

શ્રી યશોવિજયજી

જૈન ગ્રંથમાળા

દાદાસાહેબ, ભાવનગર.

ફોન : ૦૨૭૮-૨૪૨૫૩૨૨

૩૦૦૪૮૪૬

૨૬૬૫

॥ अहंम् ॥

# गौतमपृच्छा ।

सम्पादक और प्रकाशक

श्रीलक्ष्मीचंद्रजी जैनलायब्रेरीकी तर्फसे

शेठ अमरचंदजी वेद ।

आगरा ।

वी. सं. २४४७ ]

[ स. १९२१

दाम, बारह आने ।

---

---

बडोदा—शियापुरामें, लुहाणामित्र स्टीम प्रेसमें ठक्कर विठ्ठलभाई  
आशारामने प्रकाशकके लिये ता. १-८-२१ के दिन  
छापकर प्रकट किया ।

---

---

# किञ्चिद्वक्तव्य ।



जैनसाहित्यमें सैकड़ों नहीं, हजारों जैनग्रंथ ऐसे हैं, जिनके अनुवाद हिन्दीभाषामें होनेकी बहुत ही आवश्यकता है । ऐसे ग्रन्थोंमेंसे “गौतम पृच्छा” भी एक है । परमात्मा महावीर देवके प्रधानशिष्य श्रीगौतमस्वामीने महावीर देवको पूछे हुए प्रश्न और भगवान्ने दिये हुए उनके उत्तर—यही इस ग्रंथका विषय है ।

संसारमें जीवों की स्थितियाँ भिन्नभिन्न प्रकार की देखनेमें आती हैं । कोई राजा है तो कोई रंक है । कोई सुखी है तो कोई दुःखी है । कोई काना है तो कोई कूबडा है । कोई लुला है तो कोई लंगड़ा है । कोई बधिर है तो कोई मूक है । इसप्रकार सभी जीव सुख-दुःखका अनुभव कर रहे हैं । वह सुख-दुःख किन किन कर्मोंके उदयसे प्राप्त होता है , अर्थात् कैसे कर्मके करनेसे जीव कैसे फलको पाता है , यह जानने के लिये यह पुस्तक बहुत ही उपयोगी है । विषयकी पुष्टि के लिये इसके कर्त्ता आचार्यने प्रत्येक प्रश्नोत्तर के ऊपर एक एक दृष्टान्त भी दिया है , जिससे पढ़नेवालों को अधिक आनंद मिलने के साथ विषय हृदयङ्गम भी हो जाता है ।

इस ग्रंथमें प्रारंभकी ग्यारह गाथाओंमें प्रश्नोंके नाम मात्र दिखलाए गए हैं । तदनन्तर पनरहवीं गाथासे



उसके उत्तर प्रारंभ किये हैं । एकंदर ६४ गाथाओंमें ग्रंथकी समाप्ति की गई है ।

हमारे पास यह कहनेका कुछ भी साधन नहीं है , कि इस ग्रन्थके कर्त्ता कौन आचार्य हैं ? । परन्तु इसकी रचना परसे इतना अवश्य कह सकते हैं , कि—इसके कर्त्ता कोई प्रचीन जैनाचार्य हैं । मूल और इसकी संस्कृत टीकाको, जामनगर वाले पंडित हीरालाल हंसराजने छापकर प्रकाशित किया है । आज हम हमारे हिन्दी-भाषाभाषी भाइयोंके कर कमलोंमें इसका हिन्दी अनुवाद सादर समर्पित करते हैं । हमारी यह भी आशा है कि—हम इस लायब्रेरीके द्वारा हिन्दी संसारके उपयोगी और भी अन्यान्य ग्रंथ प्रकाशित करें । शासनदेव हमारी इच्छा पूर्ण करावें, यही अभ्यर्थना ।

बेलनगंज-आगरा. } अमरचंद वेद.  
अशाड शुक्ला ५ वी. सं. २४४७ }

श्रीगौतमगुरुभ्यो नमः ।

## गौतमपृच्छा.

मंगलाचरण.

नत्वा वीरजिनं बालावबोधो लिख्यते मया ।  
श्रीमद्गौतमपृच्छाया वाचनार्थं विशेषतः ॥ १ ॥  
श्रीसोमसुन्दरश्रीमुनिसुन्दरमद्विशालराजेन्द्राः ।  
श्रीसोमदेवगुरवो जयन्ति जिनकल्पवृक्षसमाः ॥ २ ॥

नमिऊण तित्थनाहं जाणंतो तहय गोयमो भयवं ।  
अबुहाण बोहणत्थं धम्माधम्मं फलं पुच्छे ॥ १ ॥

भावार्थः—तीर्थके नाथ श्रीमहावीर भगवान्को नमस्कार करके, स्वयं विज्ञ होनेपर भी श्रीगौतमस्वामी, अबोधजीवोंके बोधार्थ श्रीभगवान्से धर्माधर्मका फल पूछते हैं।

यद्यपि श्रीगौतमस्वामी स्वयं चार ज्ञानके धारक और श्रुतकेवली होनेसे श्रुतज्ञानके बलसे असंख्य भव सम्बन्धी सन्देहको स्वयं जानते थे; तथापि इसप्रकार प्रश्न करनेका उनका उद्देश्य केवल यही था कि—अबोधजीवोंको बोध होवे ।

अब दस गाथाओंके द्वारा उडतालीस प्रश्नोंके नाम कहते हैं ।

भयवं सुच्चिय नरयं सुच्चिय जीवो पयाइ पुण सगं ।  
सुच्चिय किं तिरिएसु सुाच्चय किं माणुसो होइ ॥ २ ॥

सुच्चिय जीवो पुरिसो सुच्चिय इत्थी नपुंसओ होइ ।  
अप्पाऊ दीहाऊ होइ अभोगी सभोगी य ॥ ३ ॥

केण व सुहवो जायइ केण व कम्मेण दूहवो होइ ।  
केण व मेहाजुत्तो दुम्मेहो कहं नरो होइ ॥ ४ ॥

कह पंडिउत्ति पुरिसो केण व कम्मेण होइ मुक्खत्तं ।  
कह धारू कह भीरू कह विज्जा निप्फला सफला ॥ ५ ॥

केण विणस्सइ अत्थो कह वा संमिल्लइ कहं थिरो होइ ।  
पुत्तो केण न जीवइ बहुपुत्तो केण वा बहिरो ॥ ६ ॥

जच्चंधो केण नरो केण व भुत्तं न जिज्जइ नरस्स ।  
केण व कुट्ठी कुज्जो कम्मेण य केण दासत्तं ॥ ७ ॥

केण दरिदो पुरिसो केण कम्मेण ईसरो होइ ।  
केण व रोगी जायइ रोगविहूणो हवइ केण ॥ ८ ॥

कह होणंगो मूओ केण कम्मेण टूंटओ पंगू ।  
केण सुरूवो जायइ रोगविहूणो हवइ केण ॥ ९ ॥

केणवि बहुवेयणत्तो केण व कम्मेण वेयणविमुक्को ।  
पंचिदिआवि होइ केणवि एणिदिओ होइ ॥ १० ॥

संसारोवि कह थिरो केणवि कम्मेण होइ संखित्तो ।  
कह संसारं तरिउं सिद्धिपुरं पावइ पुरिसो ॥ ११ ॥

भावार्थ:—हे भगवन् ! ( सुच्चिय नरयं ) १ सएव  
अर्थात् वही जीव नरकमें कैसे जावे ? फिर २ वही जीव  
स्वर्गमें कैसे जावे ? पुनः ३ वही जीव तिर्यंच कैसे होवे ?  
और ४ वही जीव मनुष्य जन्म भी कैसे पा सकता है ? ( २ )

भगवन् ! ५ वही जीव पुरुष कैसे होता है ? ६ वही  
जीव स्त्री कैसे होता है ? ७ वही जीव नपुंसक कैसे होता  
है ? । पुनः ८ वही जीव अल्पायुषी कैसे होवे ? वही  
जीव दीर्घ आयुष्यवाला कैसे होवे ? १० वही जीव भोग  
रहित कैसे होवे ? और ११ वही जीव भोग भोगने वाला  
कैसे होवे ? ( ३ )

हे भगवन् ! १३ किस कर्मके योगसे जीव सौभाग्य-  
वंत होसकता है ? १३ किस कर्मके उदयसे जीव दुर्भाग्य  
होता है ? १४ किस कर्मके योगसे जीव (मेधायुक्त) बुद्धि-  
मान् होता है ? १५ और किस कर्मके योगसे जीव हीन-  
बुद्धिवाला होता है ? ( ४ )

१६ किस कर्मके योगसे पुरुष पंडित होता है ?  
१७ किस कर्मके योगसे मूर्ख होता है ? १८ किस कर्मके  
योगसे धीर-साहसिक होता है ? १९ किस कर्मके योगसे

भीरु होता है ? २० किस कर्मके योगसे प्राप्त की हुई विद्या निष्फल होती है ? और २१ किस कर्मके उदयसे प्राप्त की हुई विद्या सफल होती है ? ( ५ )

हे भगवन् ! २२ किस कर्मके योगसे संचित लक्ष्मी चली जाती है ? २३ किस कर्मके योगसे अतुल लक्ष्मीकी प्राप्ति होती है ? २४ किस कर्मके योगसे पुत्र जीवित नहीं रहता ? २५ किस कर्मके योगसे अनेक पुत्र होते हैं ? और २६ किस कर्मके योगसे जीव बधिर होता है ? ( ६ )

२७ किस कर्मके योगसे जीव जन्मसे अन्ध होता है ? २८ किस कर्मके योगसे जीवको खाया हुआ अन्न हजम नहीं होता ? अर्थात् वदहजमी—अजीर्ण होता है ? २९ किस कर्मके उदयसे जीव कुष्ठरोगी होता है ? ३० किस कर्मके उदयसे जीव कूबडा होता है ? और ३१ किस कर्मके उदयसे जीव दासत्व पाता है ? ( ७ )

३२ किस कर्मके योगसे जीव दरिद्री होता है ? और ३३ किस कर्मके उदयसे जीव धनवान् होता है ? और ३४ किस कर्मके योगसे जीव रोगी होता है ? और ३५ किस कर्मके योगसे जीव निरोगी होता है ? ( ८ )

३६ किस कर्मके योगसे जीव हीनअंगवाला होता है ? ३७ किस कर्मके उदयसे जीव गूंगा व बोंबडा होता है ? ३८ किस कर्मके उदयसे जीव ठूठा होता है ? ३९ किस कर्मके उदयसे जीव पंगू होता है ? ४० किस कर्मके उदयसे जीव बहुत रूपवन्त होता है ? एवं ४१

किस कर्मके उदयसे जीव हीनरूपवाला याने कुरूप होता है ? ( ९ )

४२ किस कर्मके योगसे जीव अत्यंत वेदनासे पीडित हो कर रहता है ? ४३ किस कर्मसे जीव वेदना रहित हो कर शातामें रहता है ? ४४ किस कर्मके योगसे जीव पंचेंद्रियत्व पाता है ? और ४५ किस कर्मके योगसे जीव एकेन्द्रियत्व पाता है ? ( १० )

४६ किस कर्मके योगसे जीव बहुतकाल पर्यंत संसारमें स्थिर हो कर रहता है ? ४७ किस कर्मके योगसे पुरुष संसारमें स्वल्प काल रहता है ? एवं ४८ किस कर्मके योगसे जीव संसारसमुद्र तैर कर मोक्ष-नगर प्रति जाता है ? ( ११ )

उपर्युक्त ४८ प्रश्नोंको पूछ कर और उत्तरकी जिज्ञासा रखते हुए फिर श्रीगौतमस्वामी कहते हैं:—

सर्वजगज्जीवबंधव सर्वन्नू सर्वदंसण मुणिंद ।

सर्वं साहुसु भयवं कस्स व कम्मस्स फलमेयं ॥ १२ ॥

भावार्थ:—हे भगवन् ! जगत्में रहनेवाले सभी जीवोंके आप बंधव हैं, आप सर्वज्ञ हैं, अर्थात् सर्व वस्तुओंके ज्ञाता हैं, सर्वदंसण अर्थात् केवलज्ञानके द्वारा सर्व वस्तुओंके देखनेवाले हैं, तथा सर्व मुनियोंमें इंद्र हैं, अतः मैंने जो जो प्रश्न किये हैं अर्थात् किन किन कर्मोंके उदयसे उपर्युक्त फल मिलते हैं ? उस विषयकी सर्व बातें आप फरमावें ( १२ )

एव पुष्टो भयवं तियसिंदनरिंदनमियपयकमलो ।

अह साहिउं पयत्तो वीरो महुराइ वाणीए ॥ १३ ॥

भावार्थः—इस प्रकार श्रीगौतमस्वामीके पूछने पर, त्रिदश जो देवता उनके इन्द्र और नरिंद याने राजा ये सब जिनके पादकमलमें नमते हैं, ऐसे श्रीवीरभगवान् मधुरवाणीके द्वारा प्रश्नोंके उत्तर देनेके लिये प्रवृत्त हुए ( १३ )

परमेश्वरकी बानी श्रवण करते हुए जीवको कष्ट, क्षुधा या तृषा वगैरह मालूम नहीं होते । इस पर किसी वृद्धा स्त्री की कथा कही जाती है—

“किसी गांवमें एक वणिक् रहता था, उसके घरमें एक डोकरी थी, जोकि घरका दासत्व करती थी । किसी समय वह डोकरी ईंधन लानेके लिये वनमें गई । मध्याह्नके समय वह भूख और तृषासे पीडित हुई, जिससे थोडा ईंधन ले कर वापिस लौट आई । उसे देख कर सेठने कहाः—‘रे ! डोकरी ! आज थोडा ईंधन क्यों लाई ? जा, विशेष ईंधन ले आ ’ यह श्रवण कर वह बिचारी भूखी प्यासी फिर वनमें गई । दुपहरका समय था, जिससे लू और तापको सहन करती हुई काष्ठ की भारी उठाकर चली । मार्गमें एक काष्ठ नीचे गिर गया, उसको उठाने लगी; उतनेमें श्रीवीरप्रभुकी बानी सुननेमें आई । सुनतेही वह वहीं खडी रही, और क्षुधा, तृषा व तापकी वेदनाको भूल गई । एवं धर्म-देशना सुन कर अतिहर्षित होती हुई शामको घर आई । घर आनेमें विलम्ब होनेका कारण जब सेठने उसको

पूछा, तब उनके सामने यथातथ्य बात कह सुनाइ ।  
जब सेठने भी श्रीमहावीरप्रभुकी देशना श्रवण की ।  
तदनन्तर उस स्थविरा ( डाकरी ) में धर्मका गुण जान  
कर उसको बहुत मान देने लगा । परिणाममें वह  
डोकरी सुखी हुई । ”

इस प्रकार प्रभुकी बानीको श्रवण करनेसे कष्ट नष्ट  
हो जाते हैं । कहा हः—

दोहा.

जिनवर वाणी जे सुणे नरनारी सुविहाण ।

सूक्ष्म बादर जीवनी रक्षा करे सुजाण ॥ १ ॥

अब श्रीवीरभगवान कहते हैं कि—‘ हे गौतम ! जो  
जो प्रश्न तूने मुझसे पूछे हैं; उन सबका सामान्य उत्तर  
यह है कि—जीव ये सब बातें कर्मके वशीभूत हो कर  
पाता है, उन कर्मोंका स्वरूप मैं तुझको कहता हूं, सो  
ध्यान दे कर श्रवण कर । ’ ऐसा कह कर भगवान् अब  
४८ प्रश्नों के उत्तर कहते हैं । इनमें प्रथम जीव किस  
कर्मके योगसे नरक गतिमें जाता है ? इसका उत्तर तीन  
गाथाओंके द्वारा देते हैं:—

जे घायइ सत्ताइं अलियं जंपेइ परधणं हरइ ।

परदारं चिय वच्चइ बहुपावपरिग्गहासत्तो ॥ १५ ॥

चंडो माणी धिट्ठो मायात्री ण्डिठुरो खरो पावो ।

पिसुणो संगहसीलो साहूणं निंदओ अहमो ॥ १६ ॥



आलप्पालपयंपी सुदुष्टबुद्धी य जो कयग्घो य ।

बहुदुःखसोगपउरो मरिउं नरयम्मि सो याइ ॥ १७ ॥

अर्थात्:—जो १ जीवोंकी घात करे—जीवहिंसा करे; २ अलीक यानि झूठ वचन बोले; ३ परद्रव्यका हरण करे अर्थात् चोरी करे; ४ परस्त्रीगमन करे; एवं जो ५ बहु पाप-परिग्रहमें आसक्त होवे । इन पांच प्रकारके खराब कृत्योंको करनेवाला जीव नरकका आयुष्य बांधता है (१५) ६ जो चंडो अर्थात् क्रोधी हो, ७ माणी यानि मानी-अहंकारी हो, धिट्ठो-धृष्ट अर्थात् किसीको नमने नहीं, ८ मायावी-कपटी होवे, ९ निटुरो-निष्ठुर अर्थात् कठोर चित्त-वाला हो, १० खर-अर्थात् रौद्रस्वभाववाला हो, ११ पावो अर्थात् पापी हो, १२ चुगलखोर-दुर्जनता पारायण हो, १३ अतिपापकेहेतुभूत वस्तुओंका संग्रहशील हो, १४ साधुकी निंदा करे; उपलक्षणसे साधुओंका प्रत्यनीक हो, १५ अधम-नीच स्वभाववाला हो, १६ असंबद्ध वचन बोलता हो-दुष्ट बुद्धिवाला हो, १७ तथा जो कृतघ्न यानि किये हुए उपकारको न जाने; ऐसा जीव मृत्यु पाकर बहुत दुःख और शोकसे भरी हुई नरकगतिमें जाता है (१७)

यहां प्रथम हिंसा आश्रयी अष्टम सुभूम नामक चक्रवर्ती अत्यंत पापकर्मके करनेसे नरकगतिमें गये, उसकी कथा कहते हैं:—

“ वसंतपुरी नगरीके वनमें एक आश्रममें जमदग्नि नामक एक तापस रहता था । वह बहुत कष्ट सहन कर

तपश्चर्या करता था। और निरंतर शिवका ध्यान हृदयमें धरता था। जिसके कारण वह तापस सर्वत्र प्रसिद्ध हुआ। किसी समय देवलोकमें एक धन्वंतरी नामक देव, कि जो तापसभक्त मिथ्यादृष्टि था, वह, और दूसरा विश्वानर नामक देव कि जो सम्यग्दृष्टि था, वे दोनों मित्रदेव अन्योन्य अपने अपने अंगीकार किये हुए धर्मकी प्रशंसा करने लगे। एकने कहा कि-‘ जैन धर्म समान कोई धर्म नहीं है, ’ जब दूसरेने कहा कि-‘ शिवधर्मके समान कोई धर्म नहीं है ’। पश्चात् दोनों देवोंने ऐसा निश्चय किया कि अपने दोनों धर्मोंके गुरुओंकी परीक्षा करें। उस समय जैनधर्मनुयायी देवने कहा कि-श्रीजैनधर्ममें जो जघन्य नवदीक्षित गुरु हो, उसकी परीक्षा की जावे और शैवधर्ममें जो चिरंतनकालका महातपस्वी गुरु हो, उसकी परीक्षा की जावे। जिस परसे अच्छे बुरेकी पहिचान शीघ्र हो जायगी। इस प्रकार निश्चय करके वे दोनों पृथ्वीतल पर आये।

उस समय मिथिला नगरीका पद्मरथ राजा राज-पाट छोड़ कर चंपा नगरीमें श्रीवासुपूज्य स्वामीके पास दीक्षा लेकर तुरंतही वापिस लौट रहा था। उसे रास्तेमें आते हुए देखकर प्रथम उसकी परीक्षा करनेके लिये अनेक प्रकारके मिष्टान्न भात-पानी सरस बना कर देवोंने उसको बतलाये। वह नवदीक्षित मुनि भूख व प्याससे पीडित था, तथापि उसने उक्त मिष्टान्नको दूषित जान कर नहीं लिया। और अपने मार्गसे चलायमान नहीं हुए। तब उन देवोंने एक रास्तेमें कंटक व कंकरोंको

रास्ता बिछाये । और दूसरे रास्तेमें अनेक छोटे छोटे मेंड-कोंकी रचना की । तब वे महात्मा मेंडकोंसे आच्छादित मागको छोड़ कर जिस रास्तेमें कंटक-कंकर बिछाये हुए थे, उस रास्तेमें चलने लगे । यद्यपि कंटकके योगसे मुनिके पैरोंमेंसे रक्तकी धाराएं बहती थीं, तथापि वह क्षुभित नहीं हुए । तदनन्तर तीसरी परीक्षामें उस साधुके समक्ष देवोंने गीत व नृत्य किये, स्त्रियोंके रूप बनाकर उसको मुग्ध बनानेके लिये बहुत कुछ परिश्रम किया; तथापि वे मोहजित् मुनि मनसे भी किंचिन्मात्र विचलित नहीं हुए । चौथी परीक्षा करनेके निमित्त उन देवोंने निमित्तियाके रूप धारण किये और उस मुनिके समीप आ कर कहने लगे कि—‘ हे महात्मन् ! हम निमित्तशास्त्रके बलसे कहते हैं—कि तुम्हारा आयुष्य बहुत बाकी है, अतः इस समय यौवनावस्थामें भुक्तभोगी हो कर फिर वृद्धावस्थामें चारित्र्य ले कर तप करना । ’ यह श्रवण कर साधुजी कहने लगे कि—‘ हे सिद्ध पुरुषो ! यदि मेरा आयुष्य बहुत लम्बा होगा तो मैं दीर्घकालपर्यंत चारित्र्य पालूंगा, जिससे कर्मोंकी अधिकतर निर्जरा हागी । एक और भी बात है—इस लघुवयमें तप भी हो सकेगा, परन्तु जरावस्था प्राप्त होनेके बाद विशेष तप नहीं हो सकेगा । ’ उस साधुकी इस प्रकार दृढता देख कर दोनों देव हर्षित हुए और जैनधर्मकी प्रशंसा कर आगे चले ।

आगे चलते हुए उन्होंने, वनमें एक दीर्घकाल-तपस्वी लम्बी जटावाले, एकान्त स्थानमें ध्यानमें रहे हुए

जमदग्नि नामक तापसको देखा । इसकी परीक्षा करनेके लिये वे दोनों देव चीड़ियोंका रूप धारण कर उस ऋषिकी दाढ़ीके बालमें घोंसला बांध कर रहे । इनमें एक था नर और दूसरी थी मादा । नर, मादाके प्रति मनुष्योंकी भाषामें कहने लगा:—‘ मैं हिमवत पर्वतको हो आऊँ, वहां तक तूने यहाँ रहना । ’ मादाने ( चीड़ीने ) अपने पतिकी आज्ञाका निरादर करते हुए कहा:—‘ तू वहाँ जा कर दूसरी चीड़ीके साथ आसक्त हो जाय तो मेरी क्या दशा हो ? ’ तब वह पक्षी बोला कि—‘ मैं वापिस न आऊँ, तां मेरे सिर गौहत्या व स्त्रीहत्या का पाप हो । ’ इत्यादि बातें कहीं; परंतु चीड़ीने नहीं मानी और कहने लगी:—‘ यदि तू किसी चीड़ियाके साथ यारी करे, तां इस ऋषिने जितना पाप किया है, वह सब पाप तेरे सिर पर पड़े । इस प्रकारकी प्रतिज्ञा कर ले, तां मैं तेरेका जाने दूँ । ’

इस बातको श्रवण करते ही जमदग्नि तापसने क्रोधित होकर अपनी दाढ़ीमें हाथ डाला, और उन दोनों को पकड़ लिये । फिर वह कहने लगा—‘ अरे ! मैं इतने कठिन तप करके पापोंको नाश कर रहा हूँ, तिस पर भी तुम मुझे पापी कहते हो ? ’ चीड़ियोंने उत्तर दिया:—‘ हे ऋषि ! आप क्रोध मत कीजिये और अपना शास्त्र देखिये । उसमें कहा है कि:—

अपुत्रस्य गतिर्नास्ति स्वर्गो नैव च नैव च ।

तस्मात् पुत्रमुखं दृष्ट्वा स्वर्गं गच्छन्ति मानवाः ॥ १ ॥

जिसको पुत्र नहीं है, उसकी गति (सद्गति) नहीं होती, वह स्वर्गमें नहीं जा सकता। आप भी अपुत्र हैं, जिससे आपकी भी सद्गति कहां है ? ' इस बातको ऋषिने सत्य मानलिया और विचार करने लगा कि-किसी स्त्रीके साथ पाणिग्रहण करके पुत्र उत्पन्न करूं। यह साच कर तपका त्याग कर दिया और उसने कौशिक नगरमें जितशत्रु राजा, जिसके वहाँ अनेक पुत्रियां थीं उस के पास जानेका विचार किया। ऋषि मनको इस प्रकार चलायमान देख, जो मिथ्यात्वी देव था, उसको खेद हुआ। और उसने तुर्तही श्रावकधर्म अंगीकार किया।

उधर तापस, राजाके पास कन्याकी याचना करने को गया। तापसको देख राजा आसनसे उठ खड़ा हुआ ! और कुछ सामने भी आया। जब ऋषिने कन्याकी याचना की, तब राजाने उसको कहा कि-‘ मेरी सौ पुत्रियोंमेंसे जो आपकी वांछा करे, उसको आप अंगीकार करें। ’ यह श्रवण कर ऋषि भी अंतेउरमें गया। वहां जाते ही सभी राजकन्याएं उसे जटाधारी, दुर्बल, भीख मंगा, श्वेतकेशवाला, व असंस्कारी शरीरवाला देख कर उस पर थूंकने लगीं। ऋषिको बड़ा क्रोध हुआ। उस क्रोध के मारे अपने तपके प्रभावसे उन सब कन्याओंको कुवड़ी व कुरूपिणी बना दीं और पीछे लौटा। उस समय घरके चौकमें धूलमें खेलती हुई एक राजकन्या को उसने देखा। उसके सामने हाथमें बीजोरा फल रख कर कहने लगा-‘ हे रेणुका ! तु मुझको चाहती है ? ’ उस समय उस लड़कीने बीजोराकी तरफ अपना

हाथ लम्बाया । यह देख ऋषिने सोचा कि-यह जरूर मुझे चाहती है । ऐसा सोच उसे उठा कर ले गया ! राजा भी शापके भयसे कम्पने लगा और सहस्र गोकुल तथा दास दासी सहित वह कन्या ऋषिको अर्पण की । ऋषिने अन्य सब कन्याओंको अपनी सालीओंके स्नेहसे तपके प्रभावसे उनका कूबडापन दूर कर दिया । बस, ऋषिने अपनी तपस्या नष्ट कर दी । अब तो वह उस कन्याको अपने आश्रमस्थानमें ले गया, जोकि वनमें बनाया गया था । वहां पर उसका लालन पालन करने लगा । कन्या यौवनावस्थाको प्राप्त हुई, और जब वह अपने रूप-लावण्यसे ऋषिके चित्तको आकर्षित करने लगी, तब ऋषिने अग्निकी साक्षी से उसके साथ पाणिग्रहण किया । ऋतुकालमें उसे कहने लगा कि-‘ मैं अपने मंत्र के द्वारा सिद्ध करके एक चरु तेरेको देता हूं, जिसके प्रभावसे अत्यंत सुंदर एक ब्राह्मणपुत्र तेरेको होगा । ’ रेणुकाने ऋषिसे कहा:-‘ मंत्र के द्वारा एक चरु नहीं किन्तु दो चरु सिद्ध कर देना, जिससे एक ब्राह्मणपुत्र हो और दूसरा क्षत्रियपुत्र हो । क्योंकि-क्षत्रियपुत्र मेरी बहिन, जो हस्तिनापुरमें ब्याही हुई है, उसको दूंगी । ’ तत्पश्चात् ऋषिने दो चरु मंत्रके द्वारा सिद्ध कर स्त्रीको दिये । तब रेणुका विचार करने लगी कि-यदि मेरा पुत्र क्षत्रिय महा शूरवीर होगा, तो इस वनवासके कष्टसे मेरी मुक्ति होगी । इस आशयसे क्षत्रियऔषध तो स्वयं ही खा गई और ब्राह्मणऔषध अपनी बहिनके लिये हस्तिनापुर भेज दिया । वह उसने खाया ।

ऋषिकी इस पत्नीका नाम रेणुका इस लिये रक्खा

गया कि वह धूलिमें क्रीडा करती थी । उसको राम नामक एक पुत्र हुआ । किसी समय अतिसार रोगसे पीडित एक विद्याधर इसके आश्रममें आया । यद्यपि यह विद्याधर था, परन्तु अतिसारके प्रभावसे आकाशगामिनी विद्या को भूल गया था । ऋषिपुत्र रामने इस विद्याधरकी औषधादिक द्वारा अनेक प्रकारसे सार—सम्हाल की । जिससे उस विद्याधरने हर्षित हो कर रामको परशु नामक विद्या प्रदान की । रामने इस विद्या को साध लिया । इस विद्या के योगसे वह परशुरामके नामसे जगत्में विख्यात हुआ और देवाधिष्ठित कुठार शस्त्र हाथमें लेकर घूमने लगा ।

किसी समय जमदग्नि की आज्ञा लेकर रेणुका अपनी बहिनको मिलनेके लिये हस्तिनापुर गई । हस्तिनापुराधीश अनन्तवीर्य राजा रेणुकाको अपनी साली जानकर उसकी हांसी-मश्करी करने लगा, और रेणुकाका अत्यंत सुंदर रूप देख कामातुर हो कर निरंकुशतासे रेणुकाके साथ विषयसेवन करने लगा । जिसके कारण रेणुकाको एक ओर भी पुत्र हुआ । तदनन्तर जमदग्नि पुत्र सहित रेणुका को अपने आश्रममें ले आया । उसे पुत्र सहित देख कर परशुरामने क्रोधावेशमें आकर परशुके द्वारा शीघ्र अपनी माता व भाइके मस्तक काट डाले । यह बात श्रवण कर अनन्तवीर्य राजा क्रोधातुर हो कर सेना सहित जमदग्निके आश्रममें आया और इस आश्रम को जला कर नष्ट कर दिया एवं सर्व तापसोंको भी त्रास देने लगा । उन तापसोंकी चिल्लाहट सुन कर परशुराम वहाँ पर आया । उसने अनन्तवीर्यको मार

डाला । अमात्यगणने यह वृत्तांत जान कर अनन्तवीर्यके पुत्र कृतवीर्यको हस्तिनापुरके तरुतपर बैठाया । उसने एक दिन अपनी माताके मुखसे उपर्युक्त वृत्तान्त सुना, तब वह अपने पिताका बैर लेनेके लिये आश्रममें गया और जमदग्नि ऋषिको मार डाला । यह हाल जान कर परशुराम हस्तिनापुरमें आया और कृतवीर्यको मार कर खुद राज्यासन पर बैठ गया । उस समय कृतवीर्यकी तारा नामक राणी, जो कि सगर्भा थी, परशुरामके भयसे वनमें भाग गई । उस पर किसी तापसने अनुकम्पा ला कर अपने आश्रमकी गुफामें छुपा रखी । वहां उसने चौदह स्वप्न करके सूचित पुत्रको जन्म दिया, जिसका नाम सुभूम रक्खा गया ।

अब परशुरामने क्षत्रियों पर क्रोध करके पुनः पुनः सात दफे पृथ्वी को निःक्षत्री ( क्षत्रिय रहित ) किया । जहां कहीं क्षत्रिय देखनेमें आते, वहां परशुरामकी परशु (कुठार) जाज्वल्यमान हो उठती थी । किसी समय जिस स्थानमें तारा राणी गुप्तरीत्या बैठी हुई थी, उस आश्रममें आते हुए परशुरामका कुठार जाज्वल्यमान हुआ । इस समय परशुरामने तापसोंसे यह पूछा कि-‘यहांकोई क्षत्रिय है क्या ?’ । तापस बोले कि-‘पुर्व गहस्थावासमें हम ही सब क्षत्रिय थे’ परशुरामने उन्हें ऋषि जानकर छोड़ दिये । इस प्रकार परशुरामने सर्व क्षत्रियोंका संहार किया और उनकी दाढ़ाओंसे एक थाल भरा । किसी समय परशुरामने किसी निमित्तियासे गुप्तरीत्या यह प्रश्न किया कि ‘मेरी मृत्यु किस प्रकार होगी?’



तब निमित्तियाने उत्तर दिया कि ' जिसके देखनेसे ये दाढ़ापं क्षीर रूप हो जायेंगी और उस खीरका भोजन सिंहासन पर बैठ कर जो करेगा, उसके हाथसे तेरी मृत्यु होगी ' ।

उक्त बातको श्रवण कर परशुरामने एक दानशाला स्थापित की और उसके आगे एक सिंहासन बनवा कर उन दाढ़ाओंका थाल सिंहासन के उपर रखवाया ।

किसी समय वैताढ्य पर्वत पर मेघनाद नामक एक विद्याधरने अपनी पुत्रीका पति कौन होगा ? इस विषय का प्रश्न निमित्तियासे पूछा । निमित्तियाने सुभूमका नाम व पता बताकर उसके सम्बन्ध में कथनीय सब कथा कह सुनाई । तब वह विद्याधर अपनी पुत्रीको लेकर सुभूमके आश्रम में आया और अपनी पुत्रीकी सुभूमके साथ शादी कर दी । और वह विद्याधर भी सुभूमका सेवक बन कर उसीके साथ रहने लगा ।

एक दफे सुभूमने अपनी मातासे पूछा:—' हे माता ! पृथ्वी क्या इतनी ही है ? ' तब माताने कहा की—पृथ्वी तो बहुत बड़ी है। उसमें एक माखी की पांख जितने स्थानमें यह आश्रम है । जिसमें परशुरामके भयसे निवास कर रहे हैं । अपनी खास वासभूमी तो हस्तिनापुर है । ' इत्यादि सर्व वृत्तान्त कह सुनाया । जिसकी श्रवण कर सुभूम क्रोधसे धमधमायमान हो उठा । वह गुफामेंसे बाहर निकल कर मेघनाद विद्याधर सहित हस्तिनापुरमें जहां दानशाला है, वहां गया । उसकी

दृष्टि उस थाल पर पड़ते ही क्षत्रियोंकी डाढ़ोंका थाल खीर रूप हो गया। उसको वह जीमने लगा; यह देख परशुरामके अंगरक्षक ब्राह्मण उसे मारनेके लिये दौड़े। उनको मेघनाद विद्याधरने मार डाले। परशुराम भी यह हाल सुनकर वहाँ गया और सुभूमको मारनेके लिये परशु चलाया। मगर उस परशु पर सुभूमकी दृष्टि पड़ते ही, जैसे वायुके योगसे दीपक बुझ जावे; उसी प्रकार वह परशु अदृश्य हो गया। और सुभूमने परशुराम पर थाल फेंका। वह थाल मिट कर चक्रवर्त्तन हो गया और उसने परशुरामका मस्तक काट डाला।

परशुरामने जिसप्रकार सात दफे पृथ्वी निःक्षत्री की थी; उसी प्रकार सुभूमने इक्कीस दफे पृथ्वीको निर्बाहणी की। जहाँ तक उसको मालूम हुआ, एक भी ब्राह्मणको जीवित न छोड़ा। चक्रवर्त्तनके बलसे षट् खंड पृथ्वी जीत कर चक्रवर्ती हुआ। तदनन्तर लोभके वशीभूत होकर धातकीखंडका भरतक्षेत्र जीतनेके लिये चर्मरत्न पर सेना चढ़ाकर लवणसमुद्रमें चलने लगा। बीचमें अधिष्ठित सर्व देवोंने सहाय देनेके बजाय समुद्रमें छोड़ दिया। जिससे समुद्रमें डूब कर वह मरणके शरण हुआ और अनेक जीवहिंसाके पापकर्म करनेके कारण सातवीं नरकमें गया। ”

अब दूसरे प्रश्नका उत्तर एक गाथाके द्वारा कहते हैं।

तवसंजमदाणरओ पयईए भइओ किवालू य ।

गुरुवयणरओ निचं मरिउं देवेसु सो जायइ ॥१८॥

अर्थात्:—जो जीव तप, संयम और दानमें रक्त होवे, सहज प्रकृतिसेही भद्रक परिणामी होवे, कृपालु-दयावन्त होवे, गुरुके वचनमें निरन्तर रक्त होवे और हमेशा गुरुकी आज्ञाका पालन करे, वह जीव मर कर देवलोकमें उत्पन्न होता है ॥ १८ ॥

जैसे आनन्द श्रावकने तपस्या की, प्रतिमा अंगीकार की, दान दिया और श्रीमहावीरके वचनमें निरन्तर रक्त होकर दयावन्त व भद्रक परिणामी हुआ; जिसके कारण वह अवधिज्ञान प्राप्त कर देवगतिमें उत्पन्न हुआ । आनन्द श्रावकका वृत्तान्त इस प्रकार है:—

“ वाणिज्य ” नामक ग्राममें जितशत्रु राजा राज्य करता था । वहां आनंद नामक गृहस्थ रहता था । उसकी स्त्रीका नाम था शिवानन्दा । उसके घरमें बारह करोड सुवर्ण थी । और दश हजार गौओंका एक गोकुल, ऐसे चार गोकुल थे । उस गाँवके ईशान कोनमें कोलाग नामक गाँव था, जिसमें आनन्द के अनेक रिश्तेदार रहते थे ।

किसी समय वहांके ‘ द्रुतपलाश ’ नामक उद्यानमें श्रीमहावीर स्वामी पधारे । वहां जितशत्रु राजा और आनंदादि गृहस्थ लोग भगवान्‌को वंदन करनेके लिये गये । वीरप्रभुकी धर्मदेशनाको श्रवण कर आनंद श्रावकने बारह व्रत अंगीकार किये । जिनमेंसे पांचवें ‘ परिग्रह परिमाण ’ व्रतमें ‘ चार करोड सुवर्ण कोश ( भंडार ) में रखना, चार करोड व्याजु देना, और चार करोड व्यापारमें रोकना, यह सब मिल कर बारह करोड सुवर्ण तथा

दश हजार गौओंका एक गोकुल ऐसे चार गोकुल रखना ' ऐसा नियम किया । इसके सिवाय खेतोंमें कृषि करनेके निमित्त पांचसो हल, पांचसो शकट बाहर देशान्तर भेजनेके योग्य और पांचसो शकट घरका कामकाज करनेके योग्य इसकी भी छूट रखी, कि जिनके द्वारा खेतोंमेंसे धान्य, काष्ठ व तृणादि लाये जायें । तथा जलमार्गसे यदि देशान्तरमें जानेकी जरूरत होवे तो इसके लिये चार जहाज रखे और चार जहाज क्षेत्रसे धान्यादि लानेके लिये भी रखे । अंग पूछनेके लिये रक्तवर्णका ही वस्त्र, दंतधावनके लिये केवल जेठीमधका हरा दंतवन और फलमें मात्र क्षीरामलक फल रक्खा । तेलमें शतपाक और सहस्रपाक तैल; धूपमें शिलारस व अगरका धूप; पुष्पमें जाई व कमलिनी, आभूषणमें कानके आभरण व नामांकित मुद्रिका व स्नानके लिये आठ पारी समासके इतना पानीका घड़ा तथा पीठीमें वहुंचूर्णकी पीठी इतनी चीजों की छूट रखी । बाकी सभी प्रकारके अंगलूहण, दन्तुवन, फल, तेल आदि पदार्थोंका त्याग किया । तदुपरान्त दो श्वेत पटकूलको छोड़ कर अन्य वस्त्रोंके भी नियम किये । चंदन, अगरू, कुंकुम-इन तीनके अतिरिक्त अन्य वस्तुके विलेपनका भी त्याग किया । मृग प्रमुखकी खीचड़ी, तंदुलकी खीर, एवं उज्ज्वल मीसरीसे भरे हुए व पुष्कल घृतमें तले हुए मेदाके पक्वान्नको छोड़ कर शेष पक्वान्नोंके भी पञ्चक्खाण किये । द्राक्षादिक हरी काष्ठ पेया को छोड़कर अन्य पेयाके भी पञ्चक्खाण किये । सुगंधी-मय कलमशालिका कूर छोड़कर दूसरे ओदनके भी नियम किये । उड़द और मूंगको छोड़कर दूसरे विदलका

भी नियम किया । शरत्काल सम्बन्धी गायका घृत छोड़ कर शेष घृतका भी पञ्चक्खाण किया । बथुआ, मंडूकी और पालककी तरकारी छोड़कर दूसरी तरकारीके नियम किये । बड़े व पूर्णादिक छोड़कर शेष धान्यशाक के नियम किये । आकाशका पानी छोड़कर शेष पानीके नियम किये । इलायची, लोंग, कस्तूरी, कंकोल, कर्पूर, जायफल-इन पांच वस्तुओंसे संस्कारित तंबोल छोड़कर शेष तंबोल खानेके पञ्चक्खाण किये । पहलेसेही घरमें जो कुछ चीजें थीं उनसे अधिक परिग्रह रखनेका नियम किया । यह पांचवें व सातवें व्रत सम्बन्धी बात कही । उसी अनुसार दूसरे भी सर्व व्रतोंके यथायोग्य नियम ले कर श्रीमहावीर प्रभुको वंदन कर घरको आये । शिवानंदा स्त्रीने भी श्रीमहावीरके समीप जा कर आनंदकी तरह श्रावक धर्म अंगीकार किया । दोनोंने चौदह वर्ष पर्यंत इस प्रकार श्रावकधर्मका पालन किया । यदि कोई देवता भी मनमें द्वेष करके चलायमान करनेको आवे तो भी चलायमान न होनेका दृढ निश्चय किया ।

तत्पश्चात् आनंद श्रावकको प्रतिमा आराधनेका मनोरथ हुआ । उस समय समस्त कुटुम्बी मनुष्योंकी आज्ञा लेकर कोलाग ग्राममें पौषधशाला बनवाई । बड़े पुत्रको घरका भार देकर व सर्व सज्जनको जिमा कर सर्व वृत्तान्त कह सुनाया, और पौषधशालामें जा कर महातप करते हुए ग्यारह (११) प्रतिमाका आराधन करनेमें प्रवृत्त हुए । कहा है:—

दंसणवयसामाइयपोसहपडिमाअवंभसच्चित्ते ।

आरंभपेसउद्दिट्ठवज्जए समणभूए अ ॥ १ ॥

इस प्रकार प्रतिमाका आराधन करते हुए आनन्दका शरीर अति दुर्बल हो गया ।

इस प्रकार धर्मजागरण करते हुए अनशनका मनो-रथ उत्पन्न हुआ । तब संलेषणा ( आहार त्याग ) करके अनशन किया । तदनंतर अवधिज्ञान उत्पन्न हुआ । उस समय श्रीमहावीर स्वामी उद्यानमें पधारे । और श्रीगौतमस्वामी छठकी तपस्याके पारणे भिक्षाके निमित्त नगरमें पधारे । स्वामीजी अन्न-पाणी ले कर जब पीछे लौट रहे थे, तब कौल्लाग ग्रामकी ओर बहुत लोगोंको जाते हुए देख कर गौतमस्वामीने पूछा कि-ये लोग कहां जा रहे हैं ? तब किसीने कहा कि-हे महाराज ! आनन्द श्रावकने अनशन किया है, उनको वंदना करनेको वे जा रहे हैं । यह श्रवण कर गौतमस्वामी भी आनन्द श्रावकको वंदन करानेके लिये पधारे । उनको आते हुए देख कर आनन्द श्रावक अत्यंत हर्षवंत हुआ और कहने लगा कि-हे महाराज ! मैं उठकर खड़ा नहीं हो सकता । अतः आप निकट पधारें, तो आपके चरणका स्पर्श मेरे मस्तक द्वारा मैं करूं । यह श्रवण कर श्रीगौतमस्वामी उनके निकट पधारे । तब आनन्द श्रावकने त्रिधा शुद्धिपूर्वक अपना मस्तक गौतमस्वामीके पैरसे लगा कर वंदना की और पूछा कि-हे महाराज ! गृहस्थको अवधिज्ञान उपजे ? गौतमस्वामी बोले कि-हां,

उपजे । तब आनन्दने कहा कि—आपके प्रभावसे मुझे अवधिज्ञान उत्पन्न हुआ है । उसकी मर्यादा उस प्रकार है कि:-पूर्व, दक्षिण और पश्चिम दिशामें समुद्रके भीतर पांचसो योजनपर्यंत देखता हूं । और उत्तरदिशिमें हिम-वंत पर्वत पर्यंत देखता हूं । तथा ऊंचे सौधर्मदेवलोक तक व नीचे पहले नरक पृथ्वीके लोलुआ नरकवासा तक देखता हूं । यह श्रवण कर श्रीगौतमस्वामीने कहा कि, गृहस्थको इतना अवधिज्ञान न होवे, अतः तुम मिच्छामि दुक्कड लो । आनंदने कहा कि-सत्य कहनेका मिच्छामि दुक्कड कैसा ? गौतमस्वामीने कहा कि-इतना अवधिज्ञान गृहस्थको न उपजे । तब आनंदने कहा कि-आप खुद मिच्छामिदुक्कड लेवें । यह वाक्य श्रवण कर गौतमस्वामी शंकित हो कर महावीरस्वामीके पास पधारे और भात-पाणी की आलोचना कर पूछने लगे कि-हे भगवन् ! आनंद श्रावक मिच्छामि दुक्कड ले कि मैं लूँ ? भगवानने फरमाया कि-हे गौतम ! तू ही मिच्छामि दुक्कड ले । क्योंकि आनन्दके कथनानुसारही उनको अवधिज्ञान उत्पन्न हुआ है । तब गौतमस्वामीने आनन्द श्रावकके पास जा कर मिच्छामि दुक्कड दिया और आनन्द श्रावकसे क्षमा मांग ली । इस तरह आनंद श्रावकने बीश वर्ष पर्यंत श्रावकधर्म पाल कर पहले सौधर्मदेवलोकके अरुणाभ विमानमें चार पल्योपमके आयुष्य सह देवता हुए । वहांसे चव कर महाविदेहक्षेत्रमें उत्पन्न हो कर मनुष्यपणेमें चारित्र ( प्रवर्ज्या ) पाल कर मोक्षमें जायेंगे । यह दूसरे प्रश्नके उत्तरमें आनंद श्रावककी कथा कही ।

इस प्रकार नरक व स्वर्गकी प्राप्ति विषयके दो प्रश्नोत्तर कहे । अब तिर्यंचत्व व मनुष्यत्व पानेके विषयमें किये हुए दो प्रश्नोंके उत्तर दो गाथाओंके द्वारा कहते हैं:—

कज्जत्थं जो सेवइ मित्ते कज्जे कएवि संचयइ ।

कूरो गूढमइओ तिरिओ सो होइ मरिऊणं ॥ १९ ॥

अज्जवमइवजुत्तो अकोहणो दोसवज्जिओ दाई ।

नयसाहुगुणेषु ठिओ मरिउं सो माणुसो होइ ॥ २० ॥

अर्थात्—स्वार्थके वशीभूत हो कर मित्रकी सेवा करनेवाला, कार्यसिद्धि होनेके पश्चात् मित्रको छोड़ देनेवाला, उसकी निंदा करनेवाला, क्रूर परिणामी और गूढमतिवाला, अपने मनकी बात कीसीको कहे नहीं, ऐसा जीव मर कर तिर्यंच होता है । जिस प्रकार अशोक कुमारने माया करके मित्रद्रोह किया । जिससे विमलवाहन कुलगरका हाथी हुआ ॥ १९ ॥

आर्जव अर्थात् सरल चित्तवाला होवे, मार्दव यानि मानरहित निरंहकारी होवे, अक्रोधी ( क्षमावन्त ) होवे, दोषवर्जित अर्थात् जीवघातादि दोष रहित होवे, सुपात्रको दान देवे, न्यायवाला होवे और महात्मा—साधुके गुणोंकी प्रशंसा किया करे, वह जीव मृत्यु पाकर मनुष्य होता है । जैसे सागरचंद्र मर कर पहला कुलगर विमलवाहन हुआ ।

अब इन दो प्रश्नों के ऊपर सागरचंद्र सेठ और अशोकदत्तकी कथा कहते हैं:—



“ महाविदेह क्षेत्रमें अपराजिता नगरीमें ईशानचंद्र राजा राज्य करता था । वहां चंदनदास नामक एक श्रेष्ठी ( सेठ ) रहता था, उसको सागरचंद्र नामक एक गुणवन्त पुत्र था । वह सरल चित्तवाला, निरन्तर धर्मपरायण और निर्मल आचारवाला था । उसको अशोकदत्त नामक मित्र था । वह मायावी मनमें कूड कपट बहुत रखता था । किसी समय वसन्त मासमें राजाका आदेश हुआ कि—‘ आज वसन्तक्रीड़ा करनेके लिये सर्व लोग वनमें आवें । यह वार्ता श्रवण कर सागरचंद्र व अशोकदत्त—ये दोनों वनमें गये, और राजा भी परिवार सहित वनमें आया । और भी लाखों लोग वहां एकत्रित हुए । सर्व स्थलमें गीत, गान, नाटक झूलणादि कौतुक सब लोग करने लगे । उस समय “ बचाओ बचाओ ” ऐसी चिल्लाहट सुनाई दी । तब सागरचंद्र नजीक होनेसे खड्ग हाथमें ले कर वहां गया, तो चौरोंसे अपहराती हुई पुण्यभद्र सेठकी पुत्री प्रियदर्शनाको दयाजनक स्थितिमें देखी । उसे सागरचंद्रने बलपूर्वक छुड़ाई । यह बात सागरचंद्र के पिता चंदनदासने सुनी । पुत्र जब घरको आया, तब पिताने शिक्षा दी कि—‘ हे वत्स ! कभी उद्धत मत होना, कुलमर्यादाके अनुकूल बल-पराक्रमका उपयोग करना, द्रव्यके अनुसार वेष पहिरना, कुसंगति नहीं करना, बड़ोंका विनय करना, बड़ोंके कटुवचनको सहन कर लेना, ताकि महत्ताकी प्राप्ति होवे । इस लिये तू तेरा मित्र जो अशोकदत्त है, इसकी संगति छोड़ दे और श्रीजैनधर्मका पालन कर । ’ इस प्रकार पिताकी शिक्षाको श्रवण कर सागरचंद्रने

कहा कि—‘ हे पिताजी ! ऐसा कार्य मैं कभी न करूंगा कि-जिससे मेरी इज्जतमें धब्बा लगे । ’ पुत्रके इन बचनोंसे पिता हर्षित हुआ ।

अब पुण्यभद्र सेठने भी सागरचंद्र कुमारका उपकार जान कर अपनी प्रियदर्शना कन्याको बड़े महोत्सवसे उसके साथ ब्याह दी । प्रारब्धने दोनोंका अच्छा समागम मिलाया । कुंवर-कुंवरी दोनों सुख समाधिसे रहने लगे ।

किसी समय सागरचन्द्र ग्रामान्तरको गया । पीछे से अशोकदत्त अपने मित्र सागरचन्द्रके वहां आ कर प्रियदर्शनाके प्रति कपटयुक्त स्नेह दर्शाने लगा और कहने लगा कि—‘ आइये अपने दोनों परस्पर स्नेह सम्बन्ध कर सुखी होंगे । ’ इस बातको श्रवण करते ही स्त्रीको क्रोध उत्पन्न हुआ । जिससे उसको घरसे बाहर निकाल दिया । बाहर निकलते हुए रास्तेमें सागरचन्द्र भी ग्रामान्तरसे आता हुआ उसको मिला । उसको अशोकदत्तने कहा कि—‘ तुम्हारी स्त्री मेरे साथ स्नेह करनेको तत्पर हुई; मगर मैंने निषेध किया । ’ यह बात सुन कर सागरचंद्रने विचार कर कहा कि—‘ अघटित कार्य करना उचित नहीं । ’ सागरचंद्र घर आया, तब स्त्रीके मुखसे मित्रका सर्व स्वरूप जान लिया और सोचने लगा कि-मेरे पिताने जो कहा था कि-अशोकदत्तकी संगति मत करना, यह बात सत्य हुई । ऐसा निश्चय करके धर्मकार्य करनेमें तत्पर हुआ । अपनी लक्ष्मीका व्यवसाय सात क्षेत्रोंमें करने लगा । स्त्री भर्तार-दोनों

आयुष्य पूर्ण होने पर काल कर जंबूद्वीपके भरतक्षेत्रमें दक्षिणखंडमें गंगा और सिन्धु नदीके बीचमें तीसरे आरेमें पल्योपमका आठवाँ भाग अवशेष रहते हुए नवसो धनुष्य प्रमाण शरीरवाले युगल हुए । जहां कल्पवृक्षके द्वारा मनोवांछित पदार्थ मिलते हैं । अल्प कषायवाले हुए । परस्पर दोनोंमें गाढ प्रीति हुई और अशोकदत्त मित्र भी मर कर वहीं चार दांत वाला हाथी हुआ । उस हाथीने भ्रमण करते हुए एक दिन दोनों युगलोंको देखे, उस समय पूर्वकालीन स्नेहके वशसे दोनोंको सँडसे उठा कर अपनी पीठ पर चढ़ा दिये । अतः उस युगलका विमलवाहन नाम प्रसिद्ध हुआ । आर्जव गुणके प्रतापसे सात कुलगरमें यह प्रथम कुलगर हुआ । और अशोकदत्त कपटके करनेसे तिर्यंच हुआ । ”

यह मनुष्यत्व तथा तिर्यंचत्व पानेके विषयमें सागरचंद्र तथा अशोकदत्तकी कथा कही ।

अब स्त्री मृत्यु पा कर पुरुषत्व पावे और पुरुष मृत्यु पा कर स्त्रीत्व पावे, इन दो प्रश्नोंके उत्तर दो गाथाओंके द्वारा देते हैं:—

संतुष्टा सुविणीआ अज्जवजुत्ता य जा थिरा निच्चं ।  
सच्चं जंपइ महिला सा पुरिसो होइ मरिऊणं ॥ २१ ॥

जो चवलो सठभावो मायाकवडेहिं वंचए सयणं ।  
न कस्स य विसत्थो सो पुरिसो महिलिया होइ ॥ २२ ॥

अर्थात्—जो स्त्री सन्तोषवती, विनीता, सगल चित्तवाली, स्थिर स्वभाववाली, और सत्यवचन बोलने वाली होती है, वह स्त्री मर कर पुरुषत्वको प्राप्त करती है ॥ २१ ॥ जो पुरुष चपल स्वभावी, शठ, कदाग्रही, माया कपट करके मित्र स्वजनको ठगने वाला, ठग और अविश्वासु होता है, वह मर कर परभवमें स्त्री होता है ॥ २२ ॥

अब इन दोनों उत्तरोंके उपर पद्म-पद्मिनीकी कथा कहते हैं:—

“स्वस्तिमती नगरीमें न्यायसार नामक राजा राज्य करता था । उस नगरमें एक पद्म नामक सेठ रहता था । वह सत्यवादी और संतोषी था । उसकी स्त्रीका नाम पद्मिनी था । वह बड़ी रूपवती थी । किन्तु कर्मयोगसे वह मुखरोगसे पीडित और काहल स्वरवाली थी । एवं असत्यवादिनी तथा मायाविनी भी थी । सेठने स्त्रीके मुखरोगको मिटानेके लिये अनेक उपचार किये; किन्तु कुछ भी आराम न हुआ । किसी समय उस स्त्रीने कपटभावसे अपने पतिसे कहा कि—‘ हे महाराज ! मुझे आराम नहीं हुआ, अतएव अब आप दूसरी स्त्रीसे शादी करके सुखसे रहें ’ तब सेठने कहा कि—‘ मुझे परम सन्तोष है, अतः यह बात कभी मत छेड़ना ’ ।

एक दिन सेठ पुराने उद्यानमें देहचिंताके कारण गया । वहां मेघकी वृष्टिसे निधान प्रगट हुआ । उसे देख कर सेठ वहांसे उठकर घरको चला गया । वहां

नजीकमें कोटवाल खड़ा था, उसने निधान देखा और राजासे जा कर कहा कि पद्म सेठ उनमें निधान प्रगट होता देखकर घरको चला गया । उसी समय राजाने कोटवालको कहा कि-यह सेठ पीछेसे धन लेनेको गया होगा । अतः तू पुनः वहां जा और देख कि-उसका क्या हुआ है ? । कोटवाल फिर वहां गया; किन्तु सेठको वहां नहीं देखा । तब फिर राजाके पास जाकर कहा कि-‘ स्वामिन् ! सेठ निधान लेनेको तो आया नहीं ’ । ऐसा श्रवण कर राजाने सेठको बुलाकर पूछा कि-‘ तुमने निधान क्यों नहीं लिया ? ’ सेठने कहा कि-‘ महाराज ! मेरे पास अखूट निधान भरा पड़ा है, तो फिर दूसरे निधानको मैं क्या करूं ? ’ राजाने पूछा कि-‘ तुम्हारे पास कौनसा निधान है ? ’ तब सेठने कहा कि-‘ मेरे पास सन्तोषरूप अक्षय निधान है ’ । यह श्रवण कर राजा बहुत हर्षित हुआ और सेठको निलोम्भी जानकर नगरसेठके पदसे विभूषित किया ।

किसी समय उद्यानमें श्रुतकेवली पधारे । उनको राजा तथा पद्म सेठ मिलकर वंदन करनेको गये । धर्म देशना सुननेके पश्चात् सेठने गुरुसे पूछा कि-‘ हे महाराज ! मुझे सत्य और संतोष प्रति अति रुचि है, इसका कारण क्या ? और मेरी स्त्रीको मुखरोग होनेसे उसका काहल स्वर हुआ है इसका भी कारण क्या है ? सो कृपाकर मुझको कहिए ’ ।

सेठका यह कथन सुनकर गुरु उनके पूर्वभाव कहने लगे कि-‘ इसी नगरमें नाग सेठ रहता था, वह असत्य-

वादी, असन्तोषी और मायावी था । उसकी नागिला नामकी स्त्री थी, वह मायारहित तथा सत्य-संतोषको धारण करने वाली थी ।

एकदा नाग सेठका नागमित्र नाम कोई मित्र देशान्तर जाता था । उसकी स्त्री चपला थी. उसके भयसे नागमित्रने अपने पुत्रको कहकर अपना सुवर्ण नाग सेठके पास अनामत ( थापण ) रखा और नाग सेठकी स्त्री नागिलाको साक्षीरूप रखी । फिर नागमित्र देशान्तरको गया । वहां प्रचुर धन उपार्जन करके वापिस लौटते हुए रास्तेमें चोर लोगोंने उस पर हमला किया और उसे मार डाला । यह हाल जब उसकी स्त्री तथा पुत्रको मालूम हुआ, तब वे दुःखित होकर शोक करने लगे । कुछ समय व्यतीत होनेके बाद नागमित्रके पुत्रने अपने पिताकी रखी हुई थापण नाग सेठके पास मांगी, तब सेठ ना कबुल हो गया और कहने लगा कि,—‘ मेरे पास तेरे पिताने कुछ भी थापण नहीं रखी है । ’

नागमित्रके पुत्रने राजाके पास जा कर बात कही । राजाने कहा कि—‘ तेरे पास कोई गवाही है ? ’ उसने कहा कि—‘नाग सेठकी स्त्री नागिला मेरी साक्षी देनेवाली है ।’ तब सेठको प्रथम राजाने बुला कर पूछा, मगर उसने कहा कि—‘ मेरे पास उसके पिताने कुछ भी थापण नहीं रखी है । ’ फिर राजाने नागिलाको बुलाकर पूछा, तब नागिला विचार करने लगी कि—‘ एक ओर तो कूप है और दूसरी ओर वाघ है । यह न्याय मेरा हुआ है । क्योंकि एक ओर भरतार है, भरतारके प्रतिकूल न

होना यह उत्तम स्त्रीकी रीति है । और दूसरी ओर विचार करूं तो सत्यवचनका लोप होता है कि जो कार्य इस भव और परभवमें महा दुःखदायी होगा । ' इस प्रकार विचार कर अंतमें यह निश्चय किया कि-जो हा सो हो; मगर सत्य बोलना । अमृत पीनेसे मृत्यु न होगी यह सोच कर सत्य बात राजाके समक्ष कह दी । उस वचनसे राजा बहुत हर्षित हुआ, और नाग सेठसे थापण दिलवा कर उसे छोड़ दिया तथा उसकी स्त्रीको उत्तम वस्त्रोंका शिरपाव दे कर बेटी की । अनंतर नगरकी स्त्रियोंमें नागिला सत्यवक्ता के रूपसे प्रसिद्ध हुई । एक-दिन नाग सेठके घर पर महीनेके उपवासके पारणे कोई मुनि पधारे । उनको भाव सहित निदांष अन्न-पानी दिया । जिससे दोनोंने शुभ कर्म उपार्जन किया । आयु पूर्ण होते नागिलाका जीव मृत्यु पा कर-तु यहां पद्म सेठके रूपसे आ कर उत्पन्न हुआ और नाग सेठ मृत्यु पा कर कपटके यांगसे यहां तेरी पद्मिनी स्त्री हुई है । जीभसे असत्य बोला जिसके कारण मुख रोग व काहल स्वर हुआ है । इस प्रकार पूर्वभवका वृत्तांत सुन कर योग्य पा कर दोनों मोक्षमें गये । कहा है:—

जीभे सच्चा बोलिए राग द्वेष कर दूर ।

उत्तमसे संगत करो लाभे ज्यों सुख पूर ॥

अब सातवीं पृच्छाका उत्तर एक गाथाके द्वारा कहते हैं:—

आसं वसहं पसुं वा जो निलंछियं इह करेइ ।

सो सवंगनिहीणो नपुंसओ होइ मरिऊणं ॥ २३ ॥

अर्थात्—जो पुरुष घोड़े और वृषभ यानि बेल तथा बकरे प्रमुख पशुओंको आंक करे, नाक छेदे, गलकंबल काटे, श्रोत्र काटे, वह जीव सर्व मनुष्योंमें अधम जानना और वह मर कर नपुंसक होता है (२३) जैसे गोत्रासने अनेक जीवोंके अवयव छेदे, जिससे अनेक भव पर्यंत नपुंसकत्व पाया, उस गोत्रासकी कथा कहते हैं।

“ वणिक ग्राममें मित्रदेव राजा राज्य करता था ; उसको श्रीदेवी नामक पट्टराणी थी । किसी समय वहां वर्द्धमान स्वामी समोसरे । बारह परिषद मिली । धर्मदेशना श्रवण कर सर्व हर्षित हुए । वहां श्रीमहावीरके प्रथम शिष्य और सात हाथ प्रमाण शरीरवाले अक्षीणमहाणसी प्रमुख अनेक लब्धि के धारक श्रीगौतम-स्वामी छठ तपके पारणे श्रीमहावीरकी आज्ञा पाकर पात्रादिककी प्रतिलेखना करके वणिकग्राममें गोचरी करनेको पधारे । गौचरी करके वापिस लौटते हुए रास्तेमें अनेक नगरजनोंसे घिरे हुए और गाढ़ बंधनोंसे बंधे हुए एक पुरुषको देखा । जिसके कान, नाक, होठ, जीभ फटे हुए थे, जिसका शरीर धूलसे लिपटा हुआ था और तिल तिल जितना मांस उसके शरीरमेंसे काट कर उसे खीलाते हैं । ऐसा दयापात्र और दुःखी देखकर यह पापका फल है, ऐसा जान कर मनमें वैराग्य ला कर श्रीमहावीरके पास आये और इरियावही पडक्कम कर भात पानी आलोइ पूछने लगे कि—हे भगवन् ! किस किस प्रकारके रौद्र कर्मके करनेसे यह पुरुष ऐसा महा दुःखी हुआ है ? तब भगवान् बोले कि—हे गौतम ! सुन,



हस्तिनापुर नगरमें सुनंद राजा राज्य करता था। उस गांवमें गौओंको बैठनेके लिये लोगोंने एक मंडप बनाया था। निरंतर वे गौएं जंगलमेंसे तृणादिक चर कर और पानी पी कर शामके समय मंडपमें आ कर सुखसे बैठती थी। उस गांवमें भीम नामक एक पुरुष रहता था। उसकी उत्पला नामकी स्त्री थी। उसके पुत्रका नाम गोत्रास था। वह छोटी वयसेही महा दुष्ट था; निर्दयी, पापी और जीवघातक करनेवाला था। किसी दिन रात्रिके समय लोग सो गये, इससे बाद वह गोत्रास अपने हाथमें काती ले कर गौओंके मंडपमें आया। वहां कइ गायोंके पूछ, कान, नाक, ओष्ठ, जिह्वा और पैर वगैरह अवयव काट डाले। ऐसा पाप करके वह पांचसो वर्षकी आयु पूरी कर दूसरी नरकमें नारकीपणे उत्पन्न हुआ। क्योंकि कहा है:—

घोड़े बैल समारीया, कीना जीव विनाश।

पुण्य विहूणा जीव सो, पावे नरक निवास ॥ १ ॥

गोत्रासका जीव नरककी घोर वेदनाएं भोग कर वहांसे निकल कर इसी नगरमें सुभद्र सेठकी सुमित्रा नामा स्त्रीके वहां पुत्र रूपसे उत्पन्न हुआ है। उसके जन्मके होते ही उसे एक कचरेके पूंजेमें फेंक दिया। फिर वहांसे उठा लाये और उज्जित ऐसा नाम दिया। जब वह बड़ा हुआ, तब सुभद्र सेठ धनोपार्जनके लिये उसको साथ ले कर वहाणमें चढा। कर्मवशात्, संवर्त्तक वायुके योगसे प्रवहण नष्ट हुआ। जिससे सुभद्र सेठ मर कर के देव हुआ। उस वृत्तान्तको सुन कर उज्जित पुत्र घरको आया। पिताके

सुमित्रासेठानी भी शोक-संताप करती हुई मृत्युकेवश हुई। पीछेसे लडका दुराचारी-पापिष्ठ हुआ। यह बात जान कर लोगोंने उसे घरसे बाहर निकाल दिया। वह गांवमें इधर उधर भटकने लगा और सातों दुर्व्यसनको सेवता हुआ सर्व अनर्थोंका मूल रूप हुआ। उसने राजाकी मानेती महा रूपवंत, कलावान्, सर्व देशोंकी भाषा जाननेवाली ऐसी कामध्वजा नामक वेश्या, कि जिसके साथ राजाका बहुत स्नेहसंबंध था, उसके घरमें प्रवेश किया। राजाके अनुचरोने उज्जित पुत्रको वेश्याके घरमें प्रवेश करते हुए देख कर पकड़ लिया। और बांध कर राजाके सन्मुख लाये। उस राजाने उसको बड़ी विडंबना पूर्वक मार डाला। मर कर वह पहली नर्कमें उत्पन्न हुआ। वहांसे मर कर वह नपुंसक हुआ है। इस प्रकार अनेक भवपर्यंत नपुंसकत्वके दुःखको सहन करेगा। ऐसा जान कर निलंछन कर्म नहीं करना चाहिए। ” यह सातवें प्रश्नके उत्तरमें गोत्रासकी कथा कही।

अब आठवें प्रश्नका प्रत्युत्तर एक गाथाके द्वारा कहते हैं:—

जो मारेइ निदयमणो परलोअं नेव मन्नए किंचि ।

अइसंकिलिट्ठकम्मो अप्पाऊ सो भवे पुरिसो ॥ २४ ॥

जो निर्दयी मनवाला होकर जीवोंकी घात करे, स्वर्ग मोक्ष प्रमुख परलोकको किञ्चित्मात्र भी माने नहीं, और जो जीव अतिसंक्लिष्ट विरुद्ध कर्मोंको आचरे, वह जीव परभवमें अल्प आयुष्यवाला होता है ( २४ )

जैसे कि:—उज्जयिनी नगरीमें समुद्रदत्त सेठकी भार्या धारिणी दुराचारिणी थी, वह यज्ञदत्त नामक नौकरके साथ आसक्त होकर व उसके साथ मिलकर अपने पुत्र शिवकुमारके साथ द्रोह करने लगी । अन्तमें उसने उन सबकी हत्या करा डाली और खुद भी मर गई । आगे अनेक भवमें वे अल्पायु पाये । अतः यहां शिवकुमार और यज्ञदत्तकी कथा कहते हैं:—

“ उज्जयिनी नगरीमें समुद्रदत्त सेठ रहता था । उसकी धारणी नामा स्त्री थी । उसको शिवकुमार नामक पुत्र था और यज्ञदत्त नामक कर्मकर था । किसी एक दिन समुद्रदत्त सेठको रोग उत्पन्न हुआ, और उससे वह मर गया । पीछेसे उसके पुत्रने मृतकार्य किये । कर्मके योगसे धारिणी सेठानी पहले यज्ञदत्त कर्मकरके साथ लुब्ध हुई । यौवनावस्थामें जितेन्द्रिय होना महा दुर्लभ है, उसमें भी कामको जीतनेका कार्य परम दुर्लभ है । पीछे यह कार्य लोकविरुद्ध जान कर शिवकुमार बार बार निषेध करता रहा, तथापि माताने उसका कहना नहीं माना ।

एकदिन धारिणीने यज्ञदत्तको एकान्तमें कहा कि— ‘मेरा पुत्र शिवकुमार अच्छा नहीं है, अतः जिस प्रकार सूर्य कुमुदिनीका विनाश करता है, और जिस प्रकार नदीका प्रवाह नदीके तटका नाश करता है, एवं जिस प्रकार दावानल वनका नाश करता है, उसी प्रकार शिवकुमार अपना विनाश करेगा । इस लिये गुप्त

रीतिसे उसको मार डालना चाहिये । ' यह श्रवण कर यज्ञदत्तने कहा:—

‘ यह बात युक्त नहीं है, क्योंकि तेरा पुत्र वह मेरा स्वामी है, उसके प्रासादसे अपने दोनों सुखी है । अतएव स्वामीद्रोह करना यह महापापका हेतु है । ’

यह श्रवण कर धारिणी बोली कि—‘इसमें पाप क्या है ? यदि वह जीवित रहेगा, तो अपनेको सुखका अंत-राय करेगा । ’ इत्यादि बातें सुन कर विषयांध यज्ञदत्तने भी शिवकुमारको मार डालनेका वचन दिया । अब कपटभावसे धारिणीने अपने पुत्रको कहा कि—‘ हे वत्स ! शस्त्रधारक किसी भी पुरुषका विश्वास मत करना । ’ फिर एक दिन वह कुमारको कहने लगी कि—‘ गोवालिक लोग अपने गौओंकी रक्षा अच्छी तरह नहीं करते हैं, अतः तुम दोनों गौओंकी रक्षा करनेके लिये जाओ । ’ यह सुन कर दोनों मनुष्य हाथमें हथियार लेकर जंगलमें गये । दोनों आगे पीछे चलते हैं, एक दूसरेका विश्वास कोई नहीं करता है । नीचे उतरते हुए एक खाईमें यज्ञदत्तने खड्ग निकाला, वह पीछेसे शिवकुमारने जान लिया; तब वहाँसे भाग कर गाकुलमें छिप गया । वहाँ गोपालकों को सब हाल कह कर उनको सचेत कर रखे ।

संध्याके समय गौओंके बाड़ेमें दोनों शय्या बिछा के सो गये । तत्पश्चात् शिवकुमारने उठकर शय्यामें

खड्ग रखकर ऊपरसे ढांप दिया और खुद गायोंके समूहमें छिप रहा । बादमें यज्ञदत्तने गुप्त रीतिसे खड्ग निकाल कर शिवकुमारकी शय्या के ऊपर प्रहार किया, उस समय शिवकुमारने गौओंके समूहमेंसे गुपचुप निकल करके यज्ञदत्त पर खड्गप्रहार करके उसको मार डाला । और मुखसे चोर ! चोर !! ऐसी चिल्लाहट करते हुए गोवाल व शिवकुमार थोड़ी दूर तक बाहर गये; फिर वापिस आ कर बूम पाडने लगे कि-यज्ञदत्तको चोरने मार डाला । यह काम करके शिवकुमार घर आया । उसकी माताने पूछा कि-‘यज्ञदत्त कहां है ?’ तब शिवकुमारने कहा कि ‘पीछे आ रहा है ।’ यह कह कर मनमें विचार करता है कि-मेरी माताके कर्म तो देखो, कैसे निन्दनीय हैं ? जो पुत्रको भी मारनेके लिये तत्पर हुई ! ऐसा विचार कर माताको कहने लगा कि-मैं रात्रिको सोया नहीं हूं, जिससे मुझे निद्रा आती है । ऐसा कह कर वह सो जाता है । उस समय उसकी माताने खड्गके ऊपर चींटियां चढती हुई देखीं, तब खड्ग निकाल कर देखा तो रुधिरसे लिप्त था । इस परसे वह विचारने लगी कि-यज्ञदत्तको निश्चय इसीने मार डाला है । ऐसा चिंतन करके अति दुःखित हुई । और उसी खड्गके द्वारा अपने पुत्रको मार डाला । वह धावमाताने देखा, उसने मुशलसे धारिणी को मार डाला । मरते मरते धारिणीने चपेटाके द्वारा धावमाताके मर्मस्थानमें प्रहार किये, जिससे वह भी मर गई । इस प्रकार निर्दयता पूर्वक परस्पर द्रोह करके वे मर गये और वे सर्व जीव उस भवमें भी पाप के करनेसे अल्पा-

युष्मी हुष और आगामी भवोंमें भी महा दुःखी होंगे ।  
अतः जीववध नहीं करना चाहिये । कहा है:—

“ जीववधे पापज करे, आणे हिये कुबुद्धि ।

भारी कर्मा जीव जे, ते पामे किम सिद्धि ॥ १ ॥ ”

इस प्रकार आठवें प्रश्नके उत्तरमें शिवकुमार-यज्ञद-  
त्तकी कथा कही । अब नववें प्रश्नका उत्तर एक गाथाके  
द्वारा कहते हैं:—

मारेइ जो न जीवे दयावरो अभयदानसंतुष्टो ।

दीहाऊ सो पुरिसो गोयम ! भणियो न संदेहो ॥२५॥

जो जीवोंकी हिंसा नहीं करता, दयावान होता है  
और अभयदान देकर संतुष्ट रहता है, वह जीव मर-  
कर आगामी भवमें संपूर्ण आयुवाला होता है, इस विष-  
यमें हे गौतम, जराभी संदेह मत कर ।

ऐसी जीवदया पालनेसे दामनक दीर्घायुष्यवाला  
हुआ था । इसलिये यहाँ दामनक की कथा कही  
जाती है:—

“ राजगृही नगरीमें जितशत्रु राजा राज्य करता  
था । उसको जयश्री नामकी रानी थी । उस नगरमें  
मणिकार नामक एक श्रेष्ठी था, जिसकी स्त्रीका नाम  
सुयशा था । इनको दामनक नामक पुत्र हुआ । यह जब  
आठ वर्षका हुआ, तब इसके माता-पिता मरगये । दाम-  
नक बहुत दरिद्र था, इसलिये वह धनिगृहस्थोंके घरोंमें  
भिक्षावृत्तिकर अपना निर्वाह करता था । एकदिन दो

मुनि सागरपोत नामक गृहस्थके घरमें गोचरीके लिये गये । गोचरी बहेरकर ज्योंही वे दो मुनि बाहर निकले, त्योंही उस दामनकने उसी घरमें प्रवेश किया । इस बालकको देखकर एक मुनिने दूसरे मुनिसे कहा:— ‘ सचमुच ही यह बालक इस घरका मालिक होगा । ’ मुनिका यह कथन ऊपर गोखमें बैठे हुए घरके स्वामीने सुन लिया । सुनते ही उसके हृदयमें आघात पहुँचा । वह सोचने लगा:— ‘ अहा ! बड़े बड़े कष्टोंका सामना करके मैंने यह लक्ष्मी उपार्जन की है । क्या इसका मालिक यह रंक-जो भिक्षावृत्तिसे जीता है, वह होगा ? । और गुरुका वचन भी अन्यथा नहीं हो सकता । अब तो किसी उपायसे इस लड़केको यमद्वारमें पहुँचाना ही श्रेयस्कर है । ’ इस प्रकार विचार करके सागरपोतने उस बालकको मोदकादिकी लालच देकर पिंगल नामक चांडालके घर रक्खा । उस चांडालको सेठने गुप्तरीत्या कह दिया कि—‘ मैं तेरेको पांच मुद्राएं दूँगा । तूने इस बालकको पूरा कर देना और मुझको दिखलाना । ’ इस बालकके सुरूप को देखकर चांडालके अंतःकरणमें करुणभाव उत्पन्न हुआ । वह विचारने लगा:—‘ क्या द्रव्य के लोभसे ऐसे निर्दोष बालकको मार दूँ । ’ चांडालने कतरनीसे उस बालककी कनिष्ठ अंगुली काटली, और उससे कहा:— ‘ भाई ! तू यहाँसे बहुतही शीघ्र चला जा । नहीं तो इस कतरनीसे मैं तेरेको मार दूँगा । ’ बालक गभराहटमें ही वहाँसे चल दिया, और जिस गाममें सागरपोतका गोकुल था, वहाँ पहुँचा । गोकुलके स्वामी नंदने, जिसको पुत्र नहीं था, पुत्र रूपसे इसको

रख लिया । उधर चांडालने लडकेकी कनिष्ठ अंगुली सागरपोत को दिखलाई । सागरपोत समझा कि-लडका मर गया और मुनिका वचन मिथ्या हुआ ।

कुछ वर्षोंके बाद सागरपोत अपने गोकुलमें गया, तब उसने अंगुली कटे हुए दामनकको युवावस्थामें देखा । दामनकको देखते ही उसके हृदयमें आघात पहुँचा । उसने गोकुलरक्षक नंदको पूछा कि-‘ यह लडका तेरे पास कहाँसे ? तुझे यह कहाँसे मिला ? ’ नंदने कहा:- ‘ महाराज किसी चंडालने इसकी अंगुली काट ली, इस लिये यह भयभ्रान्त होकर यहां चला आया, और मेरे पास वर्षोंसे रहता है । मैंने इसकी पुत्ररूप रक्षा की है । ’ यह सुनतेही सागरपोत अपने घरकी ओर चलनेके लिये प्र-स्तुत हुआ । तब नंदने आश्चर्यान्वित होकर कहा:-‘वाह ! आप अभी न अभी आए वैसे ही कैसे चले जाते हैं ? क्या कोई गृहकार्य आपको विस्मृत हुआ है ? । यदि ऐसा है तो आप एकपत्र लिख दीजिये, मेरा यह पुत्र शीघ्र आपका कार्य कर आवेगा । ’ सेठको यह बात रुचिकर हुई । उसने एक पत्र लिखकर दामनकको दिया, और कहा कि-यह पत्र शीघ्र ही जाकर मेरे पुत्रको दे दे । वह बहुत जल्दी राजगृही के समीप पहुँचा । और थोड़ी देर विश्राम लेनेके कारण एक उद्यानस्थ कामदेवके मंदिरमें जा बैठा । थोड़ी ही देरमें उसको वहाँ निद्रा आ गई, क्योंकि-चलनेके परिश्रमसे वह बड़ा थका हुआ था । इसी समय सागरपोतकी पुत्री, जिसका नाम ‘विषा’ था, इसी मंदिरमें कामदेवकी पूजा करनेको आई । कामदेवकी पूजा करते हुए इसने अपने योग्य वरकी



याचना की। इधर पूजा करके वह निकलने लगी, तब इसने इस नवयुवकको सोता हुआ देखा। विषा, इस युवकके रूप-लावण्यपर मुग्धा हुई। इसने, बड़ी हुशीयारीसे इसके पास अपने पिताकी मुद्रिकासे मुद्रित पत्रको खोलकर देखा, तो इसके आश्चर्यकी सीमा न रही। पत्रमे लिखा था:—‘इस पत्रके लानेवालेको निःशंक मनसे विष दे देना। इस कार्यमें मेरी संपूर्ण आज्ञा है।’ पहिले तो इस कन्याको, इस पत्रके पढ़नेसे बड़ा दुःख हुआ, परन्तु विचार कर उसने सोचा कि-ऐसे रूप-लावण्ययुक्त युवकको विष ( शहर ) देनेके लिये मेरे पिता कभी नहीं लिख सकते। वस्तुतः उनके लिखनेका आशय यह है कि-विषाको ( मेरेको ) दे देना, क्योंकि-उन्होंने मेरेही योग्य यह वर देखा है। विषाने तुरंत ही इस कल्पनाकी सिद्धिके लिये एक सलीपर अपने नेत्रसे काजल लेकर ‘ विष ’ का ‘ विषा ’ बना लिया। और बड़ी सावधानीके साथ वह पत्र ज्यों का त्यों कपड़ेमें बांध दिया। और अपने घर चली गई।

कुछ समयके अनन्तर दामनक जाग्रत हुआ, और शहरमें जाकर सेठके पुत्र समुद्रदत्तको वह पत्र देदिया। समुद्रदत्तने पत्रको पढ़कर विचार कीया कि-‘ पिताजीने लिखा है कि-इस आनेवाले आदमीको विषा देदेना। इसमें जरा भी संदेह नहीं करना।’ इसलिये मुझको चाहिये कि-मेरी बहिन-विषाका लग्न इस युवकके साथ कर दूँ।

बस, विचार पक्का कर लिया। और बड़े उत्सवके साथ विषाका लग्न दामनकके साथ कर दिया। विवाहके

दो दिन बादही यह समाचार सागरपोतके कर्णगोचर हुआ । समाचार सुनतेही उसके हृदयमें आघात पहुँचा । वह बड़ा दुःखी होता हुआ अपने घरकी ओर आते हुए रास्तेमें विचार करने लगा—‘अहो ! मैं जो जो करता हूँ, सो तो विधि अन्यथा ही करता है । खैर, यह मेरा गृहजमाई हुआ है । तथापि इसको मारे विना तो मैं नहीं रहूँगा । ’ ऐसा विचार कर वह अपने गाँव गया और सीधा ही पिंगलचाण्डालके वहाँ जाकर कहने लगाः—‘अरे चांडाल ! तूने क्यों उस लड़केको नहीं मारा ? सच कह दे । ’ चाण्डालने कहाः—‘सेठ । उसके प्रति मुझको दया आई, इसलिये मैंने मारा नहीं । खैर, अगर उसको मारनाही है, तो आप वह लड़का मुझको दिखलाइये; अब मैं उसे मार डालूँगा । ’ सेठने कहाः—‘पिंगल, आज शामको मैं दामनकको मेरी गोत्र देवताके मंदिरमें भेजूँगा, तूने वहाँ उसको अवश्य मार देना । ’ संध्या समय सेठने घर आकर दामनक और उसकी स्त्री-विषाको कहाः—‘अरे, अभीतक तुमने क्या कुलदेवीका पूजन नहीं किया ? जिसके प्रभावसे तुम दोनोंका संगम हुआ है । ’ ऐसा कह कर उसने उन दोनोंको पुष्पादि पूजासामग्रीके साथ पूजाके लिये गोत्रदेवीके मंदिरमें भेजे । जब वे दोनों बजारमें होकर गोत्रदेवीके मंदिरप्रति जाने लगे, तब सेठकी दुकानपर बैठे हुए सेठके पुत्र समुद्रदत्तने उठकर उन दोनोंसे कहाः—‘यह पूजाका समय नहीं है । ’ ऐसा कहकर उन दोनोंको किसी एक स्थानपर बैठाये, और स्वयं वे पुष्पादि चीजें लेकर गोत्रदेवीके मंदिरमें गया । मंदिरमें तो संकेतानु-

सार पिंगलचाण्डाल मारनेके लिये आयाही था । उसने समझा कि यह दामनक आया । ऐसा विचार कर उसने झटसे खड्गद्वारा उसको हनन कर दिया । ज्योंही यह बात शहेरमें पहुँची, त्योंही हाहाकार मच गया । सागरपोतने जिसको मरवानेके लिये प्रयत्न किया था, वह तो बच गया, और उसके बदलेमें अपना लड़काही मारा गया । यह सुनकर सागरपोतको पारवार दुःख हुआ । दुःख क्या हुआ, हृदयमें ऐसा आघात पहुँचा, कि जिससे उसकी मृत्युही होगई । तत्पश्चात् कुटुंबीपुरुषोंने मिलकर दामनकको सागरपोतके घरका मालिक बनाया । दामनक ऐसा धर्मशील था, कि-यौवनावस्थामेंभी वह विषयों की इच्छा नहीं करता था ।

किसी एक दिन उसने किसी पवित्र साधुसे धर्मोपदेश सुना । उपदेशश्रवणके बाद उसने उस ऋषिसे पूछा:—‘ भगवन् । कृपाकर आप मेरे पूर्वभवका वृत्तान्त सुनाइये । ’

मुनिने उसके पूर्वभवका वृत्तान्त सुनाते हुए कहा:—

‘ इसी भरतक्षेत्रके गजपुरनगरमें सुनंद नामक एक कुलपुत्र था । उसका जिनदास नामक मित्र था । किसी दिन वे दोनों उद्यानमें गये । वहाँ कंचनाचार्य नामक एक आचार्यको देख सुनंद अपने मित्रके साथ उनके पास गया । आचार्यने देशना दी, उसमें आचार्यने कहा:— ‘ जो मनुष्य मांस खाता है, वह अत्यन्त दुःखोंको भोगता हुआ नरकमें जाता है । ’ इसको सुन सुनंदने मांसभक्षण नहीं करनेकी प्रतिज्ञा की । और जीवरक्षामें तत्पर हुआ ।

कुछ समयके बाद बड़ा भारी दुष्काल पड़ा । उस दुष्कालके समयमें बहुधा लोग मांस भक्षणसे गुजारा करने लगे । एक दिन सुनंदकी स्त्रीने अपने पतिसे कहा:—  
 ‘ स्वामिन् । आप भी नदी किनारे जाईये, और जाल डालकर मत्स्य ले आइये । जिससे अपने कुटुंबका पोषण हो । ’ इन बचनोंको सुनकर वह कहने लगा:—  
 ‘ हे प्रिये ! ऐसा कार्य मैं कदापि नहीं करूंगा । ऐसा करनेमें महती हिंसा होती है । ’ स्त्रीने कहा:—‘ आपको किसी मूंडेने बहकाया मालूम होता है । अच्छा, तुम दूर होजाओ । ’ इस तरह स्त्रीने बहुत तिरस्कार किया, तब वह जाल लेकर तालाब पर गया । और गहनजलमें जाल डालकर मत्स्य निकालनेका प्रयत्न करने लगा । जालमें फंसे हुए मत्स्योंको तडफडाते हुए जब यह देखने लगा, तब इसको बड़ी दया आने लगी । और उस दयाके कारण उन मत्स्योंको वापस पानीमें धीरेसे डाल देता था । दो दिन तक इसने इस प्रकार प्रयत्न किया । तीसरे दिन इस तरह करते हुए एक मत्स्यकी पांख तूट गई । उसको देखकर सुनंद अत्यन्त ही दुःखी होने लगा । वह अपने घर आकर घरके मनुष्योंसे कहने लगा:—‘ मैं कभी भी जीवहिंसाको नहीं करूंगा, जो नरकको देनेवाली है । ’ ऐसा कहकर वह घरसे निकल गया । कुछ कालतक अपने नियमको पालनकर वह मरा । वही तू दामनक उत्पन्न हुआ है । मत्स्यकी पांख तोड़ने के कर्मके उदयसे इस भवमें तेरी अंगुली काटी गई । ’

इस प्रकार गुरुके मुखसे अपने पूर्वभवको सुनकरके सुनंदको वैराग्य उत्पन्न हुआ । उसने अनशन करके

समाधिपूर्वक अल्प आयुष्य पूरा कर देव हुआ । वहाँसे चव कर मनुष्यभवमें दीक्षा लेकर क्रमसे मोक्षमें जायगा ।”

अब दशवें और ग्यारहवें प्रश्नके उत्तर दो गाथाओंके द्वारा देते हैं:—

देइ न नियमं सम्मं दिन्नं पि निवारणं दित्तं ।

एएहिं कम्मेहिं भोगेहिं विवज्जिओ होइ ॥ २६ ॥

सयणासणवत्थं वा भत्तं पत्तं च पाणयं वावि ।

हीयेण देइ तुट्ठो गोयम भोगी नरो होइ ॥ २७ ॥

अपने पास वस्तु होने पर भी जो किसीको न दे, और यदि देभी, तो पीछेसे संताप करे, एवं अन्य कोई देता हो, तो उसकोभी रोके । ऐसे कर्मोंके करनेसे जीव भोगसे विवर्जित यानि भोगरहित होता है । जिस प्रकार धनसार सेठ छासठ कोड़ी द्रव्यका मालिकहोने पर भी अत्यंत कृपण होनेसे भोगरहित हुआ ( २६ )

तथा, जो पुरुष शयन, पाट, संथारा, आसन, पाटा, पायपूँछणुं, कम्बल, वस्त्र, भात, पानी आदि महात्माको देने योग्य वस्तु उत्कृष्ट भावसे सन्तुष्ट हो कर देता है, वह पुरुष हे गौतम ! भोगवाला—सुखी होता है ( २७ ) जैसेकि धनसार सेठने सुपात्र दान दे कर भोग सम्बन्धी सुख प्राप्त किया । कहा है:—

बिनतडी स्वामी सुनो, तप जप क्रिया न कीध ।

राग-द्वेष पातक किये, गर्व दानज दीध ॥ १ ॥

उस सेठकी कथा इस प्रकार है:—“ मथुरा नगरीमें धनसार सेठ रहता था, वह छासठ कोटी द्रव्यका अधिपति था; परंतु महा कृपण था । एक कौड़ी भी धर्मके निमित्त देता नहीं था । द्वारपर किसी भिक्षाचरको देखता, तो उस पर रोष करता । यदि कोई आकर याचनाभी करता, तो उस पर क्रुद्ध होता था । याचक को देखतेही उठकर चला जाता । धर्मके निमित्त धन देनेकी बातमें कभी शरीक नहीं होता था । अपने घरमें कभी अच्छी रसोई भी जिमता नहीं था । उसकी ऐसी कृपणता के कारण उस नगरमें कोई मनुष्य भोजन करनेके पहले धनसार सेठका नाम भी नहीं लेता था । लोगोंमें ऐसा शक पडगया था कि-उसका नाम लेंगे, तो अन्न भी नहीं मिलेगा ।

उसने अपने द्रव्यका तीसरा हिस्सा बाईस काटी द्रव्य जमीनमें गाड़ रक्खा था । उसको एक दीन खोल कर देखा, तो कोयलेके सदृश देखा । बस देखते ही सेठको मूर्छा आ गई । वह जमीन पर गिर गया । थोड़ी देरके बाद सचेत हुआ, उस समय किसीने आ कर कहा कि:—‘ सेठजी ! आपके बाईस कोडीके मालसे भरे हुए नाव समुद्रमें डूब गये । ’ फिर किसीने आ कर कहा कि-‘ अमुक स्थान पर मालसे भरी हुई अपनी गाड़ी चोरोंने छूंट ली ’ । इत्यादि द्रव्यके नाश होनेकी बातें सुन कर सेठ अचेत सा हो गया । रात्रि दिवस घूमता फिरता और सब लोग उसकी हांसी किया करते । एक दिन दस लाख भांड प्रवहणसे भर कर सेठ देशान्तर को चला । वहां भी कर्मयोगसे समु-

अमें गाज-बीज और वर्षा हुई । तूफानसे प्रवहण नष्ट हो गया, मगर भाग्ययोगसे एक तखता हाथमें आया, जिसको पकड़ कर सेठ किनारे पहुंचा । वहांसे भटकता हुआ घरको आया । मनमें विचार करने लगा कि-मुझको द्रव्य मिला; परंतु कभी सुपात्रमें दान नहीं दिया, बल्कि देते हुएको भी रोका । मेरी लक्ष्मी परोपकारादि किसी सुकृतमें काम नहीं आई । शास्त्रमें लक्ष्मी की तीन गति ठीक कही है:—

दानं भोगो नाशस्तिस्रो गतयो भवन्ति वित्तस्य ।

यो न ददाति न भुंक्ते तस्य तृतीया गतिर्भवति ॥१॥

उपर्युक्त दान, भोग और नाश-पेसी तीन गतिमेंसे मेरी लक्ष्मीकी तो केवल एक तीसरी गती ही हुई । अर्थात् नष्ट ही हो गई ।

एक दिन वनमें केवली भगवान समोसरे । सेठ उनको वंदन करनेके लिये गया । वन्दन कर के उसने पूछा कि-‘हे भगवन् । किस कर्मके उदयसे मैं कृपण हुआ? तथा मेरी सर्व लक्ष्मी चली गयी इसका कारण क्या ? ’ गुरु कहने लगे कि-‘ हे सेठ ! भरतक्षेत्रमें दो भाई अत्यंत ऋद्धिवान् थे । उनमें बड़ा भाई तो सरल चित्तवाला, उदार और गंभीर था और छोटाभाई रौद्र परिणामी एवं कृपण था । वह बड़े भाईको भी दानादिक देते हुए रोकता था, मगर वह तो दान अवश्य दियाही करता था ।

कालक्रमसे बड़े भाईके पास दिनप्रतिदिन लक्ष्मी बढ़-

ती ही गई, और छोटाभाई देखता ही रहा; मगर किसीको एक कौड़ी भी देता नहीं, जिससे लक्ष्मी बढ़नेके बदले घटती ही गई। वह भाईकी ऋद्धिको लेनेके लिये बड़े भाईके साथ बहुत कलह करने लगा। उस कलहके योगसे एक दिन बड़े भाईने गुरुकी देशना श्रवण कर वैराग्य पा कर दीक्षा ली। काल करके प्रथम देवलोकमें उत्पन्न हुआ। और छोटाभाई कृपण होने पर भी निर्धन रहा। लोगोंके द्वारा निन्दनीय हो कर उसने तापसी दीक्षा ले कर अज्ञान तप किया और असुरकुमार देवोंमें जा कर उत्पन्न हुआ। वहांसे चव कर यहाँ तू धनसार नामक सेठ हुआ है। और मैं-बड़ाभाई देवलोकसे चव कर तामलिप्ती नगरीमें एक व्यवहारिकके वहां पुत्र रूपसे उत्पन्न हुआ। और दीक्षा ले घातिकर्म क्षय करके केवलज्ञान उपार्जन कर मैं अभी यहां आया हूँ।' यह श्रवण कर सेठ अपने पूर्वभवका भाई जान कर बहुत हर्षित हुआ। फिर गुरुने कहा कि-‘तू दान नहीं दे सका, जिससे अंतराय कर्म उपार्जन किया। तथा दान देते हुपको रोका, जिससे सर्व धन क्षय हो गया।’ इत्यादि बातें सुनकर धनसार सेठने ऐसा नियम किया कि-‘अबसे मैं जितना धन उपार्जन करूंगा, उनमेंसे चौथा हिस्सा धर्मकार्यमें खर्च कर डालूंगा। ऐसी प्रतिज्ञा यावज्जीवके लिये करता हूँ। तथा परके दोषोंको प्रकट करूंगा नहीं।’ ऐसा कह कर श्रावकधर्म अंगीकार किया। और केवली भगवानके पास पूर्वभवके अपराधकी क्षमा मागी।

अब सेठ तामलिप्ती नगरीमें जा कर व्यापार करने



लगा । वहां लक्ष्मी उपार्जन करके उसमेंसे यहूत द्रव्य धर्मार्थ सात क्षेत्रोंमें खर्चने लगा । और अष्टमी चतुर्दशीको पोषध भी करने लगा ।

एक दिन शून्य घरमें पोषध ले कर काउसग-  
ध्यानमें रहे । वहां व्यंतरदेवने कोप करके, सर्पका रूप धारण कर सेठको काटा । सारा दिन सेठ प्रतिमामें स्थित रहे । वहां तक व्यंतरदेवने अनेक प्रकारके उपसर्ग किये; किन्तु सेठ क्षुभित नहीं हुए । सेठकी इस प्रकारकी स्थिरता देखकर व्यंतर सन्तुष्ट होकर कहने लगा कि-‘ तुम जो मांगो सो मैं दूँ; ’ परन्तु सेठने कुछ भी याचना नहीं की । तौ भी व्यंतरने कहा कि-‘ आप पुनः मथुरा नगरीमें जाओ, और तुम्हारे भंडारमें रक्खे हुए बाईस कोड़ी सुवर्ण जो कोयलेके सदृश हो गये हैं, वे तुम्हारे पुण्यके योगसे सुवर्ण हो जायेंगे । ’ फिर सेठने मथुरा नगरीमें आ कर निधान खोल कर देखा तो कोयलेके स्थान पर पुर्वके अनुसार सुवर्ण दृष्टिगोचर हुआ । वैसेही जलमार्गके प्रवहण भी पानीकी कमीके कारण कहीं खराबे नजीक रुक रहे थे, वे भी कुशलतापूर्वक आ पहुँचे । इस प्रकार सर्व स्थलसे पुनः छःसठ कोड़ी द्रव्य एकत्रित हुआ । उसमेंसे दान देने लगा और भोग भोगने लगा । उसने कई जिनप्राप्तोद कराये । इस प्रकार सातों क्षेत्रोंमें अच्छी तरह धनका सद्व्यय करके धर्म सम्बन्धी अचल कीर्ति उपार्जन की । अन्तमें पुत्रको घरका भार सौंप कर अनशन किया । और अन्तमें काल करके पहले देवलोकके अरुणाभ विमानमें

चार पल्योपमके आयुष्य सहित उत्पन्न हुआ । वहाँसे चव कर महाविदेह क्षेत्रमें मनुष्यत्व पा कर और दीक्षा ले कर मोक्षमें जायगा ”

अब बारहवें और तेरहवें प्रश्नके उत्तरमें कहते हैं:-

गुरुदेवयसाह्वणं विणयपरो संत दम्पतीओ य ।

न भजेइ किंकि कहुयं सो पुरिसो जायए सुदिओ ॥२८॥

अगुणोधि गद्विओधिनि निदइ धीरे तवस्सिणो कामी ।

माणो विडंबओ जो सो जायइ दूही पुरिसो ॥ २९ ॥

अर्थात्—जो पुरुष गुरु, देव और साधु महात्माका विनय करनेमें तत्पर रहता है और जो आकृतिका शान्त होता है, किसीको कटु वचन नहीं कहता, अर्थात् मर्मयुक्त, निन्दायुक्त तथा अप्रिय वचन नहीं बोलता, वह पुरुष सौभाग्यवन्त होता है । ( २८ ) जो पुरुष गुणरहित होने पर भी गर्वित याने अहंकारी होता है, और गुणवन्त-धैर्यवान् ऐसे तपस्वीकी निन्दा करता है, तथा जो मानी अर्थात् जात्यादि मदका करने वाला अभिमानी होता है, एवं जो जिनशासनविडम्बक होता है, वह पुरुष दुर्भागी होता है । ( २९ ) जैसे राजदेवका भाई भोजदेव उक्त पापोंके करनेसे दुर्भागी हुआ । उन राजदेव और भोजदेवकी कथा इस प्रकार है:—

“ अयोध्या नगरीका सोमचन्द्र राजा सौम्य प्रकृति वाला था । उस नगरमें देवपाल नामक एक सेठ रहता

था। उसकी देवदित्रा नामक स्त्री थी। उसके राजदेव और भोजदेव नामके दो पुत्र थे। उनमें बड़ा भाई सर्वको प्रिय एवं सुभागी था। आठवें वर्षमें उसने सर्व कलाओंको सीख लिया और अनेक शास्त्र भी पढ़े, और यौवनावस्था प्राप्त होने पर किसी कन्याके साथ स्वयंवर लग्न किया। वह जहां कहीं जाता था और जिस किसी चीजका व्यापार करता था, उसमें अवश्य लाभ प्राप्त करता था। यहां तक कि-यह पुत्र राजाको भी बल्लभ हो गया।

अब छोटा भाई जो भोजदेव था, वह पहलेसेही दुर्भागी था। जब वह यौवनावस्थाको प्राप्त हुआ, तब उसके पिताने अनेक सेठोंके पास कन्याकी याचना की; परंतु उसको देनेकी किसीने इच्छा नहीं की। उस समय सेठने किसी एक दरिद्रीको पांचसो सुवर्ण महोर दे कर उसकी कन्याके साथ लग्न करनेका निश्चय किया। उस कन्याके पिताने सोनैयाके लोभसे कन्या देना मंजूर किया; परन्तु कन्या कहने लगी कि,—‘मैं अग्निमें प्रवेश करके जल जाऊंगी; मगर उस दुर्भागीके साथ शादी नहीं करूंगी’ ऐसा हठ ले कर बैठी। बादमें वेश्या को धन दे कर उसके घरको जाने लगा। वहां भी वेश्या ऐसा चिंतन करने लगी कि, किसी भी तरहसे यह यहांसे उठ जावे तो अच्छा। वह जो कुछ व्यापार करता था, उसमें अवश्य नुकसान होता था। मूलगी पूंजी भी प्राप्त नहीं होती थी। इस प्रकार यद्यपि वे दोनों सगे भाई थे, तथापि दोनोंमें महदन्तर था।

एक दिन कोई ज्ञानी गुरु वनमें पधारे । उनको वन्दना करनेके लिये सेठजी दोनों पुत्रोंको साथमें ले कर गये । वन्दना करके धर्मदेशना श्रवण की । तत्पश्चात् सेठने पूछा कि ‘हे भगवन् ! मेरे दोनों पुत्रोंमेंसे एक महा सुभागी और दूसरा महा दुर्भागी हुआ है, सो किन किन कर्मोंके उदयसे हुए ? ।’

तब गुरु बोले कि:—‘हे देवपाल ! संसारमें सर्व जीव अपने २ किये हुए शुभाशुभ कर्मोंके फल भोगते हैं । अब तेरे पुत्रोंका वृत्तान्त सुन ।

‘इसी नगरमें इस भवसे तीसरे भवमें गुणधर और मानधर नामक दो वणिक रहते थे । उनमें गुणधर तो देव, गुरु और साधुओंके प्रति विनीत एवं अक्रोधी था, किसीको कटु वचन नहीं कहता था, और दूसरा जो मानधर था, वह महा निर्गुणी, अहंकारी और साधुओंका तथा धार्मिक पुरुषोंका निन्दक था । महा-पुरुषोंका उपहास करता हुआ कर्म उपार्जन करता था ।

किसी दिन एक साधुने मासखमण तप किया । उस तपके बलसे देव भी आकर्षित हो कर उस तपस्वी की सेवा करने लगे । यह देख कर मानधर उसकी निन्दा करने लगा और कहने लगा कि—‘अरे यह पाखंडी मायावी लोगोंको वंचित करनेके लिये तप करता है । महत्त्व पानेके लिये कष्ट सहन करता है । इस प्रकार निन्दासे एक देवताने रोका भी, तथापि निन्दा

करने लगा । तब देवने क्रोधातुर होकर चपेटा मारा, जिससे मृत्यु पा कर पहली नर्कमें गया । और बडा गुणधर नामक वणिक मर कर देवता हुआ । अब वह नरकसे निकल कर भोजदेव ( तुम्हारा पुत्र ) हुआ है । वह पूर्वकृत कर्मके योगसे दुर्भागी है । और पहले देवलोकसे चक्कर तेरे वहां राजदेव नामक पुत्र हुआ है, वह सुकृतके योगसे सुभागी हुआ है । ' इस प्रकार गुरुकी वाणीको श्रवण करते हुए दोनों भाइयोंको जाति-स्मरण ज्ञान उत्पन्न हुआ, जिससे पूर्वके भव देखने लगे, तब भोजदेवने आत्मनिंदा करके कुछ कर्मका क्षय किया, और दो भाई तथा पिता तीनोंने मिलकर कंवली भगवानके पास श्रावकधर्म अंगीकार किया । अनुक्रमसे दोनों पुत्र दीक्षा ले कर और चारित्र्यधर्म पालकर आयु-पूर्ण होनेपर देवलोकमें गये । और तीसरे भवमें मोक्षमें जायेंगे । कहा है:—

गुण बोले निंदे नहीं, ते सोभागी हुंत ।

अवगुण बोले परतणा, दोहग ते पामंत ॥ १ ॥

अब चौदहवें और पंद्रहवें प्रश्नके उत्तर कहते हैं:—

जो पढइ चितइ सुणे अन्नं पाढेइ देइ उवएसं ।

सुयगुरुभक्तिजुत्तो मरिउं सो होइ मेहावी ॥ ३० ॥

तवनाणगुणसमिद्धी अवमन्नइ किर न याणइ एसो ।

स मरिऊण अहन्नो दुम्मेहो जायइ पुरिसो ॥ ३१ ॥

अर्थात्:—जो पुरुष ज्ञान सीखे, सुने, सूत्रोंके अर्थ

मनमें चिंतवे, तथा अन्य पुरुषोंको ज्ञान पढावे, उनको धर्मापदेश देवे और जो पुरुष सिद्धांतकी तथा सद्गुरुकी भक्ति करे वह पुरुष मर कर मेधावी अर्थात् बुद्धिशाली, चतुर, शाना और विचक्षण होता है । जिस प्रकार मतिसागरका पुत्र सुबुद्धि प्रधान बुद्धिमान हुआ ( ३० ) तथा जो तपस्वी ज्ञानवन्त गुणवन्त पुरुष हो, उसकी जो पुरुष अवगणना करे, मुखसे ऐसा बोले कि-‘ कुछ नहीं, इसमें माल क्या है ? यह कुछ भी नहीं जानता है, मूर्ख है ’ वह पुरुष अधन्य अर्थात् अभाग्यवान्, दुष्ट-पापिष्ठ और दुर्बुद्धिवाला होता है, जैसे सुबुद्धि प्रधानका छोटा भाई कुबुद्धि के कारण दुःखित हुआ था ( ३१ )

इन दो प्रश्नोंके ऊपर सुबुद्धि कुबुद्धिकी कथा कही जाती है ।

“ क्षितिप्रतिष्ठित नगरमें चंद्रयशा राजा राज्य करता था । उसको मतिसागर नामक प्रधान था, जिसके पुत्रका नाम सुबुद्धि था । वह छोटीवयमें पढ़ कर प्रज्ञाके बलसे सर्व कलाओंमें निपुण हुआ । चार प्रकारकी बुद्धिका निधान हुआ । प्रधानको फिर दूसरा पुत्र हुआ, वह भी पढ़ने योग्य हुआ । तब इसे पढ़नेके लिये पाठशालामें भेजा गया । पंडितने इसको पढ़ानेके लिये चार मास पर्यंत बहुत उद्यम किया, परन्तु जिस प्रकार कर्षणी लोग उखर भूमिमें बीज बोवें और वह निष्फल जावे, उसी प्रकार पण्डितका सर्व उद्यम निष्फल हुआ, क्योंकि वह गुणवन्त व बुद्धिशाली था । जिससे लोगोंने उसका नाम दुर्बुद्धि रख दिया ।

उस असेंमें उसी गांवका रहने वाला एक व्यवहारिक सेठ, कि जिसका नाम धन्ना था, उसने अपने चार पुत्रोंकी शादी की । उन चार पुत्रोंके नामः—१. जावड २ बाहड, ३ भावड और ४ सावड थे । उन चारोंकी शादी होनेके पश्चात् धन्ना सेठ बीमार हो गया । तब उसने अपने चारों पुत्रोंको बुला कर शिक्षा दी कि ‘ हे पुत्रो ! तुम चारों भाई परस्पर स्नेह रख कर साथमें रहना; परन्तु अपनी स्त्रियोंके वचन सुन सुनकर अलग मत हो जाना । किसीने सत्य कहा है किः—

स्त्रीने वचने जाये स्नेह, स्त्रीने वचने जाये देह ।

स्त्रीने वचने बांधव लडे, एकठा रहे तो गूअड चडे ॥१॥

ऐसी बात तुम लोग मत करना । कदापि कलह करके एक दूसरेसे अलग मत होना । अलग रहनेसे लोकमें हांसी होगी । तिस पर भी यदि अलग हो कर रहनेकी जहरत पड़े, तो तुम चारों के लिये अलग अलग चार निधान अपने घरके चारों कोनेमें चारोंके नामसे रख छोडे हैं, वह ले लेना । ’ ऐसी बात पिताके मुखसे श्रवण कर पुत्र बोले कि—‘ हे तात ! आपकी आज्ञाके अनुसार ही हम वर्त्तन करेंगे । ’

तदनन्तर पिताका समाधिमरण हुआ । उसका मृतकार्य करके चारों भाई स्नेह पूर्वक इकट्ठे रहने लगे । अनुक्रमसे चारों भाइयोंका सन्तानकी प्राप्ति हुई । तब स्त्रियोंमें लडाई झगडे होने लगे और वे सब कहने लगीं कि—‘ अब अलग रहो । ’ उस समय चारों भाइयोंने मिल

चार निधान निकाले । उनमेंसे प्रथम बड़े भाईके निधानमेंसे केश निकले, दूसरेके निधानमेंसे मिट्टी निकली, तीसरेके निधानमेंसे बहियां व कागजात निकले और चौथेके निधानमेंसे सुवर्ण तथा रत्न निकले । इससे वह छोटा भाई तो हर्षित हुआ और तीन भाई चिंतित हो कर कहने लगे कि-‘ पिताने बड़ाही पक्षपात किया । अकारण अपनेसे वैर रक्खा । सीर्फ एक छोटा पुत्रही वल्लभ था, इस लिये इसकोही सर्व लक्ष्मी दे दी; परन्तु यह अन्याय हम सहन नहीं करेंगे । चारों भाई मिल कर यह लक्ष्मी बांट लेंगे । तब छोटा भाई कहने लगा कि- ‘ मुझको पिताने जो निधान दिया है, उसमेंसे मैं किसीको कुछ भी न दूंगा । इस प्रकार रात्रिदिन परस्पर लड़ने लगे । कोई किसीका वचन मानता नहीं ।

फिर तीनों भाईओंने जा कर राजाके प्रधानको सब बात कही, परंतु प्रधानसे भी उसका न्याय नहीं हुआ, जिससे तीनों भाई शोकाकुल हुए । उस समयमें प्रधानका पुत्र सुबुद्धि वहां आया । उसके सामने चारों निधानोंके सम्बन्धमें सब हाल कह सुनाया । सुबुद्धिने कहा कि-‘ राजाका आदेश होवे, तो मैं तुम्हारा झगडा निपटा दूं । ’ राजाने आदेश दिया, तब सुबुद्धिने चारों भाईओंको एकांतमें बुलाकर कहा कि-‘ तुम्हारा पिता बहुत चतुर था, उसने चारों भाईको लाख लाख टका देनेका कहा है; क्योंकि बड़े भाईके निधानमें केश रक्खे हुए हैं, अतः घोड़े, गौ, भैंस, ऊंट आदिक जो चोपद रूप धन है, वह उसको दिया है । और दूसरेके



निधानमें मिट्टी निकली है; अतएव उसको क्षेत्र-जमीन रूप धन दिया है । तीसरेके निधानमें बहियां व खत पत्रादि हैं, उससे यह फलित होता है कि-जितना धन व्याजु दिया हुआ है यानि लोगोंके पास जो लेना है वह धन उसको दिया हुआ है । और सबसे छोटे भाइको सोना तथा रत्न जो घरमें हैं वह दिये हैं । यह सुनकर चारोंने हिसाब कर देखा तो सबके हिस्सेमें लाख लाख टकेकी पूंजी होती थी । वह देखकर चारों भाइयोंने राजाके पास जा कर कहा कि-‘ हे स्वामिन् ! सुबुद्धिने हमारे झगड़ेका निपटारा कर दिया है ’ । यह सुनकर राजा प्रसन्न हुआ और सुबुद्धि लोकमें प्रसिद्ध हुआ । और दूसरा पुत्र लोगोंमें हांसीपात्र होकर एवं निंदा पा कर कुबुद्धियाके नामसे लोकमें प्रसिद्ध हुआ ।

उस समय कोई ज्ञानी गुरु उस वनके उद्यानमें पधारे । उनको वंदना करनेके लिये राजा तथा प्रधान अपने पुत्र सहित तथा अन्य लोग भी गये । वंदना कर और धर्मोपदेश श्रवण कर प्रधानने सुबुद्धि दुर्बुद्धि नामक दोनों पुत्रोंके संबंधमें गुरुसे प्रश्न किया, तब गुरु कहने लगे कि-‘ हे प्रधान ! इसी नगरमें एक विमल और दूसरा अचल नामक दो वणिक रहते थे; परन्तु दोनोंके स्वभाव मिलते नहीं थे । उनमेंसे विमलने दीक्षा ली, देवगुरु सिद्धांतकी भक्ति की, सिद्धान्त पढ़े, उनके अर्थको जान लिया, दूसरे साधुओंको भी पढ़ाये, आखिरमें आचार्य पद पाये, उस समय बहुत जीवोंको धर्मोपदेश दे कर अपना आयुष्य पूर्ण करके दूसरे देवलोकमें देवता हुआ ।

दूसरा जो अचल नामक वणिक था, वह तपस्वी, ज्ञानी तथा धर्मवन्त पुरुषोंकी निंदा करता व कहता था कि-‘ यह साधु क्या जानते हैं ? ’ इस प्रकार सर्वकी अवज्ञा करता था । जिस पापके कारण वह दूसरी नरकमें गया ।

अब विमलका जीव देवलोकसे चव कर तेरा सुबुद्धि नामक पुत्र हुआ है और अचलका जीव नरकमेंसे निकल कर पूर्व भवमें किये हुए निंदाके पापसे यहां पर तेरा दुर्बुद्धि नामक पुत्र हुआ है । वह अब भी संसारमें बहुत रुलेगा । इत्यादि पूर्वभवकी बातें सुनकर सुबुद्धिने श्रावकधर्म अंगीकार किया । और कुछ दिनके बाद दीक्षा भी ली । सिद्धांत पढ़ कर और चारित्र्य पाल कर पांचवें ब्रह्म देवलोकमें उत्पन्न हुआ । अनुक्रमसे मोक्षमें भी जायगा । कहा है:—

भणे भणावे ज्ञान जे, पावे निर्मल बुद्धि ।

देव गुरु भक्ति करे, अनुक्रमे पावे सिद्धि ॥ १ ॥

और भी कहा है:—

जिणपवरसुरतेअं वीरं नमिअं विसालरायतयं ।

लहिओ बालाबोहो भणंति निसुणंति सुक्खकरो ॥१॥

अब सोलहवें और सत्रहवें प्रश्नके उत्तर दो गाथा-  
ओंके द्वारा कहते हैं:—

जो पुण गुरुजणसेवी धम्माधम्माइ जाणिअं कुणइ ।

सुयदेवगुरुभत्तो मरिअं सो पंडिओ होइ ॥ ३२ ॥

मारेइ खाइ पीयइ किंवा पढिण किंच धम्मेण ।

एअं चिय चिंततो मरिउं सो काहलो होइ ॥ ३३ ॥

अर्थात्—जो पुरुष गुरुजन यानि वडिलोंकी सेवा भक्ति करनेमें तत्पर होता है, धर्माधर्म अर्थात् पुण्यपापका स्वरूप जाननेकी वांछा करता है, तथा जो श्रुत सिद्धांतका और देवगुरुका भक्त होता है, वह कुशल पुरुष मर कर पंडित होता है ( ३२ ) जो पुरुष जीवोंको मारे, हिंसा करे, मद्य-मांसादिक खावे पीवे, मौज मझाह करे और इस प्रकार चिंतन करे कि-‘ धर्म करनेकी क्या जरूरत है ? पढ़ने पढ़ानेसे क्या फायदा है ? वह जीव मर कर काहल-मूक-मूर्ख होता है ( ३३ ) जिस प्रकार पूर्वभवमें आंबाका जीव मर कर कुशल हुआ और आंबाका मित्र जो लींवा था, वह मर कर कुशलके वहां कुमार’ नामक सेवक हुआ । उसकी कथा कहते हैं:—

“ धारावास नगरमें वेसमण सेठ रहता था, उसको कुशल नामक पुत्र हुआ । वह पढ़ कर ७२ कलाओंमें प्रवीण हुआ । और पदानुसारिणी प्रज्ञावंत हुआ । अब उस सेठके वहां एक कर्मकर था, जो कि कुरूप, दुर्भागी, मूक व मुखरोगी था । तथापि कुशल उस कर्मकरके ऊपर स्नेह रखता था । कुशल जैनधर्मका जानकार था और धर्मक्रियाओंको भी करता था ।

एक दिन कुशल कोड़ा करनेके लिये वनमें गया । वहां एक त्रिधाधरको ऊंवा उछल कर पीछा नीचे पड़ता

हुआ देखा । उसको कुशलने पूछा कि-‘तुम उत्तम पुरुष होने पर भी पांख रहित पक्षीके अनुसार क्यों चढ़ते पड़ते हो ? ’ यह श्रवण कर विद्याधर बोला कि-‘ मैं वैताढ्यका वासी विचित्रगति नामक विद्याधर हूं । इस समय मैं श्रीपर्वतको गया था, वहांसे वापिस लौटते हुए मेरा मित्र विद्याधर मिला, उसको कितनेक शस्त्रके घाव लगे हुए देखे, तब मैंने पूछा कि-तेरेको यह क्या हो गया ? उसने कहा कि-मेरी स्त्रीको एक दूसरा विद्याधर ले जा रहा था, उसके पीछे जा कर युद्ध करके मेरी स्त्रीको ले कर यहां रहा हूं । युद्धमें घाव लगे हैं । ’ यह सुनकर मैंने व्रणसंरोहणी औषधिके प्रयोगसे उसको सज्ज किया । वह विद्याधर स्त्रीको कर अपने स्थानकको गया; परन्तु हे भाई ! व्याकुलताके कारण मैं आकाशगामिनी विद्याका पद भूल गया हूं, जिससे गिर जाता हूं । ’ यह बात श्रवण कर कुशलने कहा कि-‘ तुम्हारी विद्याका अग्रिम पद याद कर मुझे कहो ’ । तब विद्याधरने प्रथमका पद कह सुनाया । उसके अनुसार कुशलने पदानुसारिणी प्रज्ञाके बलसे समस्त परिपूर्ण आकाशगामिनी विद्याके पद कह सुनाये, जिससे विद्याधर हर्षित और विस्मित हुआ एवं विचार करने लगा कि-‘ यह पुरुष प्रज्ञा, रूप और गुणों करके श्रेयस्कर है । परोपकार करनेमें दक्ष है । ऐसे पुरुष विरल ही होते हैं । ’ ऐसा सोच कर कुशलके मात पिताका नाम पूछ कर विद्याधर स्वस्थानको चला गया ।

दूसरे दिन विसमण सेठका घर पूछता हुआ दिव्या-

धर वहां आया, वहां पर कुशलको देवपूजा करता हुआ देख कर विद्याधरने पूछा कि, 'तुम यह क्या कर रहे हो ?' उसने कहा कि- 'देवपूजा, गुरुभक्ति आदिके द्वारा श्रीजिनधर्मका आराधन कर रहा हूं।' यह देख कर विद्याधरने भी जैनधर्म अंगीकार किया और कहने लगा कि, एक तो आकाशगामिनी विद्याका पद याद कर दिया, यह उपकार और दूसरा श्रीजैनधर्म बतलाया यह उपकार-ये दोनों उपकार तुमने मुझ पर किये जिसका प्रत्युपकार मैं किसी हालतमें नहीं कर सकता। यह कहकर पुनः सेठको कहने लगा कि- 'मेरे पिताने एक निमित्तियासे पूछा था कि- 'मेरी पुत्रीका वर कौन होगा ?' निमित्तियाने कहा था कि- 'तेरा पुत्र विद्या भूल जायगा, उसको जो याद करा देगा, वह तेरी पुत्रीका पति होगा, इस वास्ते हे सेठ ! तुम्हारे पुत्रको मेरे साथ वैताढ्य पर भेजो तो विवाह करा दें। यह श्रवण कर सेठने पुत्रको वैताढ्य पर्वत पर भेजा, वहां शुभलग्नमें विवाह करके फिर विद्याधर, कुशल तथा कुशलकी पत्नी-ये तीनों शाश्वत चैत्यको वंदन करनेको गये, सर्व चैत्योंको वंदन कर चैत्यके मंडपमें आये। वहां चारणश्रमण मुनिको वांटे। मुनिने विद्याधरको कहा कि तेरे बिनोइसे तुम्हे जिनधर्मकी प्राप्ति हुई है।

उस समय मुनिको ज्ञानवन्त जान कर कुशलने पूछा कि- 'हे महाराज ! किस शुभ कर्मके उदयसे पदानुसारिणी प्रज्ञा-अत्यंत निर्मल बुद्धि मुझको प्राप्त हुई ? और कुमार नामक मेरा सेवक किस कर्मके योगसे मुख-

रोगी, मूर्ख और कुरूपवान् हुआ ? एवं उस पर मेरे हृदयमें बहुत प्रेम आता है इसका भी क्या कारण ? वह कृपा कर मुझे कहीए । '

मुनिने कहा कि- ' इस भवसे तीसरे भवमें तू और कुमार मिलकर दोनों कुलपुत्र मित्र थे । एकका नाम आंबा व दूसरेका नाम लींवा था । तुम दोनोंमें परस्पर अत्यंत स्नेह था । आंबा निरन्तर गुरुकी सेवा करता था, पुण्य पाप सम्बन्धी विचार पूछता रहता था और गुरुके कहनेसे उसने पांच वर्ष और पांच मास पर्यंत ज्ञानपंचमी तप, विधिपूर्वक एकाग्रचित्तसे किया । उसने ज्ञान और ज्ञानवन्तकी अत्यंत भक्ति की, उस पुण्यसे आंबाका जीव मर कर देवलोकमें देवता हुआ । वहांसे चव कर तू वेसमण सेठका पुत्र हुआ है । और लींवाका जीव तो नास्तिकवादी हो कर, जीवहिंसा करना, अच्छा खाना, अच्छा पीना, स्वेच्छानुसार घूमना, ' पढ़नेसे क्या होगा ? धर्म करनेकी क्या जरूरत ? उसका फल कुछ भी नहीं है, जो धर्म करे सो विशेष दुःखी होवे ' ऐसा ही चित्त-वन करना तथा लोगोंको उपदेश भी ऐसाही करना, यही उसका काम था । यद्यपि दोनों मित्र थे, तथापि स्वभावमें एक दूसरेके बीच बड़ाही अन्तर था । एकही गांठमें चाहे बांधे हो, लेकिन जो काच है वह काचही कहावेगा और जो मणि होगा सो मणिही कहलावेगा । उसी प्रकार दोनों मित्र थे, तो भी आंबा धर्मका उत्थापन करता था । धर्मकी निंदा करके वह नरकमें गया । वहांसे निकल कर कुमार नामक तुम्हारा सेवक हुआ । पूर्वकृत कर्मके उद-यसे वह मूक, मूर्ख, दुर्भागी और कुरूपी हुआ । जैसा नाम

वैसाही परिणाम हुआ और हे कुशल ! तूने ज्ञानपंचमीका तप किया, ज्ञानवन्त गुरुकी भक्ति की; जिससे तू निर्मल बुद्धिवाला हुआ और इसी कारणसे धर्ममें तेरी भाव-प्रज्ञा है । '

इस प्रकार गुरुकी वाणी श्रवण करते हुए कुशलको जातिस्मरण ज्ञान उत्पन्न हुआ । पूर्वभव देखे, उस समय गुरुके पाससे श्रावकधर्म अंगीकार किया-देशविरति हुआ और वहांसे सुंदरी नामक स्त्री सहित अपने घरको गया, और विद्याधर वैताढ्य पर्वत पर अपने स्थानको गया ।

कुशलको घर आनेके बाद पुत्र प्राप्ति हुई । स्त्री भर्तार दोनोंने पंचमीका तप किया, वह पूर्ण होने पर उसको उद्गमणा ( उत्सव ) किया । श्रीसंघकी भक्ति की । तत्पश्चात् घरका भार पुत्रको सुपुर्द कर कुशलने पिता सहित दीक्षा ली । ग्यारह अंग व चौदह पूर्व पढ़ कर शुद्ध चारित्रका पालन कर मुक्तिमें गया और लींबाके जीवने दीर्घकाल पर्यंत संसारमें परिभ्रमण किया । कहा है:—

“जे नाणपंचमि तवं उत्तम जीवा कुणंति भावजुआ ।

उवभुंजिय मणुअसुहं पावंति केवलं नाणं ” ॥ १ ॥

अब अठारहवीं व उन्नीसवीं पृच्छाके उत्तर दो गाथाओंके द्वारा कहते हैं ।

सव्वेसिं जीवाणं तासं ण करेइ णो करावेइ ।

परपीडवज्जणाओ गोयम धीरो भवे पुरिसो ॥ ३४ ॥

कुक्कडतित्तरलावे सूअर हरिणे अ विविहजीवे अ ।

धारेइ निच्चकालं सो सवकालं हवइ भीरु ॥ ३५ ॥

अर्थात्—जो जीव सर्व प्रकारके जीवोंको अभय देवे, किसीको भय उपजावे नहीं, त्रास पहुंचावे नहीं, किसीको पीडा उपजावे नहीं वह पुरुष है गौतम ! धैर्यवन्त साहसिक होता है । जिस प्रकार पृथ्वीतिलक नगरमें धर्मसिंह क्षत्रियका पुत्र अभयसिंह नामक महा धैर्यवान् हुआ ( ३४ ) तथा जो जीव मुरघे, तीतर, सूअर, हरिण प्रमुख विविध प्रकारके जीवोंको निरन्तर बंधन ताडनादि करे, पिंजरेमें रखे, वह जीव सदैव भीरु होता है उचाटमें रहता है । जिस प्रकार अभयसिंहका छोटा भाई धनसिंह क्षत्रिय भीरु हुआ ॥ ३५ ॥

अब दोनों उत्तरके विषयमें अभयसिंह और धनसिंह इन दोनों भाइयोंकी कथा कहते हैं ।

“पृथ्वीतिलक नगरमें पृथ्वीतिलक राजा राज्य करता था । उस राजाका सेवक धर्मसिंह क्षत्रिय था, वह जैनधर्ममें रक्त था । उसको एक अभयसिंह और दूसरा धनसिंह नामक दो पुत्र थे; परन्तु सर्वके कर्म भिन्न भिन्न होनेसे स्वभाव भी भिन्न २ होते हैं । बड़ा भाई तो वाघ, सिंह, सर्प, शरभ भूत, प्रेत इत्यादिक जीवोंसे भी डरता नहीं था और दूसरा छोटा भाई जो धनसिंह था वह तो रस्सीको देखनेसे भी साप मान कर डरता था । सहज पत्ता हिलता देखे तो भी भयभ्रान्त होता था ।



किसी समय उस नगरके करीब एक सिंह आया जान कर उस रास्तेसे कोई भी मनुष्य नहीं निकलता था। तब प्रधानने राजाके पास जा कर विज्ञप्ति की कि-‘हे महाराज ! सिंहके भयसे रस्तेमें कोई मनुष्य नहीं चल सकता है। उस समय राजाने सिंहको मार कर लानेका बीड़ा फिराया, मगर किसीने उनका स्वीकार नहीं किया। जब अभयसिंहने बीड़ा लिया और कहा कि-‘हे महाराज ! आपका आदेश होवे तो मैं अकेलाही जाकर सिंहका वध करके लेआऊँ। और लोगोंको सुख कर दूँगा। ऐसा कह कर वनमें गया, वहाँ सिंहको बुला कर भाला मार कर उसका वध किया और वापिस आ कर राजाकी प्रणाम किया। राजाने खुश हो कर उसको बड़ा शिर-पाव-बहुत वस्त्राभरण दिये।

पुनः एकदा कोई एक राजा, कि जिसकी सरहद पृथ्वीतिलकके राजाकी सीमासे मिलती थी, वह पृथ्वीतिलककी आज्ञाका उल्लंघन करता हुआ डाका पाड़ता था, गांवोंको लूटता था, उसका निग्रह करनेके लिये राजाने बीड़ा फिराया, वह भी अभयसिंहने लिया और कटक ले कर दुश्मन सामंतके नगर पहुंचा। और उस राजाके पास दूत भेज कर कहलाया कि-हमारे राजाकी आज्ञाको मान्य कर, वरना युद्ध करनेमें प्रवृत्त होजाओ। तब सामंतने कहा कि आगे भी कइ दफा राजाका कटक यहां पर आया था और उसको मैंने जीत लिया था। उसको दूतने कहा कि-स्वामिन ! अब अभयसिंह आया है। यह श्रवण कर सामंतने कहा कि-मुखसे बड़ाइ करनेसे क्या होगा ? सिंह है या शृगाल

है ? उसकी परीक्षा तो संग्राममें फोरन हो जायगी । यह सुनकर दूत वापिस आया और अभयसिंहको कहा कि वह बड़ा अहंकारी है इसलिये बिना युद्ध किये वह मानेगा नहीं ।

अब अभयसिंह रात्रीके समय गुप्तरीतिसे गढको लांघ कर सामंत राजाके महलमें घुस गया । सामंत सोया हुआ था उसे जगा कर कहा कि, उठ ! उठ ! सिंह आया है उसके सामने आ । यह सुन कर सामंत भी उठ कर सामने आया । दोनोंने युद्ध किया । अभयसिंहने सामंतको भूमि पर पटक कर बांध लिया । तब उसकी स्त्रीने नमन करके भरतारकी भिक्षा याच कर पतिको छुड़ाया । वह अहंकारको छोड कर अभयसिंहका सेवक हुआ ।

इधर जब प्रातःकाल हुआ तो अभयसिंहको कटकमें किसीने नहीं देखा । जिससे सर्व सैन्य चिन्तानुर हुआ । उस असेमें एक मनुष्यने आ कर कहा कि, अभयसिंहने सामन्तको जीत लिया है । और आप सर्व महाशयोंको उन्होंने बुलवाये हैं । तुम लोग लेश मात्र शंकाशील मत होना । उस समय सैन्यके सर्व लोक गांवमें आये, उनको सामन्तने भोजन करा कर सर्वको वस्त्रादिकका शिरपाव देकरके खुश किये ।

अब अभयसिंह सामंतको साथ ले कर पृथ्वीतिलक नगरको आया । और सामन्त सहित जा कर पृथ्वीतिलक राजाको प्रणाम किया । उसको देख कर राजा हर्षित हुआ और विचार करने लगा कि यह मनुष्य होने पर भी

देवशक्तिको धारण करता है। ऐसा सोच कर अभयसिंहको एक देश प्रदान किया, और सामंतको भोजन करा कर व शिरपाव दे कर विदाय किया। वह भी राजाको नजराणा दे कर व शीख ले कर अपने देशको गया।

एकदा उस नगरके उद्यानमें चार ज्ञानके धारक श्रुतसागर नामक आचार्य पधारे। यह सुन कर राजा परिवार सहित उनकी वन्दना करनेको गया। देशना सुननेके पश्चात् धर्मसिंहने पूछा कि हे महाराज ! मेरे पुत्र अभयसिंहने ऐसा कौनसा पुण्य किया है कि जिसके उदयसे यह महा साहसिक हुआ है ? और छोटे पुत्रने कौन कुकर्म किये हैं कि जिससे वह महा भीरु हुआ है ?

गुरु कहने लगे कि-इसी नगरमें एक पूरण व दूसरा धरण-इस नामके दो आहीर थे। उनमेंसे पूरण तो बहुतही दयावन्त था, धर्मात्मा था, सर्व जीवोंकी रक्षा करता था, किसीको व्रसित नहीं करता था, और दूसरा जो धरण था वह मुरघे, तोते, तीतर, मृग आदि जीवोंको पकड़ कर बांधता था, सताता था, किसीकी सुनता नहीं था, जिससे उसको अलग किया। अतः जीवरक्षाके पुण्यसे पूरणका जीव तो तेरे वहां अभयसिंह नामक शूरवीर और भाग्यवन्त पुत्र हुआ। तथा धरणका जीव बहुत जीवोंको सता कर तेरा धनसिंह नामक लघु पुत्र भीरु हुआ है। ऐसी पूर्वभव सम्बन्धी वार्ताको श्रवण कर सर्वने श्रावक धर्मका स्वीकार किया। धर्माराधन करके पिता तथा दोनों पुत्र मिल कर तीनों देवलोकमें गये।”

अब बीसवीं पृच्छाका उत्तर एक गाथा करके कहते हैं :

विज्ञा विज्ञाणं वा मिच्छाविण्णम मिह्मिउं जो उ ।

अवगन्ह आयरियं सा विज्ञा निष्फला तस्म ॥३६॥

अर्थात्—जो जीव विद्या अथवा विज्ञान जो कला-  
दिकको मिथ्या अर्थात् अविनयसे ग्रहण करना चाहे  
अर्थात् पढ़ाने वाला जो आचार्य उनका नाम गुप्त रखे,  
उनकी अवगणना करे नहीं उस जीवको परभवमें पड़ी  
हुई विद्या सफल नहीं होती है—निष्फल होती है । जैसे  
त्रिदंडीयाने नापितसे विद्या सीख कर उस विद्याके बलसे  
विदेशमें जा कर त्रिदंडको आकाशमें रक्खा और गुरुका  
नाम गुप्त रक्खा, जिससे त्रिदंड आकाशसे गिर गया,  
और विद्या निष्फल हुई। यहां नापितकी कथा कहते हैं ।

“ राजापुर नगरमें कोई विद्यावंत नापित रहता था ।  
वह विद्याके बलसे अपना लुरा आकाशमें निराधार  
रखता था; परन्तु लोक उसे मानते नहीं थे । एक त्रिदंडी  
ब्राह्मणने उसका प्रभाव देख कर विद्या सीखनेका निश्चय  
किया । और उस नापितका वह बाह्य ( दिखलाने रूप )  
विनय करने लगा । उसने सोचा कि किसी युक्तिसे मैं  
उससे विद्या ले लूं तो ठीक । “ अमेध्यादपि कांचनम् ”  
यानि अपवित्र चीजमेंसे भी सुवर्ण लेना चाहिये । ऐसा  
विचार कर सदैव उसकी सेवा करता और भक्ति करता  
फिर उसने विद्याकी याचना की, तब उसने भी सन्तुष्ट  
हो कर विधि पूर्वक विद्या प्रदान की । उस त्रिदंडीने भी  
विधिपूर्वक आराध कर विद्या साध ली । फिर अपना जो

त्रिदंड था, उसे आकाशमंडलमें रख कर लोगोंको कौतुक दिखाता हुआ घूमने लगा। लोग भी उसकी पूजा भक्ति करके प्रशंसा करने लगे। एकदा लोगोंने पूछा कि हे स्वामिन् ! यह विद्या आपने किस गुरुके प्रसादसे प्राप्त की है?

तब उस ब्राह्मणने लज्जासे नावीका नाम न दिया और उसके एवजमें हिमवतवासी विद्याधर मेरा गुरु है, उनके प्रसादसे, उनकी सेवा भक्ति करनेसे मुझे यह विद्या मिली है। इस प्रकार गुरुका नाम छिपाते ही उस ब्राह्मणका त्रिदंड, जो आकाशमें अद्धर रहा हुआ था, सनसनाट करता हुआ आकाशसे नीचे धरती पर आ गिरा। तब सर्व लोग हांसी करने लगे और जैसे मान महत्त्व वृद्धिगत हुआ था, वैसेही बल्कि उससे भी दुगुनी उसकी लोगोंमें अवहेलना होने लगी। जो लोग पूजा भक्ति करते थे उन्होंने पूजा भक्ति करना छोड़ दिया। इस प्रकार जो पुरुष विनय विना विद्या सीखते हैं, गुरुका नाम गुप्त रखते हैं, गुरुकी अवगणना करते हैं, उसकी विद्या निष्फल होती है। और भवान्तरमें भी उसके लिये ज्ञानप्राप्ति दुर्लभ होती है। ”

अब इक्कीसवीं पृष्ठाका उत्तर एक गाथा द्वारा कहते हैं।

बहु मन्त्रं आयरियं विणयसमगो गुणेहिं संजुतो ।

इह जा गहिया विज्जा सा सफला होइ लोगंमि ॥३७॥

अर्थात्—जो जीव अपने पढ़ानेवाले आचार्यका बहुमान करता है, जो विनयवंत होता है, समग्र गुणों करके युक्त होता है और इस प्रकार जो विद्या प्राप्त की होती है यह विद्या लोकमें सफल होती है (३७) जिस प्रकार श्रेणिक राजाने अपने सिंहासन पर चाण्डालको बैठा कर विनयके द्वारा अवनमन नामक विद्या सम्पादन की, वह सफल हुई । अतः यहां श्रेणिक राजाकी कथा कहते हैं ।

“ राजगृही नगरीमें श्रेणिक राजा राज्य करता था । उसको चेलणा नामक पट्टराणी थी । एकदा राणीको एकथंभा धवलगृहमें रहनेका दोहद उत्पन्न हुआ । यह बात राजाने अभयकुमारको कही । अभयकुमारने देवताका आराधन किया । देवता प्रत्यक्ष आकर खड़ा रहा । उसके पास एकथंभा आवास करवाया । उसकी चारों ओर चार वन बनवाये । उन चारों वनमें सर्व ऋतुके फलफूल सदैव मिले, ऐसा करके राणीको एकथंभा आवासमें बैठा कर उसका दोहद पूर्ण किया ।

उस असेंमें एक मातंगकी स्त्रीको अकालमें आंबा खानेका दोहद उत्पन्न हुआ । उसके पति मातंगने अमगमन नामक विद्याके बलसे राजाके उपवनमेंसे सर्व आंबेकी डाल नमा कर उन परसे फल ले कर स्त्रीका दोहद पूर्ण किया । राजाने अभयकुमारको कहा कि—‘आश्रवृक्षके फल रावली बाड़ीमेंसे किसने लिये ? उस चोरको हँद निकालना चाहिये ।’ अभयकुमारने बड़ी कुंआरी कन्याकी कथा कह कर बुद्धिके बलसे उस मातंग चोरको प्रकट किया और पकड़ लिया । उसको राजाने पूछा कि—‘कोटके

भीतर मेरी वाड़ी है, उसके फल तूने किस प्रकार लिये ?' जब मातंगने डर कर कहा कि—'मैंने विद्याके बलसे लिये।' श्रेणिक राजाने कहा कि—यदि तेरी विद्या मुझे देवे तो मैं तेरेको क्षमा करूँ। मातंगने उस बातको मान्य किया। उस समय राजाने अपने सिंहासन पर बैठे हुए ही विद्या सीखना प्रारंभ किया। मातंग पुनः पुनः राजाको विद्या सुनाता मगर राजाको याद नहीं रहती। तब अभयकुमार मंत्रीने कहा कि—हे महाराज ! विद्या तो विनय करनेसे आती है, यह सुन कर राजाने अपने सिंहासनसे नीचे उतर कर मातंगको सिंहासन पर बैठाया। और खुद मातंगके आगे दो हाथ जोड़ कर विद्या सीखनेको बैठा। तब एक दफे चंडालने कही हुई विद्या राजाको मुखाग्र हो गइ और सफल हुई। इस प्रकार विनय करके विद्या लेनेसे कार्यसिद्धि होती है।

अब बाइसवीं और तेईसवीं पृच्छाके उत्तर दो गाथाके द्वारा कहते हैं:—

जो दाणं दाऊणं चित्तिं हा कीस मए दिन्नं ।

होऊण वि धणरिद्धि अचिरावि हु नासए तस्स ॥३८॥

थोवे धणेवि हु सत्तिं देइ दाणं पवट्ठि परेवि ।

जो पुरिसो तस्स धगं गोयम संमिलि परे जम्मे ॥३९॥

अर्थात्—जो मनुष्य दान दे करके पीछेसे हृदयमें ऐसी चिंतवना करता है कि—'हा ! अरे मैंने यह दान अकारण ही कर दिया।' इस प्रकार दान दे कर

पीछेसे उसका पश्चात्ताप करता है, उसके घरमें लक्ष्मी इकट्ठी तो होती है, मगर स्वल्पकाल पर्यंत रह कर फिर निश्चयसे चली जाती है। जिस प्रकार दक्षिणमथुराका वासी धनदत्त सेठका पुत्र सुधन नामक था, उसकी लक्ष्मी निकल कर पराई हो गई-परघरको चली गई ( ३८ ) तथा जो स्वल्प धनवान् होते हुए भी अपनी शक्तिके अनुसार खुद सुपात्रको दान देता है और दूसरेके पाससे दान दिलाता है, उस पुरुषको हे गौतम ! परजन्म यानि भवान्तरमें सम्यक् प्रकारसे धन मिलत है। जिस प्रकार उत्तरमथुरावासी मदनसेठके वहां अकस्मात् बहुत ऋद्धि आ कर मिली ( ३९ )

इन दोनों बोलके ऊपर सुधन और मदनसेठकी कथा कहते हैं।

“दक्षिणदेशमें दक्षिणमथुरा नगरीमें धनदत्त नामक सेठ रहता था। वह कोटिद्रव्यका स्वामी था। उसको सुधन नामक पुत्र हुआ। वह सेठ पांचसो शकट करियाणासे भर कर नौकरके साथ परदेशमें बेचनेके लिये भेजता, वह वहां पर करियाणां बेच कर पुनः दूसरे नये करियाणे ले आता। वैसेही कुछ न कुछ माल समुद्रमार्गसे भेजता और मंगावता। और कुछ व्याजु देता था और कुछ धन तो घरके भंडारमें रख छोडता था।

अब उत्तरमथुरामें समुद्रदत्त नामक व्यवहारिया रहता था, उसके साथ उस सेठको बहुत स्नेह था-प्रीति थी। दोनों परस्पर एक दूसरेके ऊपर करियाणे बेचनेके लिये भेजते थे, उसमें बहुत लाभ होता था। एकदा



धनदत्त सेठ दाघज्वरसे पीडित हो कर देवशरण हुआ । उस समय उसके रिश्तेदारोंने उसके पुत्र सुधनको उसकी पाट पर बैठाया । सुधन घरके कुटुम्बका भार निर्वहने लगा ।

एकदा सुधन सुवर्णके पाट पर स्नान करनेको बैठा । आगे सुवर्णकी कूंडी पानीसे भर कर सेवकोंने रखी । स्नान कर रहा कि फौरन वह कूंडी आकाशमार्गसे चली गई । स्नान करके पाटसे नीचे पैर दिया कि सोनेका पाट भी आकाशमार्गसे चला गया । फिर देवपूजा करनेको देवमन्दिरमें गया, वहां पूजा कर ली कि-फौरन देवमंदिर तथा बिम्ब कलश आदि सर्व अदृश्य हो गये । धोतीका समुदाय आकाशमें चला गया । फिर घरमें आया, तब जहाज समुद्रमें डूब जानेका समाचार मिला । फिर भोजन करनेको बैठा । आगे सुवर्णके थालमें भोजन रक्खा । तथा सुवर्णमय बत्तीस कटोरे दाल, कढ़ी, शाक प्रमुखके भर कर रखे । तथा बत्तीस कटोरी चांदी की रखी । वे सब चीजें भी आकाशमें चली गई । और जब थाल आकाशमें जानेके लिये कम्पित हुआ, तब सुधनने उसे पकड़ लिया; मगर उसका केवल एकही टुकड़ा उसके हाथमें रह गया, और थाल चल गया । इस प्रकार देखते देखते सभी ऋद्धि चली गई । कर्मके आगे किसीका जोर नहीं चल सकता । उस असेमें एक लेनहारने आकर कहा कि-मेरा एक लाख द्रव्य तुम्हारे पास लेना है वह दे दो । तब निधान खोल कर देखा तो सर्व द्रव्य राखके सदृश बना हुआ दृष्टिगोचर हुआ । जिससे वह बड़ाही दुःखी हुआ ।

फिर माताकी आज्ञा ले कर सुवर्णके थालका टूकड़ा साथमें रक्खा और देशान्तरमें चला । मार्गमें चलते हुए महाकष्टसे कायर हो कर एक पर्वतके ऊपर चढ़ कर वहांसे शंपापात करके मरनेको तय्यार हुआ । उसे शंपापात करते हुए एक साधुने देखा । उसने ज्ञानबलसे उसका नाम जान कर उसे बुलाया कि-हे सुधनशाह ! तुम साहस मत करो, क्योंकि पर्वत परसे गिरकर अकाल मरणसे तेरी व्यंतरकी गति होगी । यह सुन कर सुधन भी उस ज्ञानी-ऋषिके पास आया, ऋषिको वन्दना की, ऋषिने कहा कि-कर्म किसीको छोड़ता नहीं है ।

कर्मसे सुदर्शन सेठ,

हरिचंद कीनी मातंग वेठ ।

मेतारज ऋषि काढी दृष्ट,

कर्म कीना सहु पग हेठ ॥ १ ॥

अतः हे सेठ ! जिस लक्ष्मीके दुःखसे तुम मरनेके लिये तय्यार हुए हो वह लक्ष्मी असार है, चपल है, मलिन है, अनर्थका मूल है, विद्युत्के चमकारकी भांति हाथमेंसे चली जावे ऐसी लक्ष्मीके कारण मर कर हीरा जैसे मनुष्यभवको कौन निष्फल करे । इत्यादि उपदेशको सुन कर सेठने प्रतिबोध पाया । मुनिके पास दीक्षा ले कर सूत्र पढ़ कर गीतार्थ हुआ, अवधिज्ञान उत्पन्न हुआ । ऐसा सुधन ऋषि विहार करता हुआ उत्तरमथुरामें समुद्रदत्त सेठके वहां गौचरीके निमित्त गया ।

वहां अपने सुवर्णपाट, कुंडी, लोटा, कटोरे, थाल, ग्रमुख सर्व देखे व पिछान लिये । सुवर्णके खंडित था-

लमें समुद्रदत्त सेठको जिमता हुआ देखा । इस प्रकार उस ऋषिको अपने घरमें इधर उधर घूमता हुआ और वस्तुओंको देखता हुआ देख कर सेठने पूछा कि-‘महाराज ! क्या देखते हो ?’ तब ऋषिने कहा कि-हे सेठ ! ये पाट, कूंडी, कटोरे और थाल प्रमुख तुमने बनवाये हैं, किंवा तुम्हारे पूर्वजोंने बनवाये हैं ?’ सेठने कहा कि-ये सब चीजें प्रथममेही मेरे घरमें हैं । ऋषिने कहा कि, तुम ऐसे खंडित थालमें भोजन क्यों करते हो ? सेठने कहा कि-क्या कहूं ? इस थालमें खंड चिपकता नहीं । तब ऋषिने कमरमेंसे थालका खंड निकाल कर थाल उठा कर उसके साथ मिला दिया । वह खंड स्वयं चिपक गया । थालको संपूर्ण अखंड देख कर सेठके कुटुम्बको कौतुक हुआ । साधु चलने लगे । तब सेठने वंदन करके पूछा कि महाराज ! यह क्या बात है ? साधुने कहा कि तू असत्य बोलता है, तो मैं तुझे क्या कहूं ? सेठने कहा कि-हां मैं असत्य बोला हूं; परन्तु सत्य बात तो यह है कि, यह ऋद्धि मेरे यहां आठ वर्षसे आई है ।

साधुने कहा कि-इस ऋद्धिको मैंने पिछान ली है । ये सब मेरे पितामहके समयकी हैं; परन्तु मेरे पिता मर जानेके बाद मैं उसका सुधन नामक पुत्र था और मेरे हाथसे यह ऋद्धि चली गई । जिससे मैंने वैराग्य पा कर दीक्षा ली । मुझे अवधिज्ञान उत्पन्न हुआ है । जिससे मैं यहां पर आया हूं ।’ सेठने कहा कि-‘यह सर्व लक्ष्मी तुम्हारी ही है, अब इसे ग्रहण कर सुखी हो ।’ साधु बोले कि-मेरे देखते तो वह चली गई, अतः अब मैं उसका उपभोग कैसे करूं ? सेठने पूछा कि हे भगवन् !

तुम्हारे हाथसे गई और हमारे घरमें आई, उसका कारण क्या ?

तब ऋषि कहने लगे कि-पूर्वकालमें श्रीपुरनगरमें जिनदत्त सेठ रहता था, उसका एक पद्माकर और दूसरा गुणाकर नामक दो पुत्र थे। उस सेठने मरनेके समय निधानका स्थान दिखलाया कि-अमुक स्थानमें द्रव्य रखा हुआ है। फिर बड़े भाईने रात्रिमें गुपचूप जा कर निधानमेंसे सर्व द्रव्य निकाल लिया। पीछेसे छोटे भाईको कहा कि, चलो निधान निकाल कर अपने दोनों भाई बांट लें। फिर दोनों भाईयोंने जमीन खोद कर देखा तो कुछ भी नहीं मिला। तब बड़े भाईके कपटयोगसे छोटे भाईको मूर्च्छा आ गई। सचेत होनेके बाद फिर बड़े भाईने छोटे भाईको कहा कि-यह सब धन निकाल कर तूही ले गया है। ऐसा कह कर गाढ़ कर्म बांधे। इस प्रकार मैंने बंचना की, जिससे मर कर मैं सुधन हुआ। और छोटा भाई मर कर तेरा मदन नामक पुत्र हुआ। मैंने बंचना की जिससे मेरी लक्ष्मी मदनके घर आई तथा मैंने पूर्व भवमें दान दे कर फिर पश्चात्ताप किया था, जिससे मेरी लक्ष्मी चली गई और मदनके जीवने बहुत सुपात्रोंको दान दिये, दिलाये, जिससे उसको पुष्कल धन मिला।

यह बात सुन कर सेठको वैराग्य उत्पन्न हुआ और दीक्षा ली, तब सर्व लक्ष्मीका स्वामी मदन हुआ। श्रावक-धर्मका पालन कर अंतमें वह देवलोदमें देवता हुआ, और सुधनऋषि मोक्षमें गये।

अब चौबीसवीं पृच्छाका उत्तर एक गायक द्वारा कहते हैं ।

जं जं नियमणइट्ठं तं तं साहूण देइ सद्धाए ।

दिन्नेवि नाणु तप्पइ तस्स थिरा होइ धणरिद्धी ॥४०॥

अर्थात्—जो जो मनोज्ञ वस्तुएं अपने पास होती हैं, वे सब चीजें जो पुरुष साधुको श्रद्धा करके भावपूर्वक देता है दे कर उसकी अनुमोदना करता है; परंतु पश्चात्ताप विषाद करे नहीं, उस पुरुषके वहां विपुल ऋद्धि स्थिर हो करके रहती है। जैसे कि शालिभद्र सेठके घरमें ऋद्धि स्थिर हो करके रही, बत्तीस कन्या व्याही, उनको नित्य नये नये वस्त्राभरण मिलते थे (४०) उसकी कथा कहते हैं।

“ मगध देशमें राजगृही नगरीके करीब शालिग्राम नामक ग्राम था। वहां पर धन्या गोवालका संगम नामक पुत्र लोगोंके बछड़े चरा कर पेट भरता था। एकदा पर्वके दिन माताके पास उसने खीर की याचना की; मगर घरमें कुछ भी चीज न थी, कि जिससे खीर पका कर लड़केको खिलावे। माता रोने लगी। यह देख कर पड़ोसणने दूध, सक्कर व शालिधान्य ला दिये। जिसकी उत्तम खीर पका कर संगमकी थालीमें परोस कर माता बाहर गई। उस समय पीछेसे वहां मास-खमणके पारणे एक मुनि पधारे, उनको संगमने बडेही उल्लासभावसे आनन्दित हो कर वह सर्व खीर बहरा दी। उस पुण्यके योगसे राजगृही नगरीमें गोभद्र सेठकी भद्रा नामक स्त्रीकी कुक्षिमें वह उत्पन्न हुआ। माताको शालिक्षेत्रका स्वप्न आया, जिससे शालिभद्र ऐसा नाम

दिया । जब वह तरुण हुआ, तब बत्तीस कन्याके साथ उसकी शादी की । गोभद्र सेठ दीक्षा ले कर देवता हुआ । पुत्रके ऊपर अत्यंत स्नेह था, जिससे गोभद्र सेठ बत्तीस स्त्रियोंके व शालिभद्रके लिये नित्यप्रति नये नये वस्त्राभरण भेजते रहते थे ।

एकदा नेपाल देशका एक व्यापारी लक्ष मूल्यके सोलह रत्नकम्बल बेचनेको लाये, उन्हें श्रेणिक राजाने नहीं लीं । परन्तु भद्रा सेठानीने सोलह वस्त्र ले कर उन्हें फाड़ कर बत्तीस टुकड़े किये । और बत्तीस वहूँओंको एकेक टुकड़ा बांट दिया । शामको सर्व पुत्रवधुओंने पग लूँछ कर फैक दिये ।

अब श्रेणिक राजाकी पट्टराणी चेलणाने एक रत्नकम्बल लेनेके लिये बहुत आग्रह किया । श्रेणिकने व्यापारीको बुलाया । वह बोला कि-भद्रा सेठानीको विक्रयसे दे दी । राजाने एक रत्नकम्बल लेनेके लिये भद्रा सेठानीके पास आदमी भेजा । उसको भद्राने कहा कि-ये तो मेरी पुत्रवधुओंने पग लूँछ कर फैक दी हैं । मैंने टुकड़े पड़े हुए हैं, चाहिये तो ले लो । यह बात सुन कर आश्चर्य पा कर श्रेणिक राजा शालिभद्रको देखनेके लिये उसके घर आया । तब भद्रा सेठानी सातवें मजले पर बैठे हुए शालिभद्रको कहने लगी कि-हे वत्स ! अपने यहां श्रेणिक आया है इस वास्ते तुम नीचे चलो ।

पुत्र समझा कि-श्रेणिक नामका कोई करियाणा होगा, इसलिये माताको कहा कि-तुमही ले जा कर वस्त्रारमें डलवा दो, जब लाभ मिले तब बेच डालना । माताने

कहा कि-वह करियाणा नहीं है, यह तो अपना राजा है। यह वचन सुन कर शालिभद्र विचार करने लगा कि मैं सेवक हूँ वह स्वामी है। अतः एव मैंने पूर्णरूपसे पुण्य नहीं किया। ऐसा सोचता हुआ नीचे आया और राजाको प्रणाम किया। राजाने गोदमें बैठा कर मुखचुम्बन किया। शालिभद्र राजाके पास गमगीन हो गया। जिससे गोदमेंसे उठ कर सातवें मजले पर चला गया। भद्राने राजाको भोजन करनेके लिये प्रार्थना की। श्रेणिक स्नान करनेको बैठा। स्नान करते हुए राजाकी मुद्रिका कूपमें गिर गई। भद्राने कूपका पानी बाहर निकलवाया। जिसमेंसे अनेक प्रकारके अपार तेजस्वी आभूषण निकलते हुए देखे। उन आभूषणोंके मुकाबले राजाकी अपनी मुद्रिका निस्तेज प्रतीत होने लगी। यह देख कर आश्चर्यचकित हो कर राजाने दासीको पूछा कि-ये अमूल्य आभरण कूपमें कहांसे आये? तब दासीने कहा कि हमारे स्वामी तथा उनकी वत्तीस स्त्रियां नित्यप्रति नये नये आभूषण पहनते हैं। अगले दिनके पहने हुए आभूषण उतार कर कूपमें डाल देते हैं। अतः हमारे स्वामीका यह निर्माल्य है। श्रेणिक अत्यंत आश्चर्य पा कर दान पुण्यके यह फल है यह सोचता हुआ भोजन कर अपने महलमें गया। पीछे शालिभद्रने वैराग्य पा कर ऐसा निर्धार किया कि-वत्तीस स्त्रियोंमेंसे नित्यप्रति एक एक स्त्रीका परित्याग करना।

अब इसी गांवमें एक धन्ना नामक सेठ रहता था। जिसके साथ शालिभद्रकी बेनकी शादी हुई थी। वह धन्नाको स्नान कराती थी, उसे रोती हुई देख कर धन्वाने

पूछा कि क्यों रोती है ? तब उसने कहा कि-मेरा भाई नित्य एक एक स्त्रीका परित्याग करता है और दीक्षा लेनेवाला है । उसको धन्नाने मुस्कुरा कर कहा कि-तेरा भाई ऐसा कायर क्यों हो गया ? दत्तीमही स्त्रियोंको एकही साथ क्यों छोड़ नहीं देता है ? तब स्त्री बोली कि-बात करना तो सहज है; परन्तु करना अति दुर्लभ है, आप एक को भी छोड़ नहीं सकते हैं । धन्नाने कहा कि मैं तेरे मुखसे यही बचन निकलवाना चाहता था । अब कुछ मत कहना । जा, मैंने मेरी आठों स्त्रियोंका अभीसे त्याग कर दिया है । यह सुन कर स्त्री पगमें पड़ी और मनाने लगी कि महाराज ! मैंने तो हंसते २ कहा था अतः आपको रोष न करना चाहिये । इत्यादि कह कर बहुत समझाया, मगर धन्नाने कहा कि-मेरे मुखमेंसे जो बात निकल गई, सो निकल गई. अब वह पलटेंगी नहीं । ऐसा कह कर वहांसे उठा, उठ कर अपने सालाके पास गया । उसे समझा कर साथ लिया और धन्ना तथा शालिभद्र इन दोनोंने मिल कर श्रीमहावीरके पास जा कर दीक्षा ली । दीक्षा महोत्सव श्रेणिक राजाने कराया । दोनों साधु छठ, अठम, दशम, दुवालस, मास-खमणादि तप करते हुए शरीरमें अत्यंत दुर्बल हुए । एकदा श्रीमहावीरके साथ विहार करते हुए राजगृही नगरीमें आये । पारणेके लिये भगवानने कहा कि आज तुम्हारी माताके हाथसे पारणा होगा । जिससे भद्राके घर गये मगर शरीर दुर्बल हो जानेसे किसीने पिछाने नहीं । वापिस लौटते हुए पिछले भद्रकी माता मिली । ऋषिको देखतेही वह हर्षित हुई और उसके स्तनमेंसे



दूधकी धारा बहने लगी, अपने पास महीकी मटकी थी उसका दान दिया। साधुने भगवानको पूछा कि-हमें माताके हाथसे पारणा न हुआ। भगवानने कहा कि-जिसके हाथसे पारणा हुआ वह शालिभद्रकी पूर्वभवकी माता थी। फिर दोनों साधुओंने अनशन किया। भद्राको जब मालूम हुआ तब बहुत पश्चात्ताप करती हुई बत्तीस पुत्रवधुओंको साथ ले कर श्रेणिक राजाके साथ मिलकर अनशनस्थानकको आई और साधुओंको वंदना कर अपने घरको चली आई। वे ऋषि सर्वार्थसिद्ध विमानमें पहुंचे, एकावतारी हो कर मोक्षमें जायेंगे। अतः जो भावपूर्वक सुपात्रको दान देता है वह दिन दिन प्रति नये नये भोग-विलास प्राप्त करता है।

अब पच्चीसवीं और छब्बीसवीं गाथाका उत्तर देठ गाथाके द्वारा कहते हैं।

पसुपक्खिमाणुसाणं बाले जोवि हु जो विच्छोहइ पावो ।  
 सोअणवच्चो जायइ अह जायइ तोवि णो जीवइ ॥ ४१ ॥  
 जो होइ दयापरमो बहुपुत्तो गोयमां भवे पुरिसो ।

अर्थात्—जो पापी पुरुष गवादि पशुओंके बालक तथा हंस प्रमुख पक्षिओंके बालक तथा मनुष्योंके बालकोंका अपने मातपितासे वियोग करता है वह पुरुष अनपत्य यानि संतानसे रहित होता है। अथवा कदापि संतति होती है तो बचती नहीं। जिस प्रकार सिद्धिवास नगरमें वर्द्धमान

नामक वणिक् रहता था, उसे देशल और देदा नामक दो पुत्र हुए । उनमें देशल महा दयावान् था, और देदाका हृदय निर्दय था । युवावस्था प्राप्त होते देशलकी देवीनी, और देदाकी देमती नामा कन्याओंके साथ शादी की । उनमें देशल धर्मकरणी करता, लक्ष्मी भी उपार्ज करता और सुख भी भोगताथा । इस प्रकार तीनों पुरुषार्थ साधताथा । और देदा तो केवल लक्ष्मी उपार्जन करना और सुख भोगना इतनाही केवल साधता था परन्तु धर्म नहीं करता था । महा लोभी होनेसे धर्मकी बात भी नहीं जानता था अनुक्रमसे देशलको गुणवंत पुत्र हुए । उनकी माता देवीनी अपने पुत्रोंका पालन करती, गोदमें बैठाती, परस्पर लड़ते तो रोकती । वेभी बाहरसे आ कर शीघ्र अपनी माताको लते । एकको देखे, एकके मुखको माता चुम्बन करती । ऐसा देख कर देदा और देमती अपने हृदयमें चिंतातुर हुए और परस्पर बात करने लगे कि-अपनेको पुत्र नहीं है, अतः अपना यह संयोग, यह ऋद्धि, यह स्नेह और यह जीवित इत्यादि सर्व किस कामके हैं ? किसीने यथार्थ ही कहा है कि:—

अपुत्रस्य गृहं शून्यं दिशः शून्या अबांधवाः ।  
मूर्खस्य हृदयं शून्यं सर्वशून्यं दरिद्रता ॥ १ ॥

ऐसा विचार कर पुत्रके लिये अनेक देव देवियोंकी मानता की । एक दिन सन्यवादी यक्षका आराधन किया । देदा यक्षकी पूजा और उपवास करके आगे बैठा और कहा कि-जब मुझे पुत्र दोगे तब मैं ऊटुंगा । इस प्रकार बैठते हुए उसे ग्यारह उपवास हो गये । तब यक्ष

देव प्रत्यक्ष हुआ और कहने लगा कि-हे सेठ ! तू कष्ट किस वास्ते सहन कर रहा है ? क्योंकि देव, दानव, व्यंतर, यक्ष, चाहे सो हो, परन्तु कोई भी उपार्जन किये हुए कर्मको दूर नहीं कर सकते हैं । हे सेठ ! तूने पूर्व जन्मान्तरमें अंतराय कर्म बांधे हुए हैं, उसमें मेरा कुछ बल नहीं चल सकता । इस प्रकार यक्षने कहा तो भी सेठ वहांसे उठा नहीं । तब यक्षने कहा कि-कदाचित् मैं तुझे पुत्र दूंगा तो भी वह पुत्र जीवित न रहेगा । तब फिर भी तू मुझे ओलंभा ( उपालंभ ) देगा । सेठने कहा कि एक दफे पुत्र होवे ऐसा कीजिये । फिर चाहे सो हो । यक्ष भी उस बातकी हा कह कर अपने स्थानक चला गया ।

सेठने घरमें आ कर अपनी स्त्रीके पास बात कही । स्त्री और सेठने कुछ हर्ष और कुछ विषाद पाते हुए पारणा किया । अन्यदा गर्भाधान हुआ । पुत्रप्राप्ति भी हुई, जिसकी बधाई सुन कर सेठ हर्षित हुए । वह पुत्र दीर्घजीवी होवे, इस लिये उसे तुलामें तोल कर उसका नाम भी तोला रखा । छट्टी, दशोदृण प्रमुख करते हुए स्वजनोंको जिमा कर दान मान दिये । फिर यक्षको भेटनेके लिये बली, फूल प्रमुख ले कर व बालकको भी साथ ले कर यक्षके भुवनमें गये । वहां द्वार बंध किये हुए थे । उसे खोलनेके लिये अनेक उपाय किये, मगर यक्षने दर्शन न दिये । तब सर्व वापिस घरको लोट आये। सेठ बोले कि यक्षने कहा था कि लडका जीवित न रहेगा सो शायद वैसाही हो जाय ! उस प्रकार सोच करते हुए वह दिवस तो गया, मगर रा-

त्रिको अचानक बालक बीमार हो गया और जिस प्रकार पवनसे दीपक बुझ जावे उसी प्रकार देखते २ बालक देवशरण हो गया । वह देख कर देदा सेठ व देमती सेठानी मूर्छित हो कर भूमि पर गिर गये । थोड़ी देरके बाद सचेत हुए और बहुत रुदन तथा आक्रंद करने लगे; मगर गया हुआ पुत्र वापिस आया नहीं ।

फिर बड़े भाई देशलने कहा कि तुम स्नान भोजन कर लो । मेरे लडके हैं वे तुम्हारेही हैं ऐसा समझो; अतः अब तुम शोक करना छोड़ दो । उस समय उनके समीप होकर चार ज्ञानके धारक चारणऋषि चले जाते थे, वे उनके रुदन श्रवण कर वहां आये । उनको सर्व लोगोंने उठ कर वंदना की । ऋषिने धर्मलाभ दिया । पुनः धर्मापदेश दे कर कहने लगे कि-हे सेठ ! तुम शोक मत करो; क्योंकि जिस जीवने जैसा कर्म उपार्जन किया होता है वैसाही फल उसको मिलता है । यदि कोदरा नामक धान्य बोया होवे तो उसकी उपजमें शाल कहांसे मिले ? नींबू का बीज बोवे और रायणकी आशा करे तो वह कहांसे मिले ?

सेठने पूछा कि-महाराज ! मेरे दोनों पुत्रोंने पूर्व भवमें किस २ प्रकारके कर्म किये हैं ? जिनके योगसे एकाको अनेक सन्तान हुए हैं और दूसरेको सन्तान है ही नहीं । तब मुनि कहने लगे कि-हे सेठ ! इसी नगरीमें इस भवसे पिछले तीसरे भवमें विलहण और तिलहण नामके दो कुलपुत्र रहते थे, उनमें बड़ा भाई तो बड़ा धर्मात्मा और दयार्थ था, और छोटा भाई तो नित्य

वनमें जा कर मृगली और उनके बालकका वियोग कराता था। हंस, तोते, मयूर आदि पक्षियोंको उनके बालकसे अलग करता व पकड़ कर पिंजरेमें डाल कर बेचता था। वैसेही मनुष्यके बालकों को भी एक गांवमेंसे ले कर दूसरे गांवमें जा कर बेचताथा। इस प्रकार धनके लोभसे पाप करता था, उसको ऐसा करनेसे रोकनेके लिये बहुत सज्जनोंने प्रयत्न किया, तथापि वह दुष्ट कर्मसे पीछा न हटा-दुर्व्यसन नहीं छोड़ा। जिसका जैसा स्वभाव होता है वह कदापि स्वभावको नहीं छोड़ता है।

एक दिन उसने किसी क्षत्रियके बालकको बेचनेके लिये चुपकेसे उठाया। मगर उसके मात पिताने देख लिया और शीघ्र उसे पकड़ कर बहुतही पीटा और छेदन भेदन किया। उसकी वेदनासे रौद्रध्यान पूर्वक मृत्यु पा कर पहली नरकमें गया। बड़ा भाइ विलहण अपने भाइकी मृत्यु सुन कर वैराग्य पा कर व अनशनव्रत ले कर समाधि मरणके अनन्तर सौधर्म देवलोकमें देवता हुआ। वहांसे चव कर तेरा देशल नामक बड़ा पुत्र हुआ है। उसने पूर्वभवमें भूखे प्यासे पर दया की थी जिस पुण्यके योगसे उसको अनेक गुणवंत पुत्रोंकी प्राप्ति हुई है। और तिलहणका जीव नरकसे निकल कर तेरा देदा नामक छोटा पुत्र हुआ है। उसने पूर्व भवमें मनुष्य और तिर्यचके बालकोंका अपने मातापितासे वियोग कराया था जिससे उसको संतति नहीं होती है। ऐसे गुरुके बचन सुन कर दोनों भाइओंको जातिस्मरण ज्ञान उत्पन्न हुआ। जिससे पूर्वके भव देखनेमें आये। तब वैराग्य पा कर समकित मूल वारह व्रत अंगीकार किये। और चारण

सुनि आकाश मार्गमें चलते भये । दीर्घकाल पर्यन्त श्राव-  
कधर्म पाल कर फिर दोनों भाइओंने दीक्षा ली । और  
समाधि मरणसे मर कर देवलोकमें देवता हुए । कहा है:-

जीवदया जिनवर कही, जे पाले नर नार ।

पुत्र होवे शूरा सबल, तेहने रंग मझार ॥

अब सत्ताइसवें और अठ्ठाइसवें प्रश्नके उत्तर देह गा-  
थाके द्वारा कहते हैं ।

असुयं जो भणइ सुयं सो बहिरो होइ परजम्मे ॥ ४२ ॥

अदिट्ठं चिय दिट्ठं जो किर भासिज्जा कह विमूढप्पा ।

सो जच्चंधो जायइ, गोयम नियकम्मदोसेण ॥ ४३ ॥

अर्थात्—जो पुरुष अश्रुतं यानि अनसुनेको सुना कहे,  
अर्थात् जो बात कहिसे सुनी भी न हो तथापि ऐसा  
कहे कि यह बात मैंने सुनी है, इसके अतिरिक्त जो  
दूसरेके दोषको प्रकट करे वह जीव निश्चय बधिर  
होता है ( ४२ )

तथा, जो पुरुष अनदेखी वस्तुको देखी कहे, इस  
प्रकार जो मूढात्मा पुरुष धर्मकी उपेक्षा करता हुआ  
भाषण करे, वह जीव हे गौतम ! मर कर अपने कर्मके  
दोषसे भवान्तरमें जात्यंध होता है ( ४३ ) जिस प्रकार  
महेन्द्रपुरका रहनेवाला गुणदेव सेठका पुत्र वीरम था  
वह पूर्वकृत पापके उदयसे जन्मपर्यन्त बधिर जात्यंध  
त्रीन्द्रिय सदृश हुआ, अर्थात् कान और नेत्र रहित मानो  
त्रीन्द्रिय जैसा हुआ । यहां पर वीरमकी कथा कहते हैं:—

“ महेन्द्रपुर नगरमें गुणदेव नामक सेठ रहता था, उसकी गायत्री नामक स्त्री थी । उसे बहुत दिनोंके पश्चात् पुत्र हुआ; परन्तु वह कर्मके योगसे जन्मांध और बधिर हुआ । जिससे बधाई देना तो बाजु पर रहा, मगर उस लड़केका नाम संस्करण भी नहीं किया । वह अंधबधिर इस नामसे प्रसिद्ध हुआ । उसकी बाल्यावस्था व्यतीत हो गई और यौवनावस्था प्राप्त हुई तब उसके मातपिताने मोहके वशीभूत हो कर जितने २ मंत्र तंत्र थे वे सब किये, कुछ बाकी न रखा । वैसेही निमित्तिया, ज्ञानी, जोशी, चूडामणीयादिक सब सिद्ध पुरुषोंको पूछा, मंडल बैठाये, दीपावतार, अंगुष्ठावतार, पात्रावतार देखे । तथा ग्रहपूजा शान्तिकर्म कराये, पादर देवताकी मानता की, यक्ष की सेवाकी, क्रीडीयाको पूछा, पुत्रके मोहसे ऐसा कोई देवस्थान शेष रहा कि जिस स्थानको उसके मातपिताने पूछे व पूजे बिना छोड़ दिया हो; परन्तु वह सर्व प्रयास जिस प्रकार उखर भूमिमें बोया हुआ बीज निष्फल होवे, उसी प्रकार निष्फल हुआ । अनेक वैद्योंके औषध भी किये, परन्तु वह लड़का अच्छा न हुआ । आंखोंसे कुछ देखे नहीं व कानसे कुछ सुने नहीं, जिससे भोजन पान कराना पड़े वह भी इसारेसे कराते । मातपिताने सोचा कि हमने पूर्वभवमें न मालूम कैसे पाप किये होंगे कि जिससे यह पुत्ररूपमें सदैवका शल्यही हुआ । ऐसे पुत्रके होनेकी अपेक्षा न होनाही अच्छा, और यह पुत्र जीवित रहे इसकी अपेक्षा मृत्यु पावे तो भी अच्छा । ऐसा बार बार विचार करते ।

एक दफे कोई ज्ञानी महाराज वनमें पधारे, उनको वंदना करनेके लिये सब लोग गये। वंदना कर बैठे, तब ज्ञानबलसे जान कर गुरु बोले कि-हे गुणदेव सेठ ! तुम तुम्हारे अंधबधिर लडकेके लिये बहुत दुःखी मत हो। क्योंकि किये हुए कर्म इंद्रसे भी दूर नहीं हो सकते हैं। अपने २ किये हुए पुण्य पाप सब कोई भोगते हैं, ऐसी गुरुकी बानी सुन कर सब लोग कहने लगे कि, देखो इन मुनि महाराजका कैसा ज्ञान है ? कैसा परहितचिंतन है ? कैसा मैत्रीभाव है ? इत्यादि प्रशंसा करने लगे।

फिर सेठने पूछा कि हे महाराज ! किस पापकर्मके उदयसे मेरे पुत्रको अंधत्व और बधिरत्वकी प्राप्ति हुई है ? तब ज्ञानी गुरु बोले कि इसी नगरमें वीरम नामक कुनबी रहता था, वह महा अधर्मी, असत्यभाषी, अन्यायी, परके दोषोंको सुननेवाला, परदोष प्रकाशक, परनिंदा करनेवाला और कूड़े कलंकका चढानेवाला इत्यादि दुष्ट कर्मोंका करनेवाला था।

एकदिन गांवके राजाके साथ किसी निकटवर्ती राज्यके राजाको वैर हुआ। उसका निरन्तर राजाको भय रहता था। उस समयमें दो पुरुषोंको अन्योऽन्य गुप्त बातें करते देख कर वीरमने कोटवालके पास जा कर कहा कि, अमुक दो शरूस् शत्रु राजाको यहां बुलानेकी बातें कर रहे थे। यह बात श्रवण कर कोटवालने उन दोनों शरूस्को पकड कर राजाके समक्ष खडे किये। राजाके पूछनेसे वे कहने लगे कि महाराज ! हम हमारे घर सम्बन्धी बातें कर रहे थे, हम शपथपूर्वक कहते हैं



कि कदापि स्वप्नमें भी हमने हमारे ठाकुरका बुरा चिन्तन नहीं किया है। ऐसी उनकी बात सुनकर राजाने वीरमको बुला कर पूछा, तब धूर्त, पापी, दुष्ट चित्तवाला वीरम बोला कि, महाराज ! यह बात बिलकुल ही सच्ची है। मैंने अपने कानसे सुनी है। राजाने भी उसका कथन सत्य मान कर उन दोनोंको दण्डित किये।

फिर एक दफे वीरमका पड़ोसी ग्रामांतरको गया था, वह वापिस घरको आता था। उसे मार्गमें वीरम मिला। पड़ोसीने वीरमको अपने घर सम्बन्धी सुख समाधिके समाचार पूछे। तब दुष्ट वीरमने कहा कि, कामदेव नामक वणिक तुम्हारे घरमें निरंतर आता है, और तुम्हारी स्त्री उसके साथ बहुत स्नेह करती है, रमती है। यह बात सुन कर सेठ कामदेवके ऊपर कोपित हुआ, और राजाके समीप जा कर सब बात कही। राजाने कामदेवको बुला कर उसका सर्वस्व लूट कर दंडित किया।

वीरम ऐसा पाप करता, व असत्य बोलता, परनिंदा करता व लोगोंके ऊपर खोटे कलंक चढ़ाता था। एक दिन किसी क्षत्रियने उसको अच्छी तरह पीटा, जिसकी पीड़ासे बहुत दिनों तक दुःख भोग कर मृत्यु पा कर तेरे यहां पुत्ररूपसे उत्पन्न हुआ है। वह अनसुना व अनदेखा जनापवाद बोला है, जिससे जन्मांध और बधिर हुआ है। यह जीव बहुत संसार रहलेगा। ऐसी बात गुरुमुखसे श्रवण कर मातपिता धर्मकरनेमें प्रवृत्त हुए।

और अंधबधिर कष्ट सहन करता हुआ मरकर दुर्गतिमें पहुँचा । ठीकही है:—

असमंजस बोले घणुं, परने दिये कलंक ।  
ते मूरख किम छूटशे, पापी हुआ निःशंक ॥१॥

अब गुनतीसवीं पृच्छाका उत्तर एक गाथाके द्वारा कहते हैं—

उचिट्टमसुंदरयं भक्तं तद् पाणियं च जो देइ ।  
साहूणं जाणमाणो भुत्तंपि न जिज्जए तस्स ॥४४॥

अर्थात्—जो पुरुष उच्छिष्ट, झूटे, बिगड़े हुए, ऐसे अशुभ आहार जो किसी भी काममें न आवे ऐसे भात पानी जान बूझ कर साधु मुनिराजको देता है, उस पुरुषको खाया हुआ अन्न हजम होता नहीं अर्थात् अजीर्णका रोग होता है ( ४९ ) जिस प्रकार श्रीवासुपूज्यस्वामीके पुत्र मधवाकी पुत्री रोहिणी थी वह पूर्वभवमें दुग्धा नामसे प्रसिद्ध हुई, कुष्टादिक रोगसे पीडित हुई । अतः उसने अनेक भवके पहले कड़वा तुंबा बहराया था, उस की कथा कहते हैं:—

“ चंपानगरीमें श्रीवासुपूज्यस्वामीका पुत्र मधवा नामक राजा राज्य करता था । उसको सदाचारिणी और सुशीला लखमणा नामा राणीथी । उसको आठ पुत्र हुए । ऊपर एक राहिणी नामा पुत्री हुई । वह मातापिताको

अत्यंत बलभायी, अतः उसके जन्मके समय राजाने बहुत दान मान दिये । वह बड़ी हुई और चोसठ कलाएँ सीखी । रूपवंत, लावण्यवती, सौभाग्यवती और गुणवती हुई । उसे यौवनावस्था प्राप्त हुई देख कर राजा चिंतन करने लगा कि-इसके योग्य वर मिले तो अच्छा । अतः स्वयंस्वर मंडप रचाया जाय । यह लडकी मनोज्ञ वरको पसंद कर ले तो फिर पश्चात्ताप न हो । ऐसा विचार कर स्वयंवर मंडप रचाया । कुरु, कौशल, लाट, कर्णाट, गौड, वैराट, मेदपाट, नागपुर, चौड, द्राविड, मगध, मालव, सिन्धु, नेपाल, डाहल, कोंकण, सौराष्ट्र, गुर्जर, जालंधर आदिक चारों दिशाओंमेंसे राजकुमारोंको बुलाये । सर्व राजा स्वयंवरमें आ कर बैठे । उसी समय रोहिणी राजकुमारी भी स्नान विलेपन करके, क्षीरोदक-श्वेतवस्त्र पहन कर हीरा, मोती, माणिक्यके आभरणसे अलंकृत हो कर मानो देवलोकमेंसेही उतर कर आई हो ऐसी अप्सराके सदृश सुरूपा रोहिणी पालखीमें बैठ कर सखियोंके वृंदसे परि-वेष्टित हो कर वहां आयी । वहां प्रतिहारी दासीने राजकुमारोंके नाम, गोत्र, गुण, बल, देश, गाम, सीमा पृथक् २ वर्णन करके कह सुनाये व समझाये । अंतमें राजकुमारीने नागपुरके वीतशोक राजाके अशोक नामक कुमारके कंठमें वरमाला आरोपित की । योग्य वर पसंद करनेसे सर्वको हर्ष हुआ । पिताने विवाह किया । दूसरे सर्व राजाको हाथी, घोड़े, वस्त्र, भोजन और तंबोल दे कर सबको सम्मानित किये । सब अपने २ स्थानकको गये । तथा अशोककुमारको भी सुवर्ण मोतीके आभरण प्रमुखके दान-मान दे कर रोहिणी सहित नागपुरको

पहुँचाया । वहाँ वीतशोक राजाने भी शुभ दिन को नगरमें प्रवेश करनेका महोत्सव किया ।

कुछ दिनोंके बाद अशोककुंवरको राज्यासन पर बैठा कर वीतशोक राजाने दीक्षा ली । अब अशोक राजाको राज्य संपदा तथा राणी समेत सुख भोगते हुए गजेन्द्रके सदृश आठ पुत्र हुए और चार पुत्रीएं हुई । एकदिन राजा-रानी दोनों सातवें मंजल पर गोखमें लोकपाल पुत्रको गोदमें ले कर बैठे थे । उस असेमें कोई एक स्त्री छाती पीटती, विलाप करती, रोती हुई और पुत्रके गुण बोलती दैवको ओलंभा देती हुई निकली । उसे देखकर रोहिणीने राजासे पूछा कि, हे स्वामिन् ! यह किस किसमका नाटक कर रही है ? राजाने कहा, हे रानी ! तू धन, यौवन, राज्य, मंदिर, भरतार, प्रासाद, और पुत्रादिकसे पूरण हो कर अहंकार मत कर । यद्वा तद्वा मत बोल । रानी बोली, स्वामिन् ! रीस मत करो । मुझे कुछ अहंकार नहीं है । मैंने ऐसा नाटक कभी देखा न था, जिससे आपको पूछा है । राजाने कहा कि-देख, तेरेको भी मैं रुदन करना सीखाता हूं । ऐसा कह कर रानीकी गोदमेंसे बालकको ले कर दोनों हाथोंके द्वारा गवाक्षके बाहर झूलाते हुए नीचे डाल दिया । यह देख कर सर्व लोग कोलाहल करने लगे; परंतु रोहिणीके मनमें कुछ भी दुख न हुआ । पुत्रको पडते हुए नगर-देवताने पकड कर सिंहासन पर बैठाया । यह देख कर सब लोग हर्षित हुए और राजा कहने लगे कि-हे रोहिणी ! तू धन्य-कृतपुण्य है । जिससे तू दुःखकी बात भी नहीं जानती है ।

एकदफे श्रीवासुपूज्यस्वामीके सुवर्णकुंभ और रूप-कुंभ नामक दो शिष्य-साधु चार ज्ञानके धारक, छट्ठ, अष्टम तप करते हुए वहां आये। राजा-राणी-पुत्र प्रमुख सर्व परिवार वंदन करनेको गये। गुरुने धर्मलाभ देकर धर्मदेशना दी। फिर राजाने पूछा, हे भगवन् ! मेरी रोहिणी राणीने क्या तप किया है, कि जिसके योगसे वह दुःखकी बात भी नहीं जानती है ?। फिर मेरा भी उसके ऊपर अत्यंत स्नेह है उसका कारण क्या है ? इसके अलावा इसके पुत्र भी बहुत गुणवंत हुए हैं उसका हेतु भी क्या है ? सो कहिये।

गुरु कहने लगे कि-हे राजन् ! इसी नगरमें धनमित्र सेठकी धनमित्रा स्त्री थी, उसको कुरूपिणी दुर्भागिणी ऐसी दुर्गंधा नामक पुत्री हुई। वह जब यौवनावस्थाको प्राप्त हुई तब पिताने उसका विवाह करनेके लिये एक कोटिद्रव्य देनेका निश्चय किया, तथापि किसी रंक जैसे मनुष्यने भी उसके साथ शादी करनेका मन नहीं किया। उस असेमें एक श्रीषेण नामक चोरको मारनेके लिये राजकर्मचारी लोग वधस्थल प्रति ले जाते थे, उसे लुड़ाया और अपने घरमें रखकर उसके साथ अपनी पुत्रीकी शादी कर दी। वह चोर भी दुर्गंधाके शरीरकी दुर्गंध सहन न होनेसे रात्रिके समय गुपचूप भाग गया। तब सेठ खेद करता हुआ कहने लगा कि-कर्मके आगे किसीका जोर नहीं चलता है। पुत्रीको कहा-तू घरमें रह और दान पुण्य कर। वह पुत्री दान करनेकी इच्छा करती परंतु उसके हाथका दान भी कोई लेता नहीं।

एक दिन ज्ञानी मुनिको दुर्गंधा सम्बन्धी बात पूछनेसे उन्होंने कहा कि-गिरिनार पर्वतके पास गिरि नगरीमें पृथ्वीपाल राजा रहता था। उसकी रानीका नाम सिद्धिमती है। एकदा राजा रानी दोनों वनमें क्रीडा करनेको गये। उस असेमें गुणसागर नामक एक मुनि आसखमणकर पारणाके दिन गौचरी करनेको नगरमें जाते थे। उन्हें देखकर राजाने भक्तिपूर्वक वंदना नमस्कार करके रानीको कहा कि-यह जंगमतीर्थ है आपको निर्दोष आहार पानी दे कर लाभ उठाओ। रानीकी इच्छा न होते हुए भी आपको वापिस लौटना पड़ा। रानी मनमें विचार करने लगी कि-इस मूंडने आ कर मेरी क्रीडामें विघ्न डाला। जिससे क्रोधित होकर एक कटुआ तुम्बा साधुको बहराया। साधुने विचार किया कि यह आहार जहां कहीं मैं परदूंगा वहां अनेक जीव मर जायेंगे। ऐसा सोचकर खुद ही वह कटुतुंबका शाक खागये और कटु तुम्बाके विष प्रयोगसे शुभ ध्यानमें मृत्यु पा कर देवलोकमें देवता हुआ। पीछेसे राजाको यह बात अवगत हुई। राजाने रानीको घरसे बाहर निकाल दी। रानीको जंगलमें भटकते हुए सातवें दिनको कुष्ठ रोग निकला। जिससे अत्यंत पीडित हुई और अन्तमें मरकर छट्टी नरकमें गई। वहांसे मरकर तिर्यंचमें उत्पन्न हुई, पुनः नरकमें गई। इस प्रकार सातों नरकमें क्रमशः दुःख भोगकर सर्पिणी, ऊँटणी, मुर्घी, शृगालिनी, सूयरी, घिरोली, उंदरी ( मुशी ), जलो, चांडालिणी, रासभी प्रमुखके अवतार उसने लिए। एकदा गायके जन्ममें मरते समय नवकार मंत्र सुनकर सेठके घरमें दुर्गंधा

पुत्रीरूप उत्पन्न हुई । वहां निकाचित कर्म भोगते हुए स्वल्प कर्म शेष रहे, तब ज्ञानीकी देशना सुननेसे जाति-स्मरण ज्ञान उत्पन्न हुआ । पूर्वके भव देखे । तब दुर्गंधाने हाथ जोड़कर पूछा कि-महाराज ! इस दुःखसे मुक्ति होवे ऐसा उपाय बतलाइये । गुरुने कहा कि-इस दुःखकों मिटानेवाला रोहिणी तप करो । उस तपका विधि मैं बतलाता हूं सो ध्यान देकर सुनो । सात वर्ष और सात मास पर्यंत रोहिणी नक्षत्रके दिन उपवास करना । श्रीवासुपूज्यकी पूजा करना । तप तपते हुए शुभ ध्यान करना । उसके प्रभावसे अच्छा होगा । आगामी भवमें राजाकी रानी होगी । वह सुख भोग कर श्रीवासुपूज्यके तीर्थमें मोक्षमें जायगी । तप पूर्ण होने पर उजमणा करना । श्रीजिनप्रासाद कराना, श्रीवासुपूज्यजीकी रत्नमयी प्रतिमा कराना । उनको सुवर्ण व मोतीके आभरण कराके चढ़ाना । तथा स्नान, विलेपन, कुंकुम, कपूर आदि सुगंधी द्रव्यसे पूजा करना । श्रीसंघकी भक्ति करना । अमारी प्रवर्ताना । दीनजनोंको दुःखसे मुक्त करना । स्वामी वात्सल्य, संघपूजा करना, सिद्धांत लिखाना । इस तप के करनेसे सुगंध राजाके भांति सर्व दुःख नष्ट हो जायेंगे । तब दुर्गंधाने पूछा कि-सुगंध राजा कौन हुआ है । उसका वृत्तांत कहिये ।

गुरुने कहा:—सिंहपुर नगरमें सिंहसेन राजा राज्य करता था । उसकी रानीका नाम कनकप्रभा है, उसे एक पुत्र हुआ जो अत्यंतही दुर्गंधयुक्त था, जिससे वह सबको अप्रिय हुआ । एकदफे उस नगरीमें पद्मप्रभा स्वामी समोसरे । वहां कुटुंब परिवार सह जा कर राजानें

द्विकर जोड वंदना-नमस्कार करके पृच्छा की कि-हे भगवन् ! मेरा पुत्र दुर्गंध हुआ उसका कारण क्या ? उसने पूर्वभवमें कैसे २ कर्म किये होंगे ? तब भगवान् कहने लगे कि, नागपुरसे बारह योजनकी दूरी पर नील पर्वतमें एक शिलाके ऊपर मासोपवासी साधु धर्मध्यान करते थे । वहां उस साधुके प्रभावसे आहेडीको शिकार नहीं मिलता था, जिससे आहेडीने साधुके ऊपर रोष करके उसको उपद्रव करनेका निश्चय किया । जब मास-खमण पूर्ण हुआ तब साधु गांवमें एषणार्थ पधारे । पीछेसे व्याधने आकर उस शिलाके नीचे काष्ठ डालकर अग्नि जलाया । साधु भी गोचरी करके फिर उस शिला पर आकर बैठे । उसको नीचेसे ताप-परिताप देने लगा । साधुने शुभ ध्यानारूढ होकर समभावपूर्वक उष्ण परिसह सहन किया और केवलज्ञान पा कर वे मोक्षमें गये । इधर वह व्याध दुष्ट कर्मसे कुष्ठ रोगी हुआ । मरकर सातवीं नरकमें गया । फिर सर्प होकर पांचवीं नरकमें गया । पुनः सिंह हो कर चौथी नरकमें गया । बादमें चित्रक हो कर तीसरी नरकमें गया । फिर मार्जार हो कर दूसरी नरकमें गया । तत्पश्चात् उलूक हो कर प्रथम नरकमें गया । इस प्रकार भवभ्रमण करता हुआ एकदा दरिद्री गोवाल हुआ । पशुपालनका व्यवसाय करता हुआ नाघोरी श्रावकके पाससे नवकार मंत्र सीखा । एकदा वनमें वह सो गया था उस समय दावाग्नि जलता हुआ उसके ऊपर आ गिरा । जिससे वह मर गया । मरते समय नवकार मंत्रका स्मरण किया जिसके प्रभावसे तेरा पुत्र हुआ । उसका दुर्गंधी शरीर कर्मके दोषसे हुआ है । इस प्रकार पूर्वभव



सुनतेही उस दुर्गंध कुमरको जातिस्मरणज्ञान उत्पन्न हुआ । दुःखकी स्मृति होनेसे भयभीत हुआ । तब भगवंत को वंदन कर पूछने लगा कि-मैं इस दोषसे कैसे मुक्त होऊंगा ? उसका उपाय कहिए । तब जिनेश्वरने कहा, रोहिणीका तप कर, जिससे सर्व प्रकारसे निराबाध होगा । फिर उस राजपुत्रने रोहिणी तप किया । जिससे उसका शरीर सुगंधमय हुआ । अतः हे दुर्गंधा ! तू भी यह तप कर । उसके प्रभावसे सुगंध कुमरकी तरह तेरे सर्व दुःख नष्ट होंगे । ऐसा श्रवण कर उस दुर्गंधाने रोहिणी तप अंगीकार किया । विधिपूर्वक शुभ ध्यानसे तपस्या व आत्माकी निंदा करते हुए दुर्गंधीको जाति स्मरण ज्ञान उत्पन्न हुआ । जिसके योगसे पूर्वभव स्मृतिगोचर हुआ, तब तो फिर भी अधिक रूपसे तप करने लगी । आयु पूर्ण होनेसे शुभध्यान पूर्वक मृत्यु पा कर देवलोकमें देवता रूपसे उत्पन्न हुई । वहांसे चव कर यहां चंपा नगरीमें मधवा राजाकी पुत्री हुई । उसका नाम रोहिणी रक्खा गया । उसके साथ तेरी शादी हुई । उसने बहुत दान दिया है अतएव वह तुम्हारी पट्टराणी हुई है । उसने पूर्वभवमें रोहिणी तप किया है जिसके प्रभावसे दुःख क्या चीज है ? वह भी नहीं जानती है । उसने उद्गमणा ( उत्सव ) किया है जिससे वह ऋद्धिवंत हुई है । फिर हे राजन ! इस सिंहसेन राजाने अपने सुगंध कुमरको राज्यपाट दे कर दीक्षा ली । सुगंध राजा राज्य करता हुआ व जैनधर्मका पालन करता हुआ सम्यक्तया धर्मकृत्य करके मृत्यु पा कर देवलोकमें गया । वहांसे चव कर पुष्कलावती विजयमें पुंडरगिणी नगरीमें

विमलकीर्ति राजाके वहां अर्ककीर्ति नामक राजा चक्रवर्ति-  
 पणे उत्पन्न हुआ। वहां राज्य पालकर व जितशत्रु साधुके  
 पास दीक्षा लेकर यहांतू अशोक नामक राजा हुआ है। तेरी  
 राणी और तू-दोनोंने मिल कर पूर्वभवमें एकमन हो कर  
 यही रोहिणी तप किया था, अतः तेरा स्नेह उसके  
 ऊपर बहुत है। पुनः राजाने पूछा कि हे स्वामिन! मेरी  
 स्त्रीको आठ पुत्र और चार पुत्रीएं हुईं वे उसके कौनसे  
 पुण्योदयसे हुईं? तब गुरु बोले कि-हे महाभाग्य! उन-  
 मेंसे सात पुत्र तो पूर्वभवमें मथूरानगरीमें एक अग्निशर्मा  
 ब्राह्मण भिक्षुक रहता था, उसके वहां पुत्र रूपसे  
 उत्पन्न हुए थे। वे दरिद्रीकुलमें उत्पन्न हुए, जिससे  
 सातों पुत्र भिक्षा मांगनेको जातेथे, परन्तु उनको कोई  
 अपने स्थान पर बैठने नहीं देता, जहां जाते वहांसे  
 बाहर निकाल देते। इस प्रकार वे पुत्र गांवगांवमें  
 भ्रमण करते व भीख मांगते हुए एकदा पाटलीपुरमें गये।  
 वहां उन्होंने एक वाडीमें राजा एवं प्रधानके पुत्रको  
 अनेक अमूल्य आभरण पहन कर खेलते हुए देखे, जिससे  
 मनमें आश्चर्य पाये। तब बड़े भाईने कहा कि, देखो वि-  
 धाताने कैसा अंतर किया है? ये लड़के वांछित सुख  
 भोगते हैं और हमने भिक्षा मांगते हुए घर घरमें भटकते  
 हैं। यह सुन कर छोटा भाई बोला कि, यह उपायमें  
 अपने किसको दें? उन्होंने पूर्वभवमें पुण्य किये हैं,  
 जिसके फल वे भोगते हैं, और अपने पुण्यहीन हैं जिससे  
 घर घर भीख मांगते फिरते हैं। वहांसे घूमते २ वनमें  
 गये। वहां एक साधु मुनिराज काउसगग ध्यानमें स्थित  
 थे। उनके पास जा कर खड़े रहे। साधुने भी काउसगग

पार कर व दयावंत हो कर उनको धर्मदेशना दी । यह सुन कर सातों भाइयोंने वैराग्य पा कर दीक्षा ली, चारित्र्य पाल कर देवलोकमें गये । वहांसे चव कर तेरे वहां पुत्ररूपसे उत्पन्न हुए हैं । और आठवां पुत्र जो वैताढ्य पर्वत पर भल्लक नामक विद्याधर था, वह नंदीश्वर द्वीपमें शाश्वत जिनप्रतिमाकी पूजा, यात्रा और धर्मका सेवन करता था; वह मृत्यु पा कर सौधर्म देवलोकमें देव हुआ । वहांसे चव कर तेरा लोकपाल नामक आठवां पुत्र हुआ है । जिसको सातवीं मंजलसे तूने गिराया और देवताने बचाया था । और जो तेरी चार पुत्रपं हैं, वे पूर्वभवमें वैताढ्य पर्वतमें विद्याधर राजाकी पुत्रियां थी । अनुक्रमसे यौवनावस्थाको प्राप्त हुईं, तब एकदा बागमें क्रीडा करनेकी गईं, वहां साधुको देखे । साधुने उनको कहा कि-हे कुमारिकाओ ! तुम धर्म करो । तब उन्होंने कहा, हमसे धर्मकरणी नहीं होती । फिर साधुने कहा, तुम्हारा आयुष्य स्वल्प रहा है, अतः धर्मकरणीमें प्रमाद मत करो । यह सुन कर उन पुत्रियोंने पूछा कि, हमारा आयुष्य कितना बाकी रहा है ? साधुने कहा, आठ प्रहर शेष रहा है । पुत्रियां कहने लगी, इतने अल्प कालमें क्या पुण्य करें ? मुनिने कहा, आजही शुक्ला पंचमी है अतः ज्ञानपंचमीका तप करो । ऐसा करनेसे तुम सुखी हो जाओगी । कहा है किः—

जे नाणपंचमिवयं उत्तमजीवा कुणंति भावजुया ।  
उवभुंज अणुवमसुहं पावंति केवलं नाणं ॥

ऐसा उपदेश सुन कर उन पुत्रियोंने घरमें आ कर

मातपिताके आगे बात कही । आज्ञा ले कर, गुरुके दर्शनसे आजका दिन सफल मान कर देवपूजा की, पुण्यकी अनुमोदना की और पञ्चखाण लेकर अपनी आत्माको कृतार्थ माना । वे चारों पुत्रिण एकही स्थानमें बैठी थीं । उस असेमें विद्युत्पात हुआ, जिससे चारों पुत्रिण मृत्यु पा कर देवता हुई । वहांसे चव कर तेरी पुत्रिण हुई हैं । केवल एकही दिन तप करनेका यह फल हुआ । यह बात सुनतेही राजा, रानी और उनके पुत्र-पुत्रियों को जातिस्मरण ज्ञान उत्पन्न हुआ । पूर्वके भव याद आये, जिससे वैराग्य पा कर श्रावकधर्म अंगीकार किया और अपने घरको आये । फिर एकदफे वासुपूज्य भगवान् आ कर समोसरे । उनको राजा तथा रोहिणी राणी परिवार सहित वंदना करनेको गये । वहां प्रभुकी देशना सुन कर घरको आये और पुत्रको राज्यपाट देकर, सात क्षेत्रोंमें धन लगाया और चारित्र्य अंगीकार कर, दोनों मोक्षमें गये । कहा है :—

रोहिणी पंचमी तप तणां गिरुवां ए फल जाण ।  
दुःख न होय सुख होय सदा बोले केवली वाण ॥१॥

अब तीसवीं गाथाका उत्तर एक गाथाके द्वारा कहते हैं :—

महुघाय अग्निदाहं अंकं वा जो करेइ पाणीणं ।  
वालारामविणासी सो कुट्टी जायए पुरिसो ॥ ४५ ॥

अर्थात्—जो पुरुष मध और मधपुडा गिरावे, महुपा-

लका आरंभ करे, तथा अग्निदाह यानि दावानल प्रकटावे अथवा प्राणियोंको अंकित करे लंछित करे, पशुओंको डाम दे, तथा सूक्ष्म वनस्पतिकायका विनाश करे, कूणी वनस्पतिको छेदे, भेदे, तोड़े, मोड़े, खूटे, चूटे, वह पुरुष भवांतरमें कुष्ट रोगी होता है । जिस प्रकार गोविंदपुत्र गोसलीया मध आदि संचित करनेके हेतु पाप करके पद्म सेठका पुत्र गोरा नामक वणिक महा कुष्टी हुआ ( ४५ ) उस गोसलकी कथा कहते हैं :—

“ पेठाणपुर नगरमें गोविंद नामक गृहस्थ रहता था । उसकी गौरी नामा स्त्री थी, उसका गोसल नामक पुत्र महा दुर्व्यसनी था । अकेला वनमें जा कर लकड़ीसे मध-पुडेको गिराता । जहां ससलादिक जीव विशेष रहते, वहां दावानल प्रकटाता-अग्नि जलाता; बेल, गौ; व घोड़ेको अंकित करता, कोमल नये पौदो व कुंपलको छेदता, उन्मूलन कर डालता, ऐसे कृत्योंको करता हुआ देख कर लोगोंने उसके बापको ओलंभा दिया, तब बापने उसे शिक्षा दी, परंतु वह सब राखमें डालनेकी तरह निष्फल गइ । वह पुत्र मातपिताको भी खेदका कारण हुआ । धर्मकी तो बात भी वह नहीं जानता था । उस असेमें उसके मातपिता देवशरण हुए । तब तो वह गोसल निरंकुश हाथीकी भांति उच्छृंखल हो कर फिरने लगा । एक दिन नगरके उपवनोमें जा कर नारिंगादिकके वृक्षोंको उन्मूलन कर दिये । उसको कोटवालने देखा । बांध कर राजाके पास ले आया । राजाने उसका सर्व धन ले कर छोड़ दिया । फिर भी एक दिन गुप्तराज्या राजाके बा-

गमें जा कर अनेक प्रकारकी कोमल वनस्पतिको काट डाली । उसको वनपालकने देखा, तब खूब पीट कर उसको राजाके पास ले गया और वनपालकने विज्ञप्ति की कि महाराज ! इसने तुम्हारी वाडीका विनाश किया है । राजाने उसके दोनों हाथ कटवा डाले, जिससे महा दुःखी हुआ । पुनः उसने बहुतही पश्चात्ताप किया, कहा है :—

माय बाप मोटा तणी शीख न माने जेह ।

कर्मवशे पडिया थकां पछी पस्ताये तेह ॥१॥

फिर वह गोसल आत्मनिंदा करता हुआ मृत्यु पा कर उसी नगरमें पद्मसेठके वहां गोरा नामक पुत्र हुआ । वह जन्मसेही रोगी व गलतकुष्टी हुआ । उसके नख और नाक बैठे हुए, अकुटीके केश सडे हुए और दांत गिरे हुए थे, निरन्तर मक्खियां गनगनाट करती हुई शरीरके ऊपर बैठीही रहती थी । दुर्गंध तो इतनी निकलती थी कि किसीसे सहन नहीं हो सकती । पिताने अनेक औषध किये पर वह सर्व व्यर्थ गये । कष्ट नष्ट न हुआ और रोगकी शान्ति न हुई ।

एकदा दमसार नामक ज्ञानी मुनि उस नगरके वनमें पधारे । उनको वंशना करनेके लिये बगरवासी जनोको जाते हुए देख कर पद्मसेठ भी उसके साथ गया । वहां साधु मुनिराजने धर्मदेशनामें कहा कि—जीव अपने किये हुए कर्मके वशीभूत हो कर दुःखी होता है । यह श्रवण कर पद्मसेठने पूछा कि—हे भगवन् ! मेरे पुत्रने कौनसे पाप किये हैं ? गुरुने उसको पूर्वजन्मोर्विदका सर्व वृत्तान्त सुना कर कहा कि—वह गोसल मर कर तेरा पुत्र हुआ

है । पद्म सेठने घर आ कर अपने पुत्रको कहा कि-  
तूने पूर्वभवमें बहुत पाप किये हैं । वह सुनतेही उसे जा-  
तिस्मरण ज्ञान उत्पन्न हुआ । फिर मुनिराजके पास  
आये । उनको वंदना करके व पापकी निंदा करके उसने  
अनशन किया । मृत्यु पा कर प्रथम देवलोकमें देवता  
हुआ । ”

अब एकतीसवीं पृच्छाका उत्तर एक गाथाके द्वारा  
कहते हैं :—

गोमहिसखरं करहं अश्भारारोवणेण पीडेइ ।

एण पावकम्मेण गोयमा सो भवे खुज्जो ॥ ४६ ॥

अर्थात्—बैल, भैंस और ऊंटादिके ऊपर लोभसे अति-  
भार आरोपण करे और उनके जो पुरुष उक्त जीवोंको पीडा  
करे, वह जीव निष्केवल इसी पापकर्मके उदयसे निश्च-  
यसे हे गौतम ! खुज्जो यानि कूबडा होता है । जिस प्रकार  
धनावह सेठका पुत्र धनदत्त पूर्वभवमें अनेक जीवोंके ऊपर  
भार वहन करा कर कूबडा हुआ ( ४६ ) यहां धनदत्त  
और धनश्रीकी कथा कहते हैं ।

“ भूमिमंडन नगरमें शत्रुदमन नामक राजा राज्य  
करता था । वहां धन्ना नामक सेठ रहता था, उसकी  
स्त्रीका नाम धीरू था । किरायेका पेशा ( व्यवसाय )  
करके आजीविका चलाता था । उसने अपने यहां पोठ,  
ऊंट, रासभ और महिषोंका संग्रह किया था । वह सेठ

लोभके वशीभूत हो कर अबोल प्राणियोंके ऊपर उनकी शक्तिसे अधिक भार भरता था और बहुत किराया ले कर निर्वाह करता था ।

एकदिन कोई मुनिराज गौचरीके निमित्त उसके घरको आये । उनको स्त्री भरतार दोनोंने मिल कर भावसे दान दिया । जिसके योगसे शुभकर्म उपार्जन करके वह उसी नगरीमें धनावह सेठके यहां धनदत्त नामक पुत्र हुआ । वह वणिजकला जानता था परन्तु पूर्वभवमें जीवोंके ऊपर अत्यंत भार भरता था, जिसके योगसे कूबडा हुआ ।

उसी नगरीमें धनसेठ रहता था, वह मर कर उसके वहां पुत्री रूपमें उत्पन्न हुआ । उसका धनश्री नाम रखा । वह कन्या बहुत रूपवंत और गुणवंत थी । यौवनवयको प्राप्त होने पर पूर्वभवके स्नेहसे वह धनदत्त कूबडाके साथ शादी करना चाहती थी । पुनः उसी धन्ना सेठको एक दूसरी पुत्री हुई थी, परन्तु कर्मके योगसे वह कूबडी थी । एकदा उसके पिताने उस किसी निमित्तियाने कहा कि-जो मनुष्य तेरी पुत्री धनश्रीके साथ शादी करेगा वह बड़ा व्यवहारी होगा । ऐसी बात सुन कर धनपाल नामक किसी सेठने धनश्रीकी याचना की । धनश्रीके पिताने उस बातको मान्य किया तथा दूसरी जो कूबडी लडकी थी वह धनदत्तको देनेका । निश्चय किया । और दोनों कन्याओंकी शादीका मुहूर्त एकही लग्नमें लिया ।

अब धनश्रीने पूर्वभवके स्नेहवशात् धनदत्त कूबडेके साथ विवाह करनेकी वांछासे मनोरथपूरक नामक



किसी यक्षका आराधन किया। यक्षने संतुष्ट हो कर 'मांग, मांग,' ऐसा तीन दफे कहा। धनश्रीने कहा कि जिस प्रकार मेरा पति धनदत्त होवे ऐसा आप उपाय कीजिये। तब यक्षने कहा कि-तेरे पिताने दोनों पुत्रियोंका एकही दिन एकही लग्नमें विवाह करनेकी इच्छा की है, उस समय मैं दृष्टिबन्धन करूंगा, तूने धनदत्तके साथ पाणिग्रहण करना, फिर जब वह तेरा पाणिग्रहण करके तुझे अपने घरको ले जायगा, तब मोह दूर होगा। ऐसा कह कर यक्ष अदृष्ट हो गया।

अब विवाहके दिन दोनों वर साथही व्याहने को आये। यक्षने सर्वको मोहित किया। दोनों विवाह करके अपने २ घरको आये। तब धनदत्त तो धनश्रीको अत्यंतही सुरूपा देख कर हर्षित हुआ और धनपाल अपनी परिग्रहिता स्त्रीको कुबडी देख कर उदास हो कर मनमें विचार करने लगा कि-यह कैसी इंद्रजाल हो गई ! मति-विभ्रम कैसे हो गया ! यह बात राजाने सुनी और गांवलोगोंने भी जानी। लोगोंके समूह मिल कर बातें करने लगे। फिर दोनों वर स्त्रीके लिये परस्पर कलह करते हुए राजाके पास गये। राजाने उनको वापिस अपने २ घरको भेज दिये। और धनश्रीको बुला कर एकान्तमें पूछा कि, धनदत्त कुबडा है, वह तेरेको प्रिय न होगा, अतः सचमुच कह कि-तू किसके साथ ब्याही है ? यह श्रवण कर धनश्रीने राजाके पास यथातथ्य बात कह दी कि-मैंने मोहके वश हो कर अवश्य इस धनावहके पुत्रके साथ शादी करनेके लिये ही यक्षका आराधन किया था, वह संतुष्ट हुआ, उसके सान्निध्यसे मैं धनद-

तके साथ ब्याही हूं और मेरी कुबड़ी बहिनको यक्षने धनपालके साथ ब्याही है। अब जैसा युक्त होवे वैसा करिए। देवताने जो किया वह अन्यथा किस तरह हो सकता है? अतः मुझे यह कुबड़ाही भरतार रहनेदीजिये। फिर राजाने कई सज्जनोंको बुला कर सर्व वृत्तांत कह सुनाया। वे भी सब समझ कर घरको चले गये।

एकदिन उस नगरके वनमें धर्मरुचि नामक आचार्य चार ज्ञानके धारक आ कर समोसरे। उनको वंदना करनेके लिये सब लोक गये, उसके साथ धनदत्त भी अपनी स्त्री सहित गया। मुनिको वंदन कर धनदत्तने पूछा कि हे भगवन् ! किस कर्मके योगसे मैं कुबड़ा हुआ। और किस कर्मके योगसे मेरी स्त्री धनश्रीका मेरे ऊपर बहुतही स्नेह है ? तथा किस शुभकर्मके योगसे मुझे बहुत लक्ष्मी-सुख-सौभाग्य मिला है ? सो मेरे पर कृपावंत हो कर कहिए।

गुरु बोले कि-हे धनदत्त ! तू पूर्वभवमें धन्ना था और धनश्रीका जीव धीरू नामा तेरी स्त्री थी, तूने बैल व रासभादिकके ऊपर बहुत भार भरा था, जिससे तू कुबड़ा हुआ, और भावसे साधुको दान दिया, जिसके योगसे लक्ष्मीका योग अखंड रहा। गतभवमें तुम दोनों स्त्री भरतार थे, जिससे तुम्हारा स्नेह भी अखंड रहा है। ऐसी बात सुननेसे दोनोंका जातिस्मरण ज्ञान उत्पन्न हुआ। पूर्वभव देखे। फिर सम्यक्त्व मूठ बारह व्रत अंगीकार करके मुनिको वंदना करके घरका पहुंचे। अनुक्रमसे धर्म पालते हुए, सुपात्रको दान देते हुए आयु पूर्ण करके देवलोकमें देवता हुए।”

अब बत्तीसवें प्रश्नका उत्तर एक गाथाके द्वारा कहते हैं ।

जाइमओ उमत्तमणो जीवे विकिणइ जो कयग्घोय ।  
सो इंदभूइ मरिउं दासत्तं वच्चए पुरिसो ॥ ४७ ॥

अर्थात्—जो जीव जातिमद करे, अहंकार करे यानि जाति कुलादिकके मदसे मदोन्मत्त-उन्मत्त होवे तथा जो मनुष्यादिक जीवोंको बेचे और कृतघ्न होवे अर्थात् अन्यके किये हुए उपकारोंको भूल जावे, परनिंदा करे, आत्म-प्रशंसा करे, अन्य प्रशंसनीय व्यक्तिके गुणोंको प्रकट न करे किसी गुणवानकी प्रशंसा न करे, अन्यके अविद्यमान दोष कहे, वह मनुष्य नीचगोत्रकर्म उपार्जन करता है। और हे इंद्रभूति ! हे गौतम ! वह पुरुष मर कर दासत्व को प्राप्त होता है, जिस प्रकार हस्तिनापुरमें सोमदत्त पुरोहित षडभ्रष्ट हो कर-मर कर डुंबपुत्र हुआ (४७) उसकी कथा कहते हैं :—

“ कुरु देशके हस्तिनापुर नगरमें सोमदत्त नामक पुरोहित रहता था । उसको अनेक मनोरथोंके पश्चात् एक बलभद्र नामक पुत्र हुआ । वह ब्राह्मण जातिके मदसे दूसरे लोगोंको तृण समान गिनता था । नगरमें चलते हुए रास्तेमें पानी छांट कर चलता । राजपुत्रका स्पर्श होता तो स्नान करता, प्रायश्चित्त कर लेता । इस प्रकार ब्राह्मणोंके अतिरिक्त इतर जातियोंके ऊपर द्वेष धारण करता और उनकी निंदा करता हुआ केवल अपनी जातिकीही प्रशंसा करता था । लोक उसकी बहुत हांसी करते, परन्तु उसको जराभी लज्जा नहीं आती । इस प्रकार वर्त्तन

करके वह पुत्र अपने मातपिताकोभी अत्यंत खेदका कारणभूत हुआ ।

उसके पिताने उसे कहा कि-हे वत्स ! लोकव्यवहारही अच्छा है, कर्मके वश ब्राह्मण भी हीन जातिको प्राप्त करता है, अतः किसी जीवके लिये जाति शाश्वत नहीं है । इस वास्ते मद नहीं करना और यदि करना तो केवल इतनाही कि जिससे लोक हांसी न करे । इत्यादि शिक्षा उसका पिता देता था, परन्तु वह मानता नहीं । उन्मत्त हाथीकी तरह खुमारीमें जातिका अभिमान करता ही रहता । उसका पिता जब देवशरण हुआ तब राजाने, पुरोहितका पुत्र अहंकारी था इस लिये, अयोग्य जान कर उसके पिताके पद पर स्थापित नहीं किया । दूसरेको पुरोहित पद प्रदान किया । इस भांति मदके करनेसे यहांही पदभ्रष्ट हुआ और लोकमें हांसी हुई । लोगोंने उसका ब्रह्मदत्त पेसा नाम रक्खा । पदवीके जानेसे निर्धनी हो गया । कृतघ्नी हुआ । तब गौएं, बैल आदि बेच कर उदरपूर्ति करने लगा । सब लोक उसकी निंदा करने लगे । एकदिन गौओंको घास डालता हुआ देख कर किसीने उसको कहा कि-हे ब्रह्मदत्त । ये तृण, कि जिनको तू स्वहस्तसे उठा रहा है उन सब तृणोंको मातंगीने पैरोंके नीचे कुचले हुए है, जिससे तेरेको दोष नहीं लगता है क्या ? इस प्रकार अनेक रीतिसे लोक उसकी हांसी करने लगे, जिससे वह क्रोधित हो कर गांव छोड़ कर चला गया । चलते हुए रास्ता भूल गया । वहां पर डुंबोको देख कर आक्रोश कर के हनने लगा, तब डुंबने कोप करके ब्रह्मदत्तके पेटमें छुरा मारा, जिससे वह मृत्यु पा कर डुंबाके वहां पुत्र

रूपसे उत्पन्न हुआ। वह भी काना, कुरूप, काला और दुर्भागी हुआ। वह राजालोगोंका दासत्व करता और मनुष्यको शूली पर चढ़ाकर वध करनेका कार्य करता। वहांसे मृत्यु पा कर पांचवी नरकमें नारकी हुआ। वहांसे निकल कर मत्स्य हुआ। वहांसे पुनः नरकमें गया। इस प्रकार अनेक भवभ्रमण करके जब मनुष्यगतिमें उत्पन्न होता तब भी नीच कूलमें ही उत्पन्न हो कर दासत्व करता। एक समय वह अज्ञानतपके बलसे ज्योतिषी देवमें उत्पन्न हुआ। वहांसे चव कर पद्मखंड नगरमें कुंददंता नामकी वेश्या के वहां पुत्र रूपसे उत्पन्न हुआ। उसका नाम मदन रक्खा। वहां बहुतर कला सीखा। परोपकारी, दक्ष, दयालु, लज्जालु, गंभीर, सरल, प्रियवादी और सत्यवादी हुआ। जैसे उत्तम गुण उसमें थे वैसेही गर्वभी नहीं करता। जब लोक उसे गणिकाका पुत्र कह कर बुलाते तब दुःखी हो कर सोचता कि, मैंने पूर्वभवमें पाप किये हैं, जिससे विधाताने मेरेको गणिकाके वहां जन्म दिया। जिससे मैं इतने गुणोंका धारक होने पर भी जातिहीन हुआ हूं। अथवा अमृतमय जो चंद्रमा है वह भी कलंकित है तथा रत्नाकर जो समुद्र है वह अनेक रत्नोंसे भरपूर होने पर भी उसका पानी खारा है, इसी प्रकार जहां गुण होते हैं वहां दोष भी होते ही हैं।

एकदा उस नगरमें केवली भगवान् पधारे। उनको वंदनाके लिये मदन गया। वंदन कर उसने पूछा कि-हे भगवन् ! मेरेमें कुछ उत्तम गुण होने पर भी मैं किस कर्मके उदयसे हीन जातिमें उत्पन्न हुआ हूं ? भगवानने पीछले भवोंका स्वरूप कह सुनाया और कहा कि तूने

जातिकुलका मद किया तथा परनिंदा की, जिसके पापसे गणिका के वहां उत्पन्न हुआ । तब मदनने कहा कि-हे भगवन् ! यदि मेरेमें योग्यता हो तो मुझे दीक्षा दीजिये । केवलज्ञानीने उसे योग्य समझ कर दीक्षा प्रदान की । साधु समाचारी सीखाई । फिर दुष्कर तप-करके व अनशन करके देवता हुआ । अनुक्रमसे कम क्षय करके मोक्षसुखको प्राप्त किया । ”

अब तेतीसवीं पृच्छाका उत्तर एक गाथाके द्वारा कहते हैं—

विणयविहीणो चरित्तवज्जिओ दानगुणविकत्तो य ।  
मणसा य दंडजुत्तो पुरिसो दरिद्दिज्जो होइ ॥४८॥

अर्थात्—जो पुरुष विनय करके हीन होता है तथा चारित्रवर्जित एवं दान गुणसे वियुक्त होता है यानि दान-गुणरहित होता है तथा मनोदंड, वचनदंड और कायदंड इन तीन दंडों करके युक्त यानि मनसे आर्त्तध्यान रोद्रध्यान चिंतवे, एवं वचनसे दुर्वचन बोले, लोगोंको कुबुद्धि देवे, और कुवेश करे, ऐसा पुरुष मर कर दरिद्री होता है ॥ ४८ ॥

जैसे हस्तिनापुरमें सुबंधु सेठका मनोरथ नामक पुत्र अविनीत व अविरति दशममें मर कर दरिद्री हुआ । इसका निष्पुण्य ऐसा नाम रक्खा गया था । जिसकी कथा कहते हैं ।

“ हस्तिनापुर नगरमें अरिमर्दन नामक राजा राज्य करता था । उस गांवमें सुबंधु नामक सेठ रहता था । उसकी बंधुमती नामक भार्या था, उसे बहुत मनोरथके पश्चात् एक पुत्र हुआ, अतएव उसका मनोरथ ऐसा नाम रक्खा । वह जब बड़ा हुआ तब उसका पिता उसे देवगुरुको नमस्कार करनेको कहते, परन्तु वह स्तब्ध हो खड़ा रहता, प्रणाम नहीं करता । उसको शालामें पठनार्थ भेजा, वहां भी एक हरफ नहीं सीखा । पिताने बड़ोंका विनय करनेकी शिक्षा दी तो भी किसीका विनय नहीं करता । अतः जिसका जो स्वभाव होता है वह किसी प्रकार मिटता नहीं ।

एकदिन उसका पिता उसे गुरुके पास ले गया । गुरुको कहा कि-इसको प्रतिबोध दीजिये । गुरुने मनोरथको कहा कि-हे वत्स ! व्रत-पञ्चवखाण-नियम करनेसे बहुत फल होता है । अतः तेरी इच्छाके अनुसार कुछ नियम ले । मनोरथने कहा कि-मेरेसे नियम पलते नहीं । गुरुने कहा कि-ऐसा है तो फिर तू दान देनेका व्यसन रख, मनोरथने कहा, मैं दान भी नहीं कर सकता । तत्पश्चात् इसका पिता मर गया । मनोरथ बड़ा ही कृपण था जिससे उसके घरमें कोई भिखारी भी याचना करनेको नहीं आता ।

एकदिन वह एकाकी ग्रामान्तरको जा रहा था, उसे मार्गमें चोर लोगोंने मार डाला, पासमें जो कुछ धन था, वह सब चोर ले गये । मर कर दरिद्रीके कुलमें जा कर पुत्ररूपसे उत्पन्न हुआ । वहां निष्पुण्यक ऐसा नाम

रखा । बड़ा हुआ, तब लोगोंके ढोरोको चारता, हल खेडता, लोगोंकी सेवा करता, दास हो कर रहता, महिनत मजदूरी करता, और शीर पर बोज वहन करता, तो भी पेट भरना दुर्लभ होता ।

एकदफे धन कमानेके लिये देशान्तरको चला, वहां लक्ष्मी प्राप्त करनेके अनेक उपाय किये, परंतु कर्मयोगसे दरिद्रीही रहा । अब वहां एक षण्मुख नामक देव था, उसके ऊपर लोगोंका बहुत विश्वास था, उसके समक्ष धनप्राप्तिके लिये उपवास करके बैठा । सातवें दिन देव प्रत्यक्ष हो कर बोला कि-तू उपवास किस वास्ते कर रहा है ? तब दरिद्रीने कहा कि-लक्ष्मीके लिये करता हूं । देवताने कहा कि-लक्ष्मीका मिलना तेरे भाग्यमें नहीं है । दरिद्री बोला कि-तब तो मैं यहां ही मरना चाहता हूं । ऐसी उसकी हठ जान कर देवताने कहा-प्रभातमें यहां सुवर्णका मोर नृत्य करेगा, वह नित्यप्रति एक पिच्छ सुवर्णका छोड देगा, वह तू ले लेना । ऐसा कह कर देव अदृश्य हुआ ।

प्रातःकालमें सुवर्णका एक पीछ मिला, इस प्रकार नित्य प्रति एक पीछ लेते २ एकदा दरिद्रीको कुबुद्धि उत्पन्न हुई और विचार किया कि, इस जंगलमें कहां तक रहे ? अतः इस मोरको पकड कर एकही साथ उसके सर्व पीछ ले लूं । ऐसा सोच करके मयूरको पकड लिया, कि शीघ्रही मयूरका काग हो गया, और देवताने आ कर दरिद्रीको लातका प्रहार किया, जिससे वह गिर गया । शुरूसे मयूरके जितने पीछ लिये थे



वे सर्व कागके पीछे हो गये । कहा है कि “ बुद्धिः  
कर्मानुसारिणी—

उतावल कीजे नही कीधे काज विणास ।  
मोर सोनानो कागडो करी हुआ घरदास ॥१॥

फिर वह खुदही खुदकी निंदा करता हुआ झंपापात करनेके लिये पर्वतके ऊपर चढा, वहां एक साधुको देखा, तब मनमें विचार करने लगा कि मैं इनको धनप्राप्तिका उपाय पूछूं । ऐसा चिंतन करके उनको वंदना की, तब ऋषिने कहा कि तूने देवका आराधन किया, वहां मोरका काग हुआ । जिसे अब तू यहां झंपापात करनेको आया है । यह श्रवण कर आश्चर्य पा कर विचार किया कि देखो इस ऋषिका कैसा ज्ञान है ! फिर साधुको कहने लगा कि महाराज ! मुझे धनप्राप्तिका उपाय बतलाइये । ज्ञानीने कहा कि तूने पूर्वभवंमें किसी नियमका पालन नहीं किया है, विनय नहीं किया है और किसीको दान भी नहीं दिया है, जिसके योगसे तू दरिद्रि हुआ है । ऐसी बात सुनते हुए जातिस्मरण ज्ञान उत्पन्न हुआ, जिससे पूर्वके भव देखे । तब वैराग्य पा कर दीक्षा ली । फिर अच्छी तरह संयमाराधन करके देवलोकमें देवता हुआ ”

अब चोत्तीसवीं पृच्छाका उत्तर एक गाथाके द्वारा कहते हैं—

जो पुण दाइ विणयजूओ चारित्तगुणसयाइन्नो ।  
सो जणसयविरकाओ महद्धिओ होइ लोमंमि ॥४९॥

भावार्थ-जो पुरुष चाइ यानि त्यागी होता है, दातार होता है, विनययुक्त होता है और चारित्रिके गुणसे युक्त होता है, वह पुरुष सैंकड़ों सज्जन लोगोंमें विख्यात होता है अर्थात् महर्द्धिकोंमें प्रसिद्ध होता है । जिस प्रकार साकेतपुर पट्टनमें स्वल्प ऋद्धिका धारक धनमित्र सेठका पुण्यसार नामक पुत्र हुआ । उसने पूर्वकृत पुण्यके योगसे घरमें चार निधान देखे, सो राजाने ले लिये और फिर उसे वापिस दे दिये । उसकी कथा कहते हैं :—

“ साकेतपुरमें भानुमित्र राजा राज्य करता था । वहां धनमित्र नामक सेठ रहता था । उसे धनमित्रा नामा भार्या थी । दोनों सुखमय जीवन निर्गमन करते थे । एकदा धनमित्रा स्त्रीने रात्रिके समय सोते हुए स्वप्नमें रत्नोंसे भरा हुआ सुवर्णका पूर्ण कलश मुखमें प्रविष्ट होता हुआ देखा । फिर जागृत होकर पतिके समक्ष बात कही, भरतारने विचार कर कहा कि-तुझे कोई महाभाग्यशाली पुत्र होगा । यह सुनकर स्त्री अत्यंत हर्षवंत हुई । अनुक्रमसे पूर्ण मास होने पर पुत्रका प्रसव हुआ । वधाइ देने वालोंको पारितोषिक दिया । पुत्रका पुण्यसार नाम रक्खा । बचके साथही साथ रूप और गुणकी भी वृद्धि होने लगी । सर्व कलाओंको सीखा, यौवनवयमें एक व्यवहारिकी धन्या नामक कन्याके साथ विवाह किया ।

एकदा पुण्यसार रात्रिके समय सुखनिद्रामें सोया हुआ था, उस समय लक्ष्मीदेवीने आ कर कहा कि-हे

पुण्यसार ! मैं तेरे घरको आउंगी । फिर स्वप्नमें घरके चारों कोनेमें रत्नोंसे भरे हुए सुवर्णके कलश रूप चार निधान देखे । तब पुण्यसारको माळूम हुआ कि-देवीने जो कहा था वह सत्य हुआ, परन्तु यदि किसी दुर्जनके वचनसे राजाको यह हाल विदित हो जायगा तो अनर्थ होगा, अतएव पहलेसे मैं खुद ही राजाको यह हाल निवेदन करूँ । ऐसा सोच करके राजाके पास निधानका स्वरूप कहा । यह देखनेके लिये राजा खुद पुण्यसारके वहां आया । भंडार देखकर विस्मित हुआ । वहांसे उठवा कर अपने भंडारमें सर्व द्रव्य भेज दिया । फिर दूसरे दिन भी प्रभातके समय पुण्यसारने चार भंडार देखे, और राजाके पास जा कर बात कही । वह भी राजाने पुण्यसारके वहांसे मंगवा कर अपने भंडारमें स्थापित किये । पुनः तीसरे दिनको भी उसी अनुसार चार भंडार देखे और राजाके समीप जा कर जाहिर किया कि महाराज ! मेरे यहां उसी प्रकार और भी चार भंडार आये हुए हैं । तब राजाने उनको भी अपने भंडारमें रखवानेका हुकम किया । तब प्रधान बोला कि महाराज ! आगे आपने जो दो निधान मंगवा कर भंडारमें रखवाये हैं सो यहां पर मंगवाइये । राजाने भंडार खुलवा कर देखा तो उसमें निधान नहीं थे, तब राजाने कहा कि-ये तो जिसके पुण्ययोगसे निधान आये थे उसीके वहां रहेंगे, मेरे पास रहने वाले नहीं । मैं लोभाधीन हो कर यहां लाया, मगर मेरा वह प्रयास व्यर्थ हुआ ।

फिर राजाने उस भंडारगत सर्वद्रव्य पुण्यसारको

दे कर नगरसेठका पद प्रदान किया। वस्त्र, मुद्रिका आदि पहनाये, और बड़े बाजे गाजेके साथ सपरिवार पुण्यसारको घर पहुंचाया। फिर पुण्यसारका महत्त्व दिनप्रतिदिन वृद्धिगत हुआ। अपनी लक्ष्मीसे पुण्यकार्य साधता रहता था, परन्तु गांठमें नहीं बांधता था।

एकदा उस नगरके उद्यानमें सुनंद नामक केवली भगवान् समोसरे। उनको राजा सपरिवार तथा पुण्यसार सेठ भी अपने माता, पिता, स्त्री और अन्य मनुष्योंके साथ वंदन करनेको गये। वंदना नमस्कार कर बैठे। केवलीने धर्मोपदेश दिया। फिर धनमित्र सेठने पूछा कि-हे भगवन् ! मेरे पुत्रने पूर्व भवमें कैसे पुण्य किये हैं कि-जिनके प्रभावसे यह लक्ष्मी, राज्यमान, सौभाग्य व महत्त्वको प्राप्त हुआ ? तब गुरुने कहा कि-पूर्व कालमें इसी नगरमें धनकुमर सेठ था, उसने गुरुके समीप जा कर बाइस अभक्ष्य और बत्तीस अनंतकायके नियम लिये, सुपात्रोंको दान दिया, देव, गुरु और बडिलोंकी भक्ति एवं विनय किये, श्रावक धर्म पालन किया, वृद्धावस्था में दीक्षा ली, सिद्धान्तोंका पठन किया, तपश्चर्या की, क्षमा उपशमादिक अनेक गुणोंको धारण किये, और प्रांते अनशन ले कर आयुष्य पूर्ण करके तीसरे देवलोकमें इंद्र सामानिक देवता हुआ। वहां देव सम्बन्धी भोग भोग कर वहांसे चव कर पुण्यके प्रभावसे तेरा पुत्र हुआ है। पूर्व पुण्यके योगसे वह लक्ष्मी महत्त्वादिकको पाया है। यह बात सुनकर पुण्यसारको जातिस्मरण ज्ञान उत्पन्न हुआ। पूर्वके भव देखे। फिर कूटुंब सहित

श्रावक धर्म अंगीकार करके अपने घरको आया । नित्य देवपूजा करता, नवकारका जाप करता, गुरुवंदन करता और दान देता । फिर एकदा अपने पुत्रको योग्य जान कर उसको घरका भार सुपुर्द किया और अपने सेठ पद पर स्थापित किया । पश्चात् पुण्यसारने सुनंद नामक गुरुके पास दीक्षा ली । निरतिचारपणे चारित्रधर्मका पालन कर देवता हुआ । वहांसे चव कर पुनः मनुष्य जन्म पा कर मोक्ष सुख संपादन करेगा । ”

जिण पूजे वंदे गुरु भावे दान दियंत ।

पुण्यसार जिम तेहने ऋद्धि अचिंति हुंत ॥१॥

अब पैंतीसवीं व छत्तीसवीं पृच्छाका उत्तर दो गाथाओंके द्वारा कहते हैं ।

वीसत्थघायकारी सम्ममणालोइऊण पच्छितो ।

जो मरइ अन्नजम्मे सो रोगी जायए पुरिसो ॥५०॥

वीसत्थ रक्खण परो आलोइअ सब पावठाणो य ।

जो मरइ अन्नजम्मे सो रोग विवज्जिओ होइ ॥५१॥

अर्थात्—जो मनुष्य विश्वासघात करता है और सम्यक् मनसे अर्थात् शुद्ध मनसे शुद्ध आलोचना नहीं लेता, वह पुरुष मर कर अन्य जन्ममें यानि भवान्तरमें रोगी होता है (५०) तथा जो पुरुष विश्वासीकी रक्षा करनेमें अग्र होता है और अपने किये हुए पापस्थानकोंको शुद्ध मनसे आलोचना है, वह भवान्तरमें रोग विवर्जित होता

है-निरोगी होता है (५१) इन दोनोंके ऊपर अट्टणमल्लकी कथा कहते हैं।

“ उज्जयनी नगरीमें जितशत्रु राजा राज्य करता था। उसके पास अट्टणमल्ल नामक महामल्ल था। इधर सोपारा नगरमें सिंहगिरि नामक राजा था, वह प्रतिवर्ष मल्लयुद्ध करवाता, मल्लयुद्धमें जो कोई जीतता उसको बहुत धन देता था। अट्टणमल्ल दूसरे मल्लोंको जीत कर वहांसे शिरपावमें बहुत धन ले आता था। एकदा सिंहगिरि राजाने सोचा कि-उज्जयनीका मल्ल आ कर प्रतिवर्ष जीत जाता है यह अच्छा नहीं है, अतः उसका कुछ उपाय करें। फिर एक बलवान् माछीको देखकर राजाने उसको अपने पास रख कर मल्लयुद्ध सीखाया। मल्लीदा खिला पिला कर पुष्ट किया। फिर मल्लमहोत्सवके दिन अट्टणमल्लने आ कर युद्ध किया उसको तरुण माछीने पराजित किया। राजाने माछीको द्रव्य दिया। अट्टण वापिस लौटा। उसने सोरठ देशमें एक महा बलवान् फलिह नामक कोलीको देखा, उसको कुछ धन देना निश्चित करके उज्जयनीमें ले गया। वहां उसे मल्लविद्या सीखाई। पुनः सोपारा नगरमें परीक्षाके समय ले आया, वहां सभामें मल्लमहोत्सव सम्बन्धी वाजित्र बाजते, शंख पूरते, बंदिजन जय जय बोलते, फलिहमल्ल और माछीमल्ल ये दोनों परस्पर झूझते, नाचते, हसते, एक दूसरेको मुष्टिप्रहार देते और गिरते हुए अपने २ स्थानक प्रति गये। वहां अट्टणमल्लने फलिहमल्लको पूछा कि-तेरेको युद्ध करते हुए कहीं अंगमें पीडा हुई हो तो कह। उसने यथार्थ कह दिया, कि अमुक २ अंगमें दर्द होता है।

तब अट्टणमल्लने फलिहमल्लको अभ्यंगस्नान कराके इसका शरीर ताजा कर दिया ।

अब राजाने माछीमल्लको पूछा कि-तेरे अंगमें कहां दर्द होता है ? मगर मारे शरमके माछीने यथार्थ बात न कहते हुए अंगमें दर्द होनेकी बात को छुपाया । फिर दूसरे दिन सभामें सब लोगोंके समक्ष दोनों मल्लयुद्ध करने लगे । वहां माछीमल्ल थक गया, और फलिहमल्लने उसकी ग्रीवा मरोड़ कर मार डाला । जिससे फलिहमल्लका यश विस्तृत हुआ, और पारितोषिक भी मिला । इस प्रकार अट्टणमल्लके आगे वह यथास्थित स्वरूप कह कर सुखी हुआ, और माछीमल्लने यथास्थित स्वरूप न कहा, जिससे दुःखी हुआ । इस वृष्टांतको श्रवण कर जो कोई गुरुके पास सत्य कह कर आलोचना लेता है, वह अट्टणमल्ल फलिहमल्लकी तरह सुखी नीरोगी होता है और जो कोई गुरुके पास आलोचना लेते हुए सत्य बात नहीं कहता वह माछीमल्लकी तरह रोगी हो कर दुःखी होता है । कहा है:—

पाप आलोचे आपणुं गुरु आगल निःशंक ।

नीरोगी सुखीया हुवे निर्मल जेहवो शंख ॥ १ ॥

अब सेंतीसवीं पृच्छाका उत्तर एक गाथाके द्वारा कहते हैं—

लहु हत्थयाइ धुत्तो कूडतुलाकूडमाणभंडेहि ।

ववहरइ नियडिं बहुलो सोहीणंगो भवे पुरिसो ॥५२॥

अर्थात् --जो धूर्त, हस्तादि लाघवसे झूठे तोल व झूठे मापसे तथा कुंकुम कपूर मजीठ भेलसेल करके ठूड़े करियाणिका व्यवसाय यानि व्यापार करता है, एवं निवृत्तिबहुल अर्थात् मायावी हो कर बहुत पाप करता है वह पुरुष भवान्तरमें यदि मनुष्य होता है तो भी हीन अंगवाला होता है। जिस प्रकार ईश्वर सेठका पुत्र दत्त नामक था, वह पूर्वभवमें कूड़े तोल, कूड़े माप और कूड़े करियाणिका व्यापार करनेसे पापके परिणामसे हस्तादिक अंगसे हीन हुआ। उसकी कथा इस प्रकार है:—

“ क्षितिप्रतिष्ठित नामक नगरमें आदिदेव ईश्वर नामक सेठ रहता था। उसकी प्रेमला नामक स्त्री थी। उसको चार पुत्र हुए, उन चारोंको पढाये, उनकी शादी की। सेठ खुद वृद्ध हुआ, उसके घरमें विपुल द्रव्य होने पर भी लोभके वश अनेक व्यापार करता, परन्तु लक्ष्मी किसीको देता नहीं, किसीको दान देनेका तो स्वप्नमें भी उसको विचार नहीं आता था।

एक दिन सेठ जिम कर गवाक्षमें बैठा था, उस समय चौथे पुत्रकी स्त्री, जो कि अत्यंत गुणवती थी और जो सुपात्रमें दान देनेकी इच्छा रखती थी, वह स्त्री वर्तन धोनेके लिये घरके बाहर चोकमें बैठी हुई थी; उस असेमें आठ वर्षकी उम्रका कोई नवदीक्षित साधु इर्यासमिति शोधते हुए गौचरीके लिये सेठके वहां आया। उन्हें देख कर स्त्रीने कहा—

चेला खरी सवार धर्मिणि वार न जाणीए ।

तुम लो अनथी आहार अम्ह घर वासी जीमीए ॥



चेलाने कहा कि-मैं अन्यत्र भिक्षाके लिये जाऊं ? वहूने कहा-जिस प्रकार उचित समझें वैसा करें । फिर साधु भी उस कृपणका घर छोड़ कर अन्य घरमें आहार लेनेके लिये गया ।

गवाक्षमें बैठे हुए सेठजीने यह सब बात सुन कर विचार किया कि-इन दोनोंके वचन मिलते हुए नहीं हैं । उस समय बहूको बुला कर पूछा कि-दो प्रहर हुए तिस पर भी तुमने चेलाको ऐसा क्यों कहा कि प्रातःकाल है ? फिर चेलाने कहा कि हम डरते हैं । तब तुमने कहा कि हमारे घरमें सब वासी अन्न जिमते हैं, अपने घरमें तो सर्वदा नयीही रसवती बनाइ जाती है, और सर्व कुटुंब ताजी रसवती खाते हैं, परंतु ठंडी रसोइ तो कोई खाताही नहीं है । तिस पर भी तुमने चेलाको ऐसा कहा इसका कारण क्या ? यह श्रवण कर बहू घूँघट करके लज्जावती हो कर कहने लगी कि-हे तातजी ! सुनो, मैंने चेलाको कहा कि-तुमने सवारमें यानि बहुत शीघ्र छोटीवयमें दीक्षा क्यों ली ? तब चेलाने कहा कि ' धर्मिणि वार न जाणीए, ' सो मैं डरता हूं, क्योंकि संसार असार है, आयु अस्थिर है, उसका भय लगता है, अतएव समय क्यों गुमावें ? क्योंकि जीवितव्य बीजलीके झबकारके सदृश है । फिर मैंने कहा कि-हमारे घरमें वासी जिमते हैं, जिसका तात्पर्य यह है कि हमने गत भवमें दान पुण्य किये हैं जिसके योगसे ऋद्धि मिली है, परन्तु इस भवमें दान पुण्य कुछ करते नहीं हैं जिससे नया कुछ उपार्जन नहीं होता है, इस लिये वासी भोजन करते हैं ।

यह वचन श्रवण कर बहूको महा बुद्धिवाली जान कर सेठ हर्षित हुआ और कहने लगा कि-मेरी यह वधू सर्व पुत्रवधुओंमें छोटी है, परंतु बुद्धिकी अपेक्षासे सर्वमें अग्रसर है, अतः उसको मैं मेरे कुटुंबमें बड़ी करके स्थापता हूं। अतएव आयंदा मेरे सर्व कुटुम्बी जनोको चाहिये कि-उसको पूछ करके कामकाज करें, ऐसी मैं आज्ञा करता हूं। इसके अतिरिक्त सेठको उसी दिनसे दान देनेकी बुद्धि भी हुई।

कुछ समय व्यतीत होनेके पश्चात् सेठको पांचवा पुत्र हुआ। उसका दत्त ऐसा नाम रक्खा, परन्तु उसको हाथ पैर नहीं थे, हीनांग था। उसको जब यौवन वय प्राप्त हुआ तब लोक उसकी हांसी करने लगे। वैद्योंने तैल मर्दनादि अनेक उपचार किये, परन्तु जिस प्रकार दुर्जन पर किया हुआ उपकार व्यर्थ जाता है उसी प्रकार सेठने अनेक उपचार किये, बहुत द्रव्य खर्च किया, परंतु पुत्रका कुछ भी आराम नहीं हुआ।

एकदा दो मुनीश्वर भिक्षाके लिये आये, उनको वंदना कर सेठने पूछा कि-महाराज ! मेरा पुत्र अच्छा होवे ऐसा कोई औषध बतलाइये। गुरुने कहा-जीवको रोग दो प्रकारके होते हैं, एक द्रव्यरोग व दूसरा भावरोग। उनमें पहले द्रव्यरोगका प्रतीकार तो वैद्य जानता है, और दूसरे भावरोगका प्रतीकार हमारे गुरु जानते हैं। वे इस समय इसी गांवके बाहर वनमें पधारे हुए हैं, उनको पूछो। यह बात सुन कर सेठ भी वनमें गया। वहां गुरुको वंदना कर पूछने लगे कि-महाराज ! मेरा

दत्त पुत्र अंगहीन है, वह किसी प्रकार अच्छा नहीं होता है, उसका कारण क्या ? तथा द्रव्यरोग व भावरोग किसे कहते हैं ? तब गुरु बोले कि-राग द्वेष करके अशुभ कर्म उपार्जन करे उसे भावरोग कहते हैं, और उन कर्मोंका उदय होता है तब जो फल विपाक भोगना पडता है उसे द्रव्यरोग कहते हैं । भावरोगके नष्ट होनेसे द्रव्य-रोग भी नष्ट होता है । तप, संयम, दया कायोत्सर्गादिक क्रियाके करनेसे भावरोग मिटता है, भावरोगके जानेसे द्रव्यरोग भी जाता है ।

तेरे इस पुत्रने पूर्वभवमें व्यापार करते हुए लोगोंको वंचित किये थे, कूड़े तोल व कूड़े माप रख कर लोगोंको धोखा दिया था, सरस नीरस वस्तुओंका भेल संमेल करके बेचा था । इस प्रकार अगणित पाप किये थे; परन्तु एक दफा साधुको दान दिया था, उस पुण्यके योगसे तेरे वहां पुत्ररूपसे उत्पन्न हुआ है । उसने जान बूझ कर कूड कपट छलभेद करके मुग्ध लोगोंको वंचित किया था, जिसके योगसे हाथ रहित हुआ है । ऐसी बात गुरुके मुखसे श्रवण कर सेठ और दत्त-दोनोंने मिल कर श्रावकधर्म अंगीकार किया । दत्तने नियम ले कर कपटको छोड दिया । नवकार मंत्रका स्मरण किया । मृत्यु पा कर देवलोकमें गया, अतएव हे भव्यो ! किसीको भी मत ठगो

अब अडतीसवीं और गुनचालीसवीं पृच्छाका उत्तर एक गाथाके द्वारा कहते हैं :—

संजमजुआण गुणवंतयाण साहूण सीलकलिआणं ।

मूओ अवण्णवाए ण दुंठओ पदण्हियाएण ॥ ५३ ॥

अर्थात्—जो जीव, संयमयुक्त क्षमादि गुणवंत, शील-युक्त ऐसे साधु महात्माका अवर्णवाद बोलता है—निंदा करता है वह जीव भवांतरमें मूक यानि अवाक् होता है तथा जो जीव अपने पाऊंसे साधुओंको लात मारता है वह जीव भवांतरमें लंगडा होता है (५३) जिस प्रकार विटपवासी देवशर्माके पुत्र अग्निशर्माने महात्माकी निंदा की, जिससे वह मूक हुआ और साधुको धप्पे व लातोंके प्रहार किये जिससे उसी भवमें उसको देवताने शिक्षा दी । वहांसे मर कर नरकमें गया । भवांतरमें हीनकुलमें पासड नामक ठूठा हुआ । उसकी कथा इस प्रकार है ।

“बडोदे नगरमें देवशर्मा नामक ब्राह्मण, जोकि चौदह विद्याका निधान था, रहताथा । उसको अग्निशर्मा नामक पुत्र हुआ, वह अनेक शास्त्रोंमें पारंगत हुआ । ज्यौतिष-शास्त्रमेंभी निपुण हुआ, जिससे अपने मनमें बहुत गर्व करने लगा । धर्मवंत, गुणवंत और चारित्र्यवंतकी निंदा करता, उनके दोष बोलता । उसके पिताने शिक्षा दी कि हे वत्स ! ‘जातिकुलका मद मत कर । समझदार मनुष्य गर्व नहीं करता है और किसीकी निंदा नहीं करता है ।’ इत्यादि बहुतकुछ समझाया परन्तु जिस प्रकार दूधसे धोने पर भी काग उज्ज्वल नहीं होते उसी प्रकार उसने अपने स्वभावको नहीं छोडा ।

एकदा अनेक साधुके परिवारसे परिवेष्टित

ज्ञानी गुरु वहां पधारे । उनको वंदना करनेके लिये नगरवासी लोग गये । उन गुरुका माहात्म्य देख व सुन कर अग्निशर्मा कुपित हुआ और लोगोंको कहने लगा कि इस पाखंडी महात्माकी पूजा भक्ति करनेसे क्या लाभ ? यह वेदत्रयीसे बाहर है ।

एकदा वह ब्राह्मण अनेक ब्राह्मण लोगोंके देखते हुए गुरुके साथ वाद करनेके लिये आया और कहने लगा कि—तुम क्षुद्र, अपवित्र और निर्गुण हो, तिस पर भी लोगोंके पास पूजा करवाते हो, इसका कारण क्या ? वेदके ज्ञाता ऐसे पवित्र ब्राह्मणोंको दान दे, उनकी पूजा करे वही जीव स्वर्गमें जाता है । हम लोग यज्ञ करके छाग जैसे जानवरोंको भी स्वर्गमें भेज सकते हैं । इस प्रकार बोलने लगा । उसको एक शिष्यने कहा कि—तू पहले मेरे साथही विवाद कर । मैंही तेरे प्रश्नोंका उत्तर देता हूं, सुन ले ।

प्रथम तू यह कहता है कि तुम शूद्र हो, हम ही ब्राह्मण हैं, यह तेरा कथन अयुक्त है, कहा है कि:—

ब्राह्मणो ब्रह्मचर्येण यथा शिल्पेन शिल्पिकः ।

अन्यथा नाममात्रः स्यादिन्द्रगोपस्तु कीटवत् ॥ १ ॥

अर्थात्—ब्रह्मचर्य पाले उसे ब्राह्मण कहना चाहिये । जिस तरह कि शिल्पीके गुणोंसे शिल्पिक कहलाता है । यदि ब्रह्मचर्य न हो तो इंद्रगोप कीटके समान नामकाही ब्राह्मण समझना चाहिये ।

फिर तू कहता है कि-तुम अशौच हो, यह भी असत्य कहता है। पानी ढोल कर स्नान करके अप्काय जीवोंकी विराधना करनेसे कुछ शौचत्व नहीं होता है। यदि स्नान करनेसे शौचत्व होता हो तो पानीमें रहनेवाले मच्छ कच्छ सर्व सदैव स्नानही करते हैं। वे सब तेरे कथनानुसार पवित्र होने चाहियें; परन्तु मनःशुद्धिके बिना शौचत्व नहीं होता है, मनःशुद्धि-कोही शौच कहा है। पुराणमें कहा हैः—

चित्तमंतर्गतं दुष्टं तीर्थस्नानैर्न शुद्ध्यति ।  
शतशोऽथ जलैर्धौतं सुराभांडमिवाशुचि ॥ १ ॥

किंच—

सत्यं शौचं तपः शौचं शौचमिन्द्रियनिग्रहः ।  
सर्वभूतदयाशौचं जलशौचं च पंचमम् ॥ २ ॥

चित्तं रागादिभिः क्लिष्टमलीकवचनैर्मुखं ।  
जीवहिंसादिभिः कायो गंगा तस्य पराङ्मुखी ॥३॥

अर्थात्ः—जिसका अंतःकरण दुष्ट है, वह पुरुष स्नानसे शुद्ध नहीं होता। प्रथम सत्यरूप शौच, दूसरा तपरूप शौच, तीसरा इंद्रियनिग्रहरूप शौच, चौथा सर्व भूतपर दयारूप शौच और जल शौच तो अन्तिम पांचवां शौच है। तथा जिसका चित्त रागादिकसे क्लिष्ट है, असत्य वचन बोलनेसे जिसका मुख अपवित्र है, तथा जीव हिंसादिकसे काया जिसकी अपवित्र है ऐसे पुरुषको गंगा भी पवित्र नहीं कर सकती। अर्थात् गंगा भी उनसे पराङ्मुख रहती है। पुनः कहा है कि—

आत्मा नदी संयमतोयपूर्णा सत्यावहा शीलदयातटोर्मि ।  
तत्राभिषेकं कुरु पांडुपुत्र ! न वारिणा शुद्ध्यति चान्तरात्मा ॥

अर्थात्—श्रीकृष्ण कहते हैं कि—हे पांडुराजाके पुत्र अर्जुन ! संयम और पुण्यरूप जलयुक्त और सत्यरूप जिसका प्रवाह है, तथा शील और दयारूप जिसके तट हैं ऐसी आत्मारूप नदी है, उसके भीतर तू अभिषेक कर। अर्थात् उसमें स्नान कर; परंतु जलके द्वारा अंतरात्मा कदापि शुद्ध नहीं हो सकता ।

पुनः तूने कहा कि—तुम निर्गुण हो, यह भी तेरा कथन अयुक्त है । क्योंकि क्षमा, दया और क्रिया प्रमुख अनेक गुण भी हमारेमें प्रत्यक्ष दृष्टिगोचर होते हैं, तो फिर हम निर्गुणी कैसे ? कहा है—

चित्तं शमादिभिः शुद्धं वदनं सत्यभाषणैः ।

ब्रह्मचर्यादिभिः काया शुद्धा गंगाभसा विना ॥१॥

भावार्थः—क्षमादिकके द्वारा चित्त शुद्ध होता है, ब्रह्मचर्यादिकके द्वारा काया शुद्ध होती है । इस प्रकार गंगाके जल विनाही पूर्वोक्त सर्व शुद्ध होता है, परन्तु उनमेंसे कोई भी पदार्थ गंगा जलके द्वारा शुद्ध नहीं हो सकते ।

पुनः तू कहता है—तुम लोगोंके पास पूजा कराते हों, यह तेरा कथन भी असत्य है; क्योंकि कहा है कि—

पूजां ह्येते जनाः स्वस्य कारयन्ति न जातुचित् ।

स्वयमेव जनः किंतु गुणरक्तः करोति तत् ॥

भावार्थ—जो लोग हमारी पूजा करते हैं वे स्वय-  
मेव-अपनी इच्छासेही-गुण देख करके करते हैं; क्योंकि  
जन है वह गुणरत्न युक्त है अर्थात् मनुष्य मात्र गुणोंकी  
पूजा करते हैं इसमें कोई आश्चर्यकी बात नहीं है ।

और तूने जो यह कहा कि-ब्राह्मणकी पूजा करने-  
वाला स्वर्गमें जाता है, यह भी असत्य है, क्योंकि  
ब्राह्मण जो अपवित्र, अब्रह्मका सेवन करनेवाला, खेती  
करनेवाला, घरमें गौ, महिषी आदि पशुओंको रख कर  
उनका पालन करनेवाला तथा जो निर्दयी होता है  
उसकी पूजा करनेसे स्वर्गकी प्राप्ति नहीं होती है ।

पुनः तूने कहा कि-हम यज्ञमें छागका वध करके  
उसे स्वर्गमें भेज सकते हैं-ऐसे हम पुण्यात्मा है, वह  
भी तेरा कथन असत्य है, क्योंकि तेरेही शास्त्रमें कहा  
है किः—

यूपं छित्त्वा पशून् हत्त्वा कृत्वा रुधिरकर्दमम् ।

यद्यैवं गम्यते स्वर्गे नरके केन गम्यते ॥ १ ॥

अर्थात्—यूपको छेद कर, पशुओंको मार कर, भयं-  
कर हिंसासे रुधिरका कर्दम करके मनुष्य यदि स्वर्गमें  
जावे तो फिर नरकमें कौन जायगा ?

इस प्रकार युक्ति प्रयुक्तिके द्वारा सर्व नगरवासी  
लोगोंके देखते हुए शिष्यने अग्निशर्मा ब्राह्मणको परा-  
जित किया । जिससे ब्राह्मण क्रोधायमान हो कर अपने  
घरको चला गया । फिर रात्रिको अकेला वनमें जा कर



सर्व साधु निद्रामें थे तब लातोंके प्रहार किये, मुष्टियोंके प्रहार किये, उसे वनदेवताने पीटा व पकड़ लिया। फिर उसके दोनों पैरोंको काट डाले। जिसकी व्याधिसे पीड़ित हो कर चिल्लाता हुआ लोगोंने प्रातःकालको देखा, उसका स्वरूप सर्व लोगोंको विदित हुआ। तब सर्व उसकी निंदा करने लगे। इस प्रकार साधुओंकी अवज्ञा करके, वह पापिष्ठ मर कर पहली नरकमें जा कर नारकी पणे उत्पन्न हुआ। वहांसे निकल कर किसी दरिद्रीके वहां पासड नामक पुत्र हुआ। वहां पूर्वकृत कर्मके दोषसे वह मूक हुआ, हूँटा हुआ, जन्मतेही माता मर गई, और जब वह आठ वर्षका हुआ तब उसका पिता देवशरण हुआ, दासत्व करके लोगोंका उदरपोषण करने लगा। सर्व लोगोंको अप्रिय हो कर फिर भी संसारमें बहुतही परिभ्रमण करेगा।

अब चालीसवीं पृच्छाका उत्तर एक गाथाके द्वारा कहते हैं—

जो वाहइ निस्संसो छाउवायंपि दुक्खियं जीअं ।

सीयंतगत्त संधि गोयम सो पंगुलो होइ ॥ ५४ ॥

अर्थात्—जो पुरुष निःशंकतया किंवा निःस्तृश यानि निर्दय हो कर वृषभादिक जीवोंके ऊपर अधिक भार भर कर उनसे काम ले, जिससे छात यानि अंग जिनके टूट गये हैं, उद्धात अर्थात् जिनका श्वास उंचाही रहता है और शरीरकी संधि जिनकी दुःखित है ऐसे दुःखी

वृषभ कर्मकरादिक जीवोंको जो दुःखी करे, वह जीव है गौतम ! मर कर पंगु होता है । जिस प्रकार सुग्रामवासी हल्लुकर्मणीका पुत्र कर्मण नामक था, उसने पूर्वभवमें बैल और हालीको भूखे व प्यासे रक्खे, जिससे वह पंगु हुआ । जिसकी कथा यह है—

“सुग्राम नामक ग्राममें एक हल्लु नामक कर्षक रहता था । वह दयावंत और संतोषी था । चारा पानीका समय होता तब हल चलानेवाले हल्लुको व बैलोंको छोड़ कर चारा पानी देता, कदाच चारा पानी हाजर न होता तो खुद भी जिमता नहीं, ऐसा नियम किया हुआ था । उसकी हेमी नामक स्त्री थी, वह सरल चित्तवाली थी, उसे कर्मण नामक पुत्र हुआ, वह पूर्वकृत कर्मके उदयसे रोगी व पंगु हुआ । वह जब बड़ा हुआ, तब खेतोंकी चिंता करनेके लिये बैल पर बैठ कर खेतोंमें जाने लगा । वह बड़ाही लोभी था जिससे अपने पिताकी अपेक्षा तीनगुणी भूमिकी खेती कराता, हल्लु और बैलोंको समय हो जाने पर भी छूट्टी नहीं देता । चारा पानीकी चिंता भी करता नहीं । जिसके कारण प्रथम वर्षमें जो धान्य उत्पन्न होता था इससे आगेके वर्षोंमें कमती कमती उत्पन्न होने लगा, जिससे क्रमशः वह निर्धन हो गया । तो भी वह पाप-कर्म करनेसे हटा नहीं ।

एकदा ज्ञानी गुरु पधारे, उनको वंदना करनेके लिये नगरवासी जनों के साथ ये पिता पुत्र भी गये । पिताने गुरुको पूछा कि-हे महाराज ! किस कर्मके योगसे यह मेरा पुत्र रोगी, पंगु व निर्धन हुआ है ? तब गुरुने

कहा कि उसने पूर्वभवमें खेती करते हुए भूखे व प्यासे बैलोंसे काम लिया है । उनकी संधिमें प्रहार किये हैं, मारे हैं, अंतमें पश्चात्ताप करनेसे वह मनुष्यत्व पा कर तेरा पुत्र हुआ है । ऐसी गुरुकी बानीको श्रवण कर हल-क्षेत्रके पापोंकी आलोचना करके पिताने दीक्षा ली और कर्मणने श्रावकधर्म अंगीकार किया, आयु पूर्ण करके दोनोंने देवलोकके सुख प्राप्त किये ” ।

अब एकतालीसवीं व बेयालीसवीं पृच्छाका उत्तर दो गाथाके द्वारा कहते हैं ।

सरलसहावो धम्मिकमाणसो जीवरक्खणपरो य ।

देवगुरुसंघभत्तो गोयम स सुरूवयो होइ ॥ ५५ ॥

कुडिलसहावो पावप्पिओ जीवाणं हिंसणपरो अ ।

देवगुरुपडिणीओ अच्चत्तं कुरूवओ होइ ॥ ५६ ॥

अर्थात्—जो पुरुष छत्रदंडकी भांति सरल स्वभावी होता है और धर्ममें जिसका चित्त होता है तथा जो मनुष्य जीवकी रक्षा करनेमें तत्पर होता है तथा देव गुरु व धर्मकी भक्ति करनेमें तत्पर रहता है वह जीव हे गौतम ! रूपवान् होता है ( ५५ ) तथा जो जीव स्वभावसे कुटिल होता है तथा पापप्रिय होता है अर्थात् पापकर्ममें जिसकी रूचि होती है, जीवहिंसा करनेमें तत्पर तथा देव और गुरुके ऊपर द्वेष रखे और देवगुरुका प्रत्यनीक होता है वह पुरुष मर कर अत्यंत कुरूपवन्त होता है ( ५६ ) जिस प्रकार पाटण नगरमें देवसिंह सेठका पुत्र जगसुंदर

सर्व लोगोंको प्रिय ऐसा रूपवंत हुआ, और उसीका दूसरा भाई असुंदर था वह काला, कूबडा दुर्भागी, दुःस्वर लंबकंठ, बड़े उदरवाला और कुरूप हुआ । इन दोनों भाइयोंकी कथा कहते हैं ।

“ पाटण नगरमें देवसिंह नामक धनवंत सेठ रहता था, उसकी भार्याका नाम देवश्री था । वह सरल और स्नेहालु थी । उसने एकदिन अधिकांश रात्रि अतिक्रम हुई तब एक आम्रवृक्षको, शाखा प्रतिशाखा व पुष्पसे भरा हुआ आकाशसे उतरता हुआ और अपने मुखमें प्रवेश करता हुआ स्वप्नमें देखा । फिर जाग्रत हो कर अपने पतिको स्वप्नकी बात कही । पतिने सुन कर स्त्रीको कहा कि तेरेको फलवंत गुणवंत आम्रवृक्षकी तरह अनेक जीवोंके आधारभूत ऐसा पुत्ररत्न होगा । यह सुनकर स्त्री हर्षवंत हुई । अनुक्रमसे पूर्णदिन होने पर लक्षणवंत पुत्रका जन्म हुआ । इसके पिताने उत्सव मनाया, कुटुंबको जिमाया, वस्त्रादिकका दान दिया । गुणके अनुसार जगसुंदर ऐसा उसका नाम रखा । सेठका वंछित कार्य सिद्ध हुआ । शालामें पढ़ा, कलाएं सीखा, विनय, विवेक, चातुर्य, औदार्य, गांभीर्य, धैर्यादिक गुणवंत हुआ । वह यौवनवयको प्राप्त हुआ तब अनेक कन्याओंके साथ उसका पाणिग्रहण हुआ । जैनधर्मको अंगीकार करके वह देव-गुरु-संघकी भक्ति करने लगा, दान दे पुण्यभंडार भरने लगा । दीन दुःखीका उद्धार करने लगा । इस भांति कुमार अति गुणवंत हुआ ।

एकदा देवश्रीने शेषरात्रिमें दवदग्ध वृक्ष मुखमें

प्रविष्ट होता हुआ स्वप्नमें देखा । बुरा स्वप्न जान कर भरतारको यह बात न कही । अनुक्रमसे काला, चीपडा, दंताला, तुच्छ कर्णवाला, जिसकी छाती व पेट स्थूल, बाहु छोटी, जांघ लंबी, शरीरमें रोम अधिक, दुर्भागी, दुःस्वर ऐसैं पुत्रका प्रसव हुआ । लोगोंने उसका रूप देख कर असुंदर ऐसा नाम दिया । वह पुत्र मूर्ख धर्महीन हुआ । 'पापमें कूडा और कोई न कहे रूडा' ऐसा दुर्भागी हुआ । जिससे उसको कोई कन्या देता नहीं । द्रव्य देने लगा तिसपर भी कोई कन्या देनेको कबूल न हुआ ।

तब पिताने कहा कि हे-वत्स ! तूने पूर्वभवमें पुण्य नहीं किया है, जिससे तू ऐसा कुरूप हुआ है, और वांछित नहीं पाता है; अतः अब तू धर्मकरणी कर । ऐसी शिक्षा दी, तथापि धर्म करनेकी उसकी इच्छा नहीं हुई ।

एकदा उस नगरमें चार ज्ञानके धारक ऐसे सुव्रत नामक आचार्य आ कर समोसरे । उनके पास देवसिंहने पुत्र सहित जा कर वंदना की । गुरुने धर्मोपदेश दिया, यह सुनकर जिस प्रकार मेघगर्जनासे मयूर हर्षित होता है उसी प्रकार सब हर्षित हुए । देशनानंतर सेठने पूछा कि-हे भगवन् । मेरे दो पुत्र हैं, उनमें एक बड़ा पुत्र गुणवंत सौभागी और पुण्यशाली हुआ और दूसरा लघुपुत्र दुष्ट दुर्भागी पापरूचि बुरा हुआ । अतः उन्होंने कैसे २ पुण्य पाप किये होंगे ? सो कहिये ।

गुरु कहने लगे कि ' हे सेठ ! इसी नगरमें इस भवसें पूर्वके तीसरे भवमें एक जिनदत्त नामक वणिक् रहता था, वह सरल स्वभावी तथा जीवरक्षा करनेमें सर्वत्र प्रसिद्ध हुआ। इसके अलावा देव, गुरु और संघकी भक्ति करनेमें भी अग्रसर था जिससे सबलोग उसकी प्रशंसा करने लगे। फिर उसी नगरमें एक शिवदेव नामक वणिक् महामिथ्यात्वी रहता था, वह देव, गुरु और संघके ऊपर द्वेष रख कर उनकी हंसी करता था, मनमें कूड कपट रखता था, वह यद्यपि जिनदत्तका मित्र था, तथापि जीवहिंसा करता था।

वह मिथ्यात्वी मर कर पहली नरकमें गया और जिनदत्त श्रावक मर कर पहले देवलोकमें देवता हुआ। वहांपर देवलोकके सुख भोग कर आयुपूर्ण करके तेरा जगसुंदर नामक बड़ा पुत्र हुआ और शिवदत्तका जीव नरकसे निकल कर तेरा असुंदर छोटा पुत्र हुआ है। वह देवगुरुके ऊपर द्वेष रखता था, निर्दयी था, जिससे कुरूप हुआ है। अब भी धर्मद्वेषी है, अतः बहुत संसार भ्रमण करेगा।' इस प्रकार गुरुमुखसे पूर्वभव सम्बन्धी वार्ता श्रवण करनेसे जगसुंदरको जातिस्मरण ज्ञान उत्पन्न हुआ, जिससे वह हर्षित हुआ। बहुत काल पर्यंत श्रावकधर्मका आराधन कर अंतमें दीक्षा ले कर मोक्षसुखको प्राप्त हुआ। ”

अब तेंयालीसवीं पृच्छाका उत्तर एक गाथाके द्वारा कहते हैं।

जो जंतुं दंडकसरज्जुखगकुंतेहि कुणइ वेयणाओ ।

सो पावइ निकरुणो जायइ बहु वेयणा पुरिसो ॥५७॥

अर्थात्—जो पुरुष यंत्र, लाठी, दंड, काश, रज्जु, खड्ग, और भाला आदिक शस्त्रके द्वारा अन्य जीवोंको वेदना करे, वह पापी निर्दयी पुरुष जन्मांतरमें अति वेदना पाता है (५७) जिस प्रकार मृग नामक गांवके विजयराजाकी मृगा राणीका लोढा नामक पुत्र था, वह पूर्व भवमें अनेक गांवोंका अधिपति था तब उसने अनेक लोगोंको अत्यंत दुःखी किये, जिससे उसी भवमें इसे जलोदर, कुष्ठि प्रमुख सोलह महारोग उत्पन्न हुए । मर कर पहली नरकमें गया । वहांसे लोढाके भवमें नपुंसक हुआ । पांचों इंद्रियोंसे रहित अत्यंत वेदनाको सहता हुआ महा दुःखी हुआ, जिसकी कथा कहते हैं:—

“ इसी भरतक्षेत्रमें मृग ग्राममें विजय नामक राजा था । उसकी मृगावती नामक राणी थी । उनको संसार सुख भोगते हुए बहुत काल व्यतीत हुआ ।

एकदा श्रीमहावीर तीर्थंकर विहार करते व भव्य जीवोंको प्रतिबोध देते हुए श्रीगौतम स्वामी प्रमुख अनेक साधुओंके परिवारसे परिवेष्टित वहां समोसरे । देवताने तीन गढ़की रचना की व आगे फूलपगर भरे । बारह परिषद् मिल कर परमेश्वरकी बानी श्रवण करने लगी । इस समय एक जात्यंध व कुष्ठरोगी पुरुष जिसके हाथ, पैर, नाक, अंगुली प्रमुख अंग सब गल गये थे, जो

दुःस्वर, दुर्भग हुआ था वह पुरुष लोगोंसे निंदाता हुआ वहां समोसरणमें आया । उसे देख कर गौतमस्वामीने परमेश्वरसे पृच्छा की कि हे भगवन् ! यह जीव किस अशुभकर्मके योगसे महा दुःखी हुआ है ? भगवानने कहा, इसने पूर्वभवमें अनेक पापकर्म किये हैं जिससे दुःखी हुआ है । पुनः गौतमस्वामीने प्रश्न किया कि-हे महाराज ! इस जीवसे भी अधिक दुःखी ऐसा कोई जीव होगा कि जिसे देख कर लोग दुगच्छा करें, निंदा करें, निकाल दें ? भगवान बोले कि-हे गौतम ! इसी गांवके राजाका पुत्र जगतमें अत्यंत दुःखी है, क्योंकि वह बधिर, पंगु व नपुंसक है । हाथ, पैर, आंख, कान, नाक, भ्रुकुटी, मुख इनमेंसे कोई भी अवयव उनको नहीं है । उसकी आठ नाडी अंतर्गत वहती है, आठ नाडी बाहर वहती है, आठ नाडी रुधिरकी और आठ राधकी वहती है । महा दुर्गंधित उसका शरीर है, सदैव लोमके द्वारा आहार लेता है । वह यहांही नरकका दुःख भोगता है ।

वह श्रवण कर गौतमस्वामीको कौतुक उत्पन्न हुआ, तब उसे देखनेके लिये कहने लगे कि-हे स्वामिन् ! यदि आपकी आज्ञा होवे तो मैं उसे देख आऊं ? प्रभुने आज्ञा दी । गौतमस्वामी राजाके घर आये । राजा राणी दोनों हर्षित हुए । राणी बोलीः—महाराज ! आज हमारे ऊपर अनुग्रह किया । श्रीगौतमजी मृगावती प्रति बोले कि-मैं तुम्हारे पुत्रको देखना चाहता हूं । तब राणीने अपने चार पुत्र जो गुणवंत थे उनको बुला कर गौतमस्वामीको बतलाये, श्रीगौतमने धर्मलाभ दिया । फिर राणीने कहा कि-आज अनुग्रह किया । तब श्रीगौतमने



मृगावतीको कहा कि-तुम्हारा जो पुत्र शिलाके सदृश है उसे देखनेके लिये मैं आया हूँ। राणी बोली कि-हे भगवन् ! उस पुत्रको तो कोई न देखे उस प्रकार हमने धरतीके भीतर गुप्त रक्खा है, सो आपको कैसे मालूम हुआ ? श्रीगौतम बोले कि-हमारे स्वामी श्रीमहावीर सर्वज्ञ हैं, उनके कहनेसे विदित हुआ। तब राणीने कहा कि-हे भगवन् ! क्षण भर ठहरिये, भोजनके समय वस्त्राभरणको छोड़ कर छोटी गाड़ीमें आहार डाल कर गुहामें मैं जाऊंगी, तब आपको भी संग ले जा कर दिखाऊंगी। तत्पश्चात् राणी गाड़ी ले कर श्रीगौतम स्वामीके साथ गुफामें गई। वहां गौतम स्वामिसे कहा कि-हे भगवन् ! यहां उग्र दुर्गंध है, अतः मुहपत्तिसे मुख नाक बांध कर भीतर आइये। वहां जा कर गुफाका द्वार खोला तब वहां पर ऐसी दुर्गंध आने लगी कि खाया हुआ अन्न भी बाहर निकल जावे। राणीने दरी बिछा कर व उसके ऊपर आहार रख कर लोढाको ऊपर ले आई। उसने आहार संज्ञासे रोमके द्वारा आहार लेना शुरू किया, शीघ्रही वह आहार राध हो कर निकलने लगा। ऐसा दुःख देख कर राणीको वंदन कराके श्रीगौतमस्वामी श्रीमहावीरके पास लौट आये और कहने लगे कि-जैसा दुःख आपने कहा, वैसाही मैंने देखा, अतः अब कहिये कि उसने ऐसा कौनसा बड़ा पाप किया होगा कि जिससे वह उतना दुःखी हो रहा है ?

प्रभु कहने लगे कि-हे गौतम ! शतद्वार नगरमें धनपति राजाको विजयवर्द्धन नामक मंत्री था, उसको

पांचसो गांव मिले, जिसकी सम्हालके लिये एक राठोडको अधिकारी करके भेजा। वह राठोड रौद्र परिणामी, क्षुद्र बुद्धि व महा पापकर्मी था, वह पांचसो गांवकी चिंता करता अधिक कर लेता, नये कर बैठाता, लोगोंके शिर कूड़े कलंक चढा कर व अन्याय करके उन्हें दंडित करता उसने लोगोंको निर्द्रव्य किये। कमती ज्यादा बात करके लोगोंको पीटता, बांध कर प्रहार करे, सतावे, इस प्रकार पाप कर्म करता रहा, जिससे इसी भवमे उसको कास, श्वास, ज्वर, दाह, कुखशूल, भगंदर, हरस, अजीर्ण, चक्षुवेदना, कर्णवेदना, पुंठशूल, खस (पामा), कुष्ठि, जलोदर, वेग और वायु ये सोलह महारोग उत्पन्न हुये जिनके द्वारा अति उपद्रवकी प्राप्त होकर आर्त रौद्र ध्यान धर कर मृत्यु पा कर पहली नरकमें गया। वहां छेदन, भेदन, ताप ताडनादि अनेक कष्ट सहन किये। फिर वहांसे निकलकर विजयराजाका पुत्र हुआ है। और वह नपुंसक, दुःखी, अति वेदनासे पीडित है। उसने पापके उदयसे एक भवमें अत्यंत दुःखका अनुभव किया है। ”

अब ४४ वीं पृच्छाका उत्तर एक गाथाके द्वारा कहते हैं।

जो सत्तो वियाणत्तो मोआवेइ बंधणाउ मरणाउ ।

कारुण्णपुण्णहियओ णो असुहा वेयणा तस्स ॥ ५८ ॥

अर्थात्—जो पुरुष पीडा युक्त ऐसे जीवोंको सांकल संघन रूप वेदनासे व मृत्युसे मुक्त कराता है

जिसका हृदय दयासे पूर्ण है उस पुरुषको भवांतरमें कोईभी असुहामणी ऐसी वेदना नहीं होती ( ५८ )।

जिस प्रकार सुप्रतिष्ठित नगरमें चंदन नामक सेठ मिथ्यात्वी था, पश्चात् वह दृढ़ प्रतिज्ञावन्त श्रावक हुआ, उसका पुत्र जिनदत्त था, वह सबको अभीष्ट-वल्लभ हुआ। और अत्यंत सुखी हुआ। उस चंदन सेठ और जिनदत्तकी कथा कहते हैं—

“ सुप्रतिष्ठित नगरमें चंदन नामक व्यवहारिया रहता था वह मिथ्यात्वी था परंतु परिणामसे भद्रक था। उसकी वाहिणी नामक स्त्री थी। एकदा शान्त, दान्त गुणोंके धारक, धर्मवन्त, क्रियावन्त ऐसे दो साधु उसके घरकी आये। वहां प्राशुक उपाश्रय जान वे सेठकी आज्ञा लेकर उसमें रहे। उन साधुओंकी संगतिसे सेठ तथा उसकी स्त्रीने जैनधर्म पाकर व्रत-प्रत्याख्यान-नियम लिये। तथा साधुके संसर्गसे सेठकी गोत्रदेवीभी सम्यक्दृष्टि वाली हुई।

अब वह साधु विहार करके अन्यत्र गये। सेठ अपनी स्त्री सहित पहले व्रतका आराधन करने लगा, परन्तु गृहस्थरूप वृक्षका फल जो पुत्र, वह सेठको नहीं था जिससे सेठ सेठानी दोनों चिंतातुर रहते थे। पुत्रके लिये कुलदेवीकी आराधना करने के लिये कंकू, कपूर, चंदन और पुष्पके द्वारा कुलदेवीको पूजे, भूमिपर शयन करता, तपस्या करता। इस प्रकार करते हुए कुलदेवी प्रसन्न हुई। प्रत्यक्ष आकर कहने लगी कि-हे सेठ ! जो तू

याचे वह मैं तुझे दूँ। तब सेठने पुत्रकी याचना की। गोत्रदेवीने चिंतन किया कि प्रथम तो इस सेठने साधुके समीप पहला व्रत अंगीकार किया है उसका वह यथार्थ पालन करता है या नहीं? धर्ममें दृढ है या नहीं? जिसकी परीक्षा करूं। ऐसा मनमें विचार करके देवी कहने लगी कि-हे सेठ! तू यदि जीनेकी इच्छा करता है तो एक जीवको मार कर मुझे बलिदान दे, तो मैं तेरेको पुत्र दूंगी। और तू ऐसा न करेगा तो स्त्री भर-तार दोनोंका कुशल नहीं है। यह श्रवण कर सेठने कहा कि-तू यह क्या कह रही है? क्योंकि जो अच्छा आदमी है वह किये हुए नियमका भंग कदापि नहीं करता, और मैंने तो प्राणातिपातका नियम लिया है। अतः पुत्रके विना काम चल जायगा, परन्तु नियमका खंडन मैं नहीं करूंगा। यह सुन कर देवी कोप करके सेठकी स्त्रीकी चोटी पकड़ कर उसे तलवारसे मारने लगी। स्त्री भी रुदन करती हुई कहने लगी कि-अरे देवि! मेरी रक्षा करो! रक्षा करो!! तो भी देवीने उस स्त्रीका मस्तक काट डाला। पुनः सेठको भी कहने लगी कि-तेरेको भी इसी प्रकार काट डालूंगी। फिर कहा कि-अरे दुष्ट! दुर्बुद्धि! अपने कुलक्रमागत जीव-घात करनेकी व बलि देनेकी जो प्रथा चली आती है उसका तूने नियम क्योंकर लिया? अतः अब पुत्रकी बात दूर रही, परन्तु तेरे जीवनकाभी संदेह है, इस वास्ते हठ-कदाग्रहको छोड़ और मुझे बलिदान दे! ऐसे देवीके कटु वचन सुने, तथापि सेठ क्षुभित नहीं हुआ। और देवीके प्रति कहने लगा कि-मरना तो एक दफे है ही,

अतएव पीछे मरना इसकी अपेक्षा पहलेही मार डाल, परन्तु मैं निर्दयी हो कर जीवघात न करूंगा । ऐसी सेठकी दृढ़ता देखकर देवी हर्षित हुई और सेठको, उसकी स्त्रीको जीवित दिखाकर कहने लगी कि-हे सेठजी ! तेरेको धन्य है, तू महा साहसिक और पुण्य-वंत है । तेरा पहला व्रत शुद्ध है या नहीं, उसकी मैंने परीक्षा की । ऐसा करते हुए तेरा जो अपराध हुआ है उसकी तू क्षमा कर, तू मेरा सच्चा स्वधर्मी भाई है, अतः मैं तेरे पर उपकार करूंगी । तू श्रीजिनेश्वरकी भक्ति कर, कि जिससे तेरेको योग्य पुत्रकी प्राप्ति हो । उसका जिनदत्त नाम रखना । ऐसा कह कर गोत्रदेवी अ-दृश्य हो गई । कुछ दिन व्यतीत होनेके बाद सेठकी स्त्रीने पुत्रको जन्म दिया । जिसकी वधाइ मिली, जिससे सेठने बड़ा महोत्सव करके उसका जिनदत्त ऐसा नाम रक्खा । शालामें पढ़कर सर्व कलाओंको सीखा । धर्ममें निष्णात हुआ । यौवनवयमें बड़े कुलकी योग्य कन्याके साथ शादी हुई । वह जिनदत्त पिताको वल्लभ है, नीरोगी है, नित्यप्रति देवपूजा करता है ।

एकदा वनमें ज्ञानी गुरु पधारे, सेठने पुत्र सहित उनके पास जाकर वंदना की । धर्मोपदेश श्रवण कर चंदन सेठने पृच्छा की कि-हे भगवन् । मेरा जिनदत्त पुत्र नीरोगी, महासुखी और सर्वका प्रीतिभाजन किस कर्मके योगसे हुआ है ? सो कहिये । तब गुरु बोले कि-मैं जो कहू वह सावधान हो कर सुनो । इसी नगरमें धरणा नामक वणिक रहता था, उसके वहां जिनदत्तका

जीव 'साधारण' इस नामका पुत्र था। वे पिता पुत्र दोनों दयावंत थे, उसमें साधारण तो निष्पाप व्यवसाय करता था। मृग, छाग, तित्तर, चीड़ियां आदिको बंधनमुक्त कराता। बंधीवान जनकों अपने घरका द्रव्य दे कर छुड़ाता था, मरते हुए प्राणीको छुड़ाता था। देवगुरु धर्मके संसर्गमें धर्मरंगमें भीजा हुआ रहता था, श्रीशत्रुंजय तीर्थकी उसने यात्रा की। आयु पूर्ण करके देवलोकमें वह देवता हुआ। जिनमें धरणाका जीव तो तुम हो और साधारणका जीव तुम्हारे वहां जिनदत्त पुत्र हुआ है वह है। महा धनवंत, नीरोगी व सुखी हुआ, यह सर्व पूर्व पुण्यका प्रभाव जानना। ऐसे गुरुके मुखकी बानी श्रवण कर दोनोंको जातिस्मरण ज्ञान उत्पन्न हुआ। पूर्वके भव देखे। वैराग्य उत्पन्न हुआ, तब दीक्षा लेनेको तत्पर हुए। गुरुने कहा कि-अब तुम्हारा आयुष्य बहुत बाकी है, और भोगावली कर्म भी बहुत है, इसलिये तुम सविशेष श्रावकधर्म करो। यह सुन कर पिता पुत्र दोनों गुरुको वंदना करके घरको आये। अनेक प्रकारके पुण्य किये, सुकृत किये, दान दिये और व्रत ले कर दोनों देवलोकमें देवता हुए। वहांसे चव कर मनुष्य जन्म पा कर मोक्षमें जायंगे।

अब पेंतालीसवीं पृच्छाका उत्तर एक माथाके द्वारा कहते हैं।

जया मोहोदओ तिष्ठो अन्नाणं खु महाभयं ।

कोमले त्रियणिज्जं तु तया एगिंदियत्तणं ॥ ५९ ॥

भावार्थः—जब जीवको तीव्र मोहका उदय तथा अज्ञान यानि सम्यग्ज्ञानका अभाव होता है, तब वह पंचिन्द्रिय जीव हो, तो भी उसको जिसमें महाभय है ऐसा, तथा तुच्छ, असार और वेदनीयरूप ऐसा एकेंद्रियत्व प्राप्त होता है । यह निश्चय जान लेना ।

जिस प्रकार महीसार नगरमें मोहक नामक धनवंत था, वह अत्यंत कृपण हो कर लक्ष्मी व कुटुंब पर बहुत मूर्च्छा रखता था । मृत्यु पा कर वह एकेंद्रियमें उत्पन्न हुआ । दीर्घकाल पर्यंत वह संसारमें रूलेगा । यहां मोहक गृहस्थकी कथा कहते हैंः—

महीसार नगरमें मोहक नामक कोई गृहस्थ रहता था । उसकी स्त्रीका नाम मोहिनी था । इसके पिताकी उपार्जित लक्ष्मी बहुत थी । लक्ष्मीका मोह अपार था । रात्रिदिवस सावधान रहता था कि-शायद मेरा धन कोई ले जाय ? ऐसी चिंता करता हुआ गुप्त रीत्या जमीनके अंदर निधान रक्खा । फिर वहांसे उठा कर दूसरे स्थानमें संचय किया । इस प्रकार लक्ष्मीको रखनेके लिये अनेक उपाय करता, रात्रिको सोता भी नहीं । अति कृपण हो कर सारा दिन धनके लिये चिंता ही किया करता पेटपूर्ण भोजन भी लेता नहीं । मोटे व गंदे कपड़े पहनता । किसीको दान भी नहीं देता, किसीको धन धीरता भी नहीं । लोभके वश रिश्तेदारको व गुणवंतको भी न पिछानता ।

अब सेठकी स्त्री मोहिनीको पुत्र हुआ । उसका लक्षण ऐसा नाम दिया ।

अब वह पुत्र पितासे विपरीत गुणवाला हुआ । जगत्में कहावत है कि “जैसा बाप वैसा बेटा होता है” । यह बात सत्य है, तथापि इस जगह तो पिता निर्विवेकी और कृपण होने पर भी पुत्र विवेकी और उदार हुआ । सात क्षेत्रमें धनका सद्व्यय करता, यह देख कर उसका पिता बहुत दुःख पा कर दुःखी होने लगा और कहने लगा कि-हे वत्स । धन कुछ फोकट नहीं मिलता है । यह तो महा दुःखसे उपार्जन किया हुआ है । यह श्रवण कर पुत्र कहने लगा कि-हे पिताजी ! धन पुष्कल है तुम चिंता मत करो । तब पिताने कहा कि-हे वत्स ! पानीसे भरा हुआ सरोवर भी पशुओंके पी जानेसे सूक जाता है । तब पुत्रने कहा-जब तक अपना पुण्य प्रबल है, तब तक कदापि धन खूटेगा नहीं । उक्तं चः—

जइ सुपुत तो धन कां संचे,  
जो कुपुत तो धन कां संचे ।  
अचल रिद्धि तो धन कां संचे,  
जो चल रिद्धि तो धन कां संचे ॥१॥  
लच्छी सहाव चवला  
तत्थ चवलं च रायसम्माणं ।  
जीवोवि तत्थ चवलो  
उवयारविलंबणा कीस ॥२॥

अतः जिस प्रकार कृपका पानी, उपवनके पुष्प, और गौका दूध लेते हुए बहुत होता है वैसे ही दान देते हुए लक्ष्मी वृद्धिगत होती है । इत्यादि पुत्रने समझाया, तथापि सेठ धनका मोह छोड़ता नहीं और मनमें यह सोचता रहा कि-यह मेरा पुत्र मूर्ख है ।



एकदा कमरेमेंसे चोर लोक धन ले गये । यह सुन कर सेठको मूर्च्छा आ गई, वह रोने लगा, जिमनेको भी बैठा नहीं । तब पुत्रने कहा कि-यह लक्ष्मी असार और चपल है, अतएव तुम भोजन करलो । इस प्रकार बहुत समझा कर भोजन कराया । दूसरी सालमें सेठकी स्त्री मोहिनी मर गई । तब सेठ, स्त्रीके मोहवश जिस प्रकार वज्रके प्रहारसे मनुष्य दुःखी होता है इसी प्रकार अत्यंत दुःखी हुआ । उसके गुणोंको याद कर करके रुदन किया करता, जिमता भी नहीं । इस दुःखसे सेठ मर गया; परन्तु पुत्र सुज्ञ था, संसारका स्वरूप जान कर शोक नहीं करता और विचार करता कि-मेरे पिताकी मृत्यु मोहके कारणसे हुई है, अतः जो मोह है वह बिना विष मृत्यु है । यह मोह त्रिदोषके बिना सन्निपात है, यहि मोह न हो तो जीव सर्वदा सुखी ही होता है । फिर विवेक जो है वह बिना सूर्यके प्रकाश है, दीपकके बिना उजाला है, रत्नके बिना कांति है, पुष्पके बिना फल है, अतः विवेक बड़ी बात है, । ऐसा विचार रखता हुआ विवेकी हो कर धर्म करने लगा ।

एकदा उस नगरमें श्रुतकेवली पधारे, उनको वंदना करके लक्षणने पृच्छा की कि-महाराज ! मेरे पिता मर कर कहां गये होंगे ? गुरु बोले कि-हे वत्त ! तेरा पिता धन कुटुम्बका मोह करके अज्ञानके वश एकेन्द्रिय पृथ्वी-कायमें उत्पन्न हुआ है । फिर भी अप्काय, तेउकाय, वाउकाय और वनस्पति कायमें बहुत संसार भ्रमण करेगा । यह बात सुन कर वैराग्य पा कर लक्षणने दीक्षा

ली । दीक्षा भली भांति आराध कर स्वर्गादिक सुखोंको प्राप्त किये । ”

अब छेंतालीसवीं और सेंतालीसवीं पृच्छाका उत्तर कहते हैं ।

न य धम्मो न य जीवो न य परलोगुत्ति न य कोइ ।  
 रिसिपि नो मन्नइ मूढो तस्स थिरो होइ संसारो ॥ ६० ॥  
 धम्मोवि अत्थि लोए अत्थि अधम्मोवि अत्थि सव्वन्नू ।  
 रिसिणोवि अत्थि लोए जो मन्नइ सोप्प संसारी ॥ ६१ ॥

अर्थात्—धर्म नहीं है, जीव नहीं है, परलोक नहीं है, कोई ऋषीश्वर नहीं है, इस प्रकार जो नास्तिक पुरुष मानता है उसके लिये संसार अत्यंत बढ़ता है मोक्ष निकट नहीं होता ( ६० )

तथा लोकमें धर्म है, अधर्म भी है, सर्वज्ञ भी है, और लोकमें ऋषि भी है, इस प्रकार जो जीव माने वह जीव बहुल संसारी नहीं होता, अल्प संसारी हो कर शीघ्र मोक्षमें जाता है ( ६१ )

जिस प्रकार राजगृही नगरीमें एक पंडितके पास शूर दूसरा वीर नावक दो शिष्योंने शिक्षा पाई । उनमेंसे शूर तो धर्ममार्गका उत्थापन करनेसे यहां भी दुःखी हुआ । और फिर भी संसारमें भ्रमण करेगा । कुसंगतिके कारणसे नास्तिकवादी हुआ, और वीर तो सद्गुरुकी संगतिसे जानकार हुआ । धर्ममार्गको स्थापित करता हुआ, वहीं

महत्त्व पा कर स्वल्प कालमें मोक्ष पावेगा । उनकी कथा इस प्रलारकी है ।

“ राजगृही नगरीमें एक शूर व दूसरा वीर, ये दो गृहस्थ रहते थे । वे दोनों शुरुस छोटी वयमें एकही गुरुके पास पढे, परंतु पीछेसे शूरको नास्तिक लोगोंकी संगति हुई । मनुष्य अपने समान संगतिवाले मनुष्यके मिलनेसे आनंद पाता है । जिससे दुःसंगसे बडाकदाग्रही हुआ, वह उद्धत हो कर धर्मका उत्थापन करने लगा, अपनी बुद्धिमत्ताके आगे दूसरोंको तृणवत् समझने लगा, लोग सुखके अर्थकी बात कहें तो उसेभी मानता नहीं ।

एकदफे चार ज्ञानके धारक सुदत्त नामक गुरु पधारे, उनको धर्मार्थी लोग और वीर आदि सर्व वंदन करनेको गये, और शूर महा अहंकारी हो कर गुरुका माहात्म्य सुन कर मनमें ईर्ष्या करता हुआ वहां आया । गुरुको कहने लगा कि तुम लोगोंको ? फिजुल क्यों फुसलाते हो ? यदि तुम्हारेमें शक्ति होवे, तो मेरे साथ वाद करो । यह सुन कर गुरुजीका एक शिष्य उसे कहने लगा कि- ‘ अरे मूर्ख ! सर्वज्ञके समान मेरे गुरुके साथ तू वाद कैसे कर सकेगा ? मैंही तेरे अहंकारको नष्ट कर दूंगा । और तेरेको उत्तर दूंगा; परंतु सभा, सभापति, वादी, और प्रतिवादी, इन चारोंसे युक्त चतुरंग वाद कहा जाता है, अतः ऐसा चतुरंग वाद होवे ती मैं करूँ । ’ शूरने भी मंजूर किया । फिर दूसरे दिन प्रातःकालमें चतुरंगका स्थापन होनेसे वाद करना प्रारंभ किया ।

शूरने कहा 'शरीरमें जीव ऐसी कोई चीज नहीं है, और जीव नहीं है तो धर्म भी नहीं है, धर्म नहीं तो परलोक भी नहीं। जिस प्रकार गांवके बिना सीम नहीं, स्त्री बिना पुत्र नहीं, उसी प्रकार जान लेना। अतः पृथ्वी, पाणी, आकाश, अग्नि और वायु इन पांच महाभूतोंके संयोगसे आत्मा होता है। जिस प्रकार धावड़ी, महुड़े, गुड और पानीसे मदशक्ति उत्पन्न होती है वैसेही जान लेना। आकाशकुसुमवत् ओर कुछ भी नहीं है। तो फिर जीव कहाँ है कि जिसको सुखी बनानेकी वांछा की जावे? वर्तमान कालके हस्तगत सुखको छोड़ कर संदेहयुक्त भविष्यत् कालके सुखकी वांछा कौन करे?

तथा सुख दुःख सर्व कर्मके योगसे होते हैं, यह बात भी अयुक्त है। क्योंकि एक पाषाण नित्य चंदन व पुष्पके द्वारा पूजा जाता है और एक पाषाणके ऊपर नित्य विष्टा डाली जाती है अब कहिए कि पाषाणने कौनसा अच्छा या बुरा कर्म किया है? इसी प्रकार प्राणीमात्रके लिये भी सुख दुःखका कारण कुछ भी नहीं है। तप जप कष्ट क्रिया जो कुछ किये जाते हैं वे सब क्लेशरूप व्यर्थही समझने चाहिए'।

अब शिष्य उक्त बातका उत्तर देता है। 'हे शूर ! तू जो कहता है कि जीव नहीं है तो मैं पूछता हूँ कि मैं सुखी हूँ, मैं दुःखी हूँ, इन बातोंका जानकार कौन है? चंदन लगानेसे जैसे आनंद होता है और कंटक लगनेसे दुःख होता है और उसका जाननेवाला तो जीवही है,

यह बात तो प्रत्यक्ष देखी जाती है । यदि तेरे कथना-  
नुसार जीवही नहीं है तो पिता प्रमुख वडिलोंके नाम  
कहना भी तेरे लिये व्यर्थ है । तथा कोप, प्रसाद, शोक,  
क्षुधा, तृषा, तृप्त, पीडित आदि बातोंको अनुमानसे  
जानते हैं अतएव जीव है । फिर तूने कहा कि-पाँच  
महामूत हैं वही आत्मा है यह भी असत्य है, क्योंकि पाँच  
मूत तो जड़ हैं, अतः जो जड़ हैं वे चैतन्य कैसे हो सकते  
हैं ? वालुको पीलनेसे उसमेंसे तेल नहीं निकल सकता ।

तथा तूने जो शुभाशुभ कर्म कुछ भी नहीं हैं इस  
बातके ऊपर पाषाणका दृष्टांत दिया वह भी अयुक्त है ।  
क्योंकि एक सुखी एक दुःखी एक चाकर एक ठाकर ।  
इत्यादि अच्छे बुरे जो द्वंद हैं वे सब कर्मके योगसे ही हैं  
अतएव तप संयमरूप धर्म सफल है, निष्फल नहीं ।  
धर्मके फल यहां ही देखे जाते हैं इस वास्ते धर्म भी है  
परलोक भी है और सर्वज्ञ भी है । उनके कहे हुए शास्त्रके  
योगसे चंद्र, सूर्य ग्रहण प्रमुखको जान सकते हैं अतः तू  
कदाग्रह छोड़ । '

इत्यादि अनेक उत्तर प्रत्युत्तर दे कर शूरको निरु-  
त्तर किया । तब राजाने शिष्यकी प्रशंसा की और शूरको  
राजाने कहा कि 'हे पापी ! तू पिताको भी नहीं मानता  
है और सबको उत्थापता है, ऐसा कह कर राजाने  
रोष ला कर शूरको पकड़ा । उसको शिष्यने छुड़ाया ।  
नब राजा फिर कहने लगा कि-देखो इस शिष्यमें  
दयाका गुण कैसा है ? यह निरीह है, सच्चा सदाचार  
कहता है । ऐसा कह कर शूरको अपने नगरमेंसे

निकाल दिया और दूसरा जो वीर था वह तो सम्मार्गमें चलता हुआ, धर्मकी स्थापना करता हुआ तथा पुण्य है, पाप है, वीतराग देव हैं, सुसाधु गुरु हैं इत्यादि कहता था । उसे राजाने सम्मानित किया । मर कर वह देवता होगा । अंतमें मोक्ष सुखको प्राप्त करेगा । और शूर नास्तिकवादी हो कर संसारमें बहुत कालपर्यंत भ्रमण करेगा । ”

अब उडतालीसवीं पृच्छाका उत्तर एक गाथाके द्वारा कहते हैं:—

जो निम्मलनाणचरित्तदंसणेहिं विभूसिअसरीरो ।  
सो संसारं तरिउं सिद्धिपुरं पावण पुरिसो ॥ ६२ ॥

अर्थात्—जो पुरुष निर्मल ज्ञान, चारित्र और दर्शनके द्वारा विभूषित शरीरवाला होता है वह पुरुष संसार समुद्रका पार पा कर मोक्ष सुख पावेगा ( ६२ ) जिस प्रकार अभयकुमार ज्ञानादिकका आराधन करके मोक्ष सुख पायेंगे । उसकी कथा इस प्रकार है:—

“मगध देशमें श्रेणिक राजा राज्य करता था । उसका पुत्र एवं प्रधान अभयकुमार था । वह चार बुद्धिका निधान था, अपने पिताके राज्यको वृद्धिगत करता था । उसे राजा राज्य देने लगा, परन्तु उसने पापके भयसे राज्यका स्वीकार नहीं किया ।

एकदा श्रीवीरप्रभु आ कर समोसरे । उनको अभयकुमारने वंदना करके पूछा कि-हे स्वामिन् ! अंतिम राजर्षि कौन होगा ? प्रभुने कहा उदायिन राजा होगा ।

अब, श्रेणिक राज्यको छोड़ कर दीक्षा नहीं लेता था जिससे अभयकुमार सोचने लगा कि यदि मैं मेरे पिताके आग्रहसे राज्य लूंगा तो मेरेसे भी दीक्षा नहीं ली जा सकेगी, अतः मेरेको राज्यसे कोई मतलब नहीं है, मगर मेरे पिताने मेरेसे जो यह वचन लिया है कि मेरी आज्ञाके बिना अन्यत्र कहीं न जाना । उसका क्या उपाय करना उसकी चिन्ता अभयकुमार करने लगा ।

इस असेंमें माघ महीनेके किसी दिनको संध्याके समय चेलणा राणीने सरोवरके तट पर एक साधुको काउसगग ध्यानमें रहा हुआ देखा । तब राणी विचार करने लगी कि-यह ऋषि रात्रिके समय ठंडी कैसे सहन करेगा ? इसी विचारमें घर आ कर रात्रिको शय्यामें सोगई । वहां अपना हाथ खुला ( सोडके बाहर ) रह गया, और जागृत हो कर देखा तो हाथ ठंडा लगा, उस समय साधु याद आ गया ।

अब श्रेणिक राजा सोचने लगा कि-मेरा अंतेउर मुझे अनुकूल नहीं है । शेष रात्रिको अभयकुमारने आ कर जुहार किया, उसे श्रेणिकने कहा कि-अंतेउरको जला दो । ऐसा कह कर स्वयं राजा श्रीवीर भगवंतको पूछनेके लिये गया । पीछेसे अभयकुमारने विचार किया कि अंतेउरमें तो चेलणादिक महासतियां हैं, अतः आग लगाना उचित नहीं । ऐसा विचार कर एक पुराणी हस्तीशालाको आग लगा कर अभयकुमार श्रीवीरप्रभुके समोसरण प्रति चला । वहां श्रेणिकने श्रीवीर प्रभुको पूछा कि-मेरी स्त्री चेलणा सती है किंवा असती ? प्रभुने

कहा कि-चेडा महाराजाकी सातों पुत्रीयां सती हैं। यह श्रवण कर श्रेणिक वापिस लौटा, गांवमें आग जलती हुई देखी। रास्तेमें अभयकुमार मिला, उसे राजाने पूछा कि अंतेउरको आग लगाई? अभयकुमारने कहा कि-हा स्वामी! आग लगाई। तब श्रेणिकने कोप करके कहा कि-तू क्यों न जल गया? अब तू मेरेसे दूर जा। तब अभयकुमारने कहा कि-मैं आपका यही आदेश चाहता था। शीतल आगमें प्रविष्ट हो कर मैं कार्यसाधन करूंगा। ऐसा कह कर समोसरणमें जा कर श्रीवीरप्रभुके पास दीक्षा ली। राजा श्रेणिक फिर समोसरण प्रति चला। श्रेणिकके आनेके पहले ही अभयकुमार दीक्षा ले कर साधुसमुदायमें जा कर बैठे थे। उनके पास जा कर राजाने वंदना की, अपराधकी क्षमा याची। अभयकुमार ज्ञान, दर्शन, चारित्र, तप पाल कर सर्वार्थसिद्ध विमानमें पहुंचे। एकावतारी हो कर मोक्षमें जायेंगे। ”

इस प्रकार ४८ पृच्छाके उत्तर परमेश्वरने कहे।

जं गोयमेण पुट्ठं तं कहियं जिणवरेण वीरेण ।

भवा भावेइ सया धम्माधम्मफलं पयडं ॥ ६३ ॥

अडयालीसा पुच्छो तरेहिं गाहाण होइ चउसट्ठी ।

संखेवेणं भणिया गोयमपुच्छा महत्थावि ॥ ६४ ॥

अर्थात्—जो कुछ पुण्यपापके फल श्रीगौतमस्वामीने पूछे, उनके उत्तर श्रीमहावीर स्वामीने दिये। वह हे



भव्यजनो ! तुम भावसे सदैव धर्म अधर्मके फलको प्रकट विचारो, धर्म आराधो ( ६३ ) अब इस शास्त्रमें प्रश्नोत्तरकी गाथाकी संख्या कहते हैं । ४८ प्रश्नोत्तरोंकी ६४ गाथाएं हुईं । ऐसा श्रीगौतमपृच्छा रूप जो ग्रंथ यद्यपि वह महा अर्थ रूप है तथापि यहां संक्षेपसे कहा ( ६४ )



## सरस्वती ग्रंथमाला

के स्थायी ग्राहक नहीं हुए हैं तो कहना होगा कि— आप अपूर्व अवसर खो रहे हैं। प्रत्येक पुस्तककी भाषा सरल और सबके समझने योग्य होती है। अबतक निम्नलिखित पुस्तकें प्रकाशित हो चुकी हैं:—

१ विवेक विलास, आचारः परमो धर्मः का पाठ पढ़ाने वाली अपूर्व पुस्तक है। मूल्य २॥

२ राष्ट्रभाषा—हिन्दी, हिन्दी भाषा के विरोधियों की दलीलों का मुँह तोड़ उत्तर दिया गया है। मूल्य ०।

३ सुधार, सुधारके प्रथम अंग समाज सुधार पर स्वतन्त्र रूपसे लिखी गई हिन्दी में यह सबसे पहली पुस्तक है। मू. १॥

४ किन्नरी, यह एक खेलने योग्य नाटक है। मूल्य २

५ कल्याणी, यह एक सामाजिक उपन्यास है। उपन्यास पठनीय है। मूल्य २॥

६ बैकिंग और कान्सी, व्यापार विषयक एक महत्वपूर्ण ग्रंथ है। मूल्य ४

७ स्त्रियों की स्वतन्त्रता, मूल्य १

एक पैसे के पोस्टकार्ड द्वारा स्थायी ग्राहक बनने की सूचना दे देने से ग्रंथमाला के सब ग्रंथ उनकी सेवा में पौन मूल्य में भेज दिए जाएंगे और आगे भी सब ग्रंथ उन्हें तीन चौथाई मूल्य में मिलेंगे। पता:—

मैनेजर, सरस्वती ग्रंथमाला—बेलनगंज, आगरा.

साहित्य का शृंगार ! जागृति का द्वार !! राष्ट्रीयता का अनेक प्रकट



तेत्त-

सचित्र मासिक पत्र ।

यदि आप को हिन्दी साहित्य के ख्यात नामा लेखकों के लेखों तथा प्रतिभाशाली कवियों की मनोमुग्धकारी कवितायें पढ़ने का भाव है, यदि आपको घर बैठे उद्योग तथा व्यापार, शिक्षा, विज्ञान, साहित्य, समाज और धर्म सम्बन्धी जागृति का हाल जानना है तो धर्माभ्युदय के ग्राहक बन जाइये । इसका आलोक-विचार लहरी, मधुकर, विश्ववार्ता, और महिला मन्दिर, कौन नहीं पढ़ना चाहेगा । प्रत्येक अंकमें भाव पूर्ण चित्र होते हैं । ग्राहक बनने के लिए शीघ्रता कीजिये, वार्षिक मूल्य केवल ३) रु० है ।

मैनेजर-धर्माभ्युदय,

बेलनगंज-आगरा ।

---

सरस्वती प्रिंटिंग प्रेस,

बेलनगंज-आगरा ।

हिन्दी, अंग्रेजी, गुजराती आदि भाषाओं में किसी तरह की पुस्तकें, समाचार पत्र, नोटिस, निमंत्रण पत्र, चिट्ठी पत्री, फोटो, आदि जो कुछ भी छपवाना हो, उसके लिये आप और कहीं न जाकर यदि हमारे ही प्रेस में आवेंगे तो आपको समय पर शुद्ध और सुन्दर छपाई देकर सब तरह से सन्तुष्ट करेंगे । एकबार अनुभव कर देखिये ।

